



# امام زبانی اور اتباع رسول گرامی




ابوالخیر ڈاکٹر محیٰ سدید



[www.maktabah.org](http://www.maktabah.org)



[www.maktabah.org](http://www.maktabah.org)



[www.maktabah.org](http://www.maktabah.org)

# امام ربانی اور اتباع رسولِ گرامی

ابوالخیر ڈاکٹر محمد زبیر

حافظ عبد الشید طاہری

ملنے کا پتہ:-

مکتبہ جمال گرام

9. مرکز الاویس (سٹیشن) دربار مارکیٹ - لاہور فون: 7324948



# جملہ حقوق محفوظ

مصنف

ڈاکٹر صاحبزادہ ابوالخیر محمد زبیر

نام کتاب

امام ربانی اور اتباع رسول گرامی

اشاعت دوم

جون 2005ء

اشاعت اول

اگست 2001ء

زیر اہتمام

ایم احسان الحق صدیقی

تعداد

گیارہ سو

قیمت

120/= روپے

ناشر

مکتبہ جمال کرم لاہور

ملحق کا پتہ

مکتبہ جمال کرم - ۹ مرکز الاولیٰ دربار مارکیٹ لاہور

فون: 042-7324948

## فہرست مضامین

صفحہ نمبر	عنوانات	نمبر	صفحہ نمبر	عنوانات	نمبر شمار
۳۲	اکبر بادشاہ کی ہدایت	۳۰	۵	اہمیت اتباع	۱
۳۳	تساح	۳۱	۶	محبوبیت اور اتباع	۲
۳۵	دور جہانگیری	۳۲		رد بدعت	۳
۳۷	تساح	۳۳	۷	عبادت و عادت میں فرق	۴
۴۲	انعامات استقامت	۳۴	۸	بدعت حسنہ و بدعت سینہ	۵
--	ربانی	۳۵	۹	تساح	۶
۴۶	تساح	۳۶	۱۳	طریقہ اتباع	۷
--	پہلا تساح	۳۷	۱۴	امام اعظم کا اتباع	۸
۴۷	دوسرا تساح	۳۸	۱۶	خواجہ بہاؤ الدین نقشبند کا اتباع	۹
۵۱	تیسرا تساح	۳۹	۱۷	درجات اتباع	۱۰
۵۲	چوتھا تساح	۴۰	--	پہلا درجہ	۱۱
۵۴	عفت و حیا	۴۱	--	دوسرا درجہ	۱۲
۵۶	تواضع و انکساری	۴۲	--	تیسرا درجہ	۱۳
--	تساح	۴۳	۱۸	چوتھا درجہ	۱۴
۶۰	حسن معاشرت	۴۴	--	پانچواں درجہ	۱۵
۶۱	عفو و درگزر	۴۵	--	چھٹا درجہ	۱۶
۶۳	ثمرۃ اتباع	۴۶	--	ساتواں درجہ	۱۷
۶۶	مغفرت کی بشارت	۴۷	۱۹	کامل اتباع	۱۸
۶۷	محبوبیت کاملہ	۴۸	--	عبادت میں اتباع	۱۹
۶۸	آئینہ محبوب	۴۹	۲۰	وضو میں اتباع	۲۰
۶۹	احوال و مواجید میں اتباع	۵۰	۲۱	نماز میں اتباع	۲۱
--	ذوق و شوق	۵۱	۲۲	معمولات میں اتباع	۲۲
۷۰	گرہ و بکاء	۵۲	۲۳	کھانے پینے میں اتباع	۲۳
--	دیدارِ نبی	۵۳	۲۵	اعتکاف میں اتباع	۲۴
۷۱	کمالات میں اتباع	۵۴	--	اوصاف و شمائل میں اتباع	۲۵
--	علم غیب کا حصول	۵۵	۲۶	صبر و رضا	۲۶
۷۴	دل کی کیفیت پر اطلاع	۵۶	۲۹	عزم و استقلال	۲۷
۷۵	زباں کن کی نجی	۵۷	--	دورا کبری	۲۸
۷۶	مشکل کشائی	۵۸	۳۱	تساح	۲۹

۱۱۲	تیسرا تسامح	۹۰	۷۸	حافظ کی عطاء	۵۹
۱۱۳	قیومیت	۹۱	۷۹	آسمانوں پر حکمرانی	۶۰
۱۱۴	قیومیت نبی کریم ﷺ	۹۲	۸۰	بے زبانوں کی زبان جاننے والا	۶۱
۱۱۶	قیومیت اولیاء کرام	۹۳	۸۱	غلاموں کی معرفت	۶۲
۱۱۹	قیومی امام ربانی	۹۴	۸۲	تبرکات کی برکت	۶۳
۱۲۰	تسامح	۹۵	۸۳	بدخواہوں کی تباہی	۶۴
۱۲۵	حروف مقطعات کا علم	۹۶	۸۴	اعلان تقویٰ	۶۵
۱۲۶	کعبہ کا کعبہ	۹۷	۸۷	خصوصی کمالات میں اتباع	۶۶
۱۲۷	خواب میں حقیقی دیدار	۹۸	--	ظہیر نبوی سے تخلیق	۶۷
۱۲۸	نظافت بدن	۹۹	۸۹	قبل از ولادت بشارت	۶۸
--	نظافت ذکر	۱۰۰	۹۱	قبل از ولادت حیرت انگیز واقعات	۶۹
۱۲۹	رب کی طرف سے جواب	۱۰۱	۹۲	بعد از ولادت حیرت انگیز واقعات	۷۰
۱۳۱	مانگ کیا مانگتا ہے	۱۰۲	۹۳	والد گرامی پر عورتوں کی فریفتگی	۷۱
۱۳۲	رضائے محبوب	۱۰۳	۹۴	اہل نظر کی تعظیم	۷۲
۱۳۴	معراج مقدس	۱۰۴	۹۵	شیطانی وساوس سے حفاظت	۷۳
--	مشکلات قبر سے رہائی	۱۰۵	--	جسمانی حسن	۷۴
۱۳۷	عظائے کوثر	۱۰۶	۹۷	بعثت	۷۵
۱۳۸	ختم نبوت	۱۰۷	۹۹	اعلان مجددیت الف ثانی	۷۶
--	ہر کلام وحی الہی	۱۰۸	۱۰۲	اقرار مجددیت	۷۷
۱۴۰	وصال میں اتباع	۱۰۹	--	علامہ عبدالحکیم سیالکوٹی	۷۸
--	وصال کی خبر	۱۱۰	۱۰۳	علامہ داؤد قیصری	۷۹
۱۴۲	اتمام نعمت	۱۱۱	--	شیخ الاسلام احمد جام	۸۰
--	وصیت	۱۱۲	--	شیخ ابوالحسن چشتی	۸۱
۱۴۳	صدقات و خیرات	۱۱۳	۱۰۴	شاہ غلام علی دہلوی	۸۲
--	شوق لقائے الہی	۱۱۴	--	قاضی ثناء اللہ پانی پتی	۸۳
۱۴۴	افاقہ	۱۱۵	--	شیخ عبدالحق محدث دہلوی	۸۴
--	آخری کلام	۱۱۶	۱۰۵	خواجہ عبداللہ	۸۵
۱۴۵	ہیبت نماز	۱۱۷	--	مرزا مظہر جان جاناں	۸۶
--	عمر مبارک	۱۱۸	۱۰۶	تسامح	۸۷
--	مزار مبارک	۱۱۹	--	پہلا تسامح	۸۸
۱۴۶	شہر مبارک	۱۲۰	۱۱۰	دوسرا تسامح	۸۹



نَحْمَدُهُ، وَنُصَلِّي وَنُسَلِّمُ عَلَى رَسُوْلِهِ الْكَرِيْمِ

بِسْمِ اللّٰهِ الرَّحْمٰنِ الرَّحِيْمِ

قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِيْ يَحْبِبْكُمُ اللّٰهُ وَيَغْفِرْ لَكُمْ ذُنُوْبَكُمْ

وَاللّٰهُ غَفُوْرٌ رَّحِيْمٌ (سورۃ آل عمران آیت ۳۱ / ۳)

ترجمہ: اے محبوب آپ فرمادیجئے کہ اے لوگو! اگر تم اللہ سے محبت کرتے ہو تو

میری اتباع کرو اللہ تمہیں اپنا محبوب بنا لگا۔ اور تمہارے سارے گناہ بخش دیگا۔

اور اللہ تعالیٰ بڑا بخشنے والا اور نہایت مہربان ہے۔

اس آیت مبارکہ سے معلوم ہوا کہ اللہ تعالیٰ کا قرب اور اس کی محبوبیت حاصل کرنے کا واحد

طریقہ اتباع مصطفیٰ ہے۔ اللہ کے محبوب حضور سرور کائنات ﷺ کا جو جتنا زیادہ اتباع کریگا۔ اس کو اتنا ہی

اللہ کا قرب اور اس کی محبوبیت کا اعلیٰ مقام حاصل ہوتا چلا جائے گا۔

اہمیت اتباع: آئیے سب سے پہلے محبوب سبحانی شہباز لامکانی حضرت امام ربانی مجدد الف ثانی

رضی اللہ تعالیٰ عنہ کے ارشادات کی روشنی میں دیکھتے ہیں کہ اتباع مصطفیٰ ﷺ کی کیا اہمیت ہے۔

آپ فرماتے ہیں:

(۱) آپ ﷺ کی اتباع کا ایک ذرہ تمام دنیاوی لذتوں اور اخروی نعمتوں سے کئی درجہ بہتر ہے۔

فضیلت روشن سنت کے اتباع کے ساتھ ولسنت ہے اور عزت و بزرگی آپ کی شریعت کی جلا آوری کے

ساتھ مربوط ہے۔ (دفتر اول مکتوب ۱۱۴)

(۲) دنیا کا سامان دھوکا ہی دھوکا ہے اور معاملہ اخروی پر لبدی جزاء مرتب ہوگی چند روزہ زندگی اگر

سید الاولین و الاخرین علیہ و علی آلہ الصلوٰت و التسلیمات کی متابعت پر بسر ہو تو نجات لبدی کی امید ہے

ورنہ کوئی بھی اور کیسا ہی اچھا عمل کیوں نہ ہو سب بیچ اور بے کار ہے۔

محمدؐ عربی کا بروئے ہر دوسرا است

کسے کہ خاک درش نیست خاک بر سر اوست

ترجمہ: محمد عربی ﷺ جو دونوں جہان کی عزت و آبرو ہیں۔ جو آپ کے دروازے

کی خاک نہیں بناتا اس کے سر پر خاک پڑے۔ (دفتر اول، مکتوب ۱۲۵)

(۳) آخرت کی نجات اور ہمیشہ کی خلاصی حضرت سید الاولین والآخرین ﷺ کی متابعت سے وابستہ ہے۔ آپ ہی کی متابعت سے حق تعالیٰ کی محبوبیت کے مقام پر پہنچتے ہیں۔ آپ کے کامل تابع داران کو نبی اسرائیل کے پیغمبروں کی طرح فرمایا جاتا ہے۔ اولوالعزم پیغمبر آپ کی متابعت کی آرزو کرتے ہیں۔ اگر موسیٰ علیہ السلام آپ کے زمانے میں زندہ ہوتے تو آپ ہی کا اتباع کرتے اور عیسیٰ روح اللہ کے نازل ہونے اور ان کا حضرت حبیب خدا ﷺ کے اتباع کرنے کا واقعہ تو مشہور و معلوم ہے۔ آپ کی امت آپ کی متابعت کے باعث خیر الامم ہوئی اور اس میں اکثر اہل جنت ہیں قیامت کے دن آپ کی اتباع کی بدولت آپ کی امت تمام امتوں سے پہلے بہشت میں جائیگی اور ناز و نعم حاصل کریگی۔ پس آپ کو لازم ہے کہ آنحضرت ﷺ کی متابعت اور سنت کو لازم پکڑیں اور شریعت حقہ کے موافق اعمال جلالائیں۔

**محبوبیت اور اتباع :** قرآن میں اللہ تعالیٰ نے جو فرمایا ہے کہ میرے محبوب کا اتباع کرو تو تم میرے محبوب بن جاؤ گے۔ اس کے متعلق ذہن میں ایک سوال آتا ہے کہ آخر محبوبیت سے اتباع کا کیا تعلق؟ اتباع کی وجہ سے آدمی اللہ کا محبوب کیسے ہو جاتا ہے؟ اس فلسفہ محبوبیت کو بیان کرتے ہوئے حضرت امام ربانی فرماتے ہیں کہ :

”ہر وہ چیز جس میں محبوب کے اخلاق و عادات پائے جاتے ہوں محبوب کیسا تھا  
 واپسگی اور اس کے تابع ہونے کی وجہ سے وہ بھی محبوب اور پیاری ہو جاتی ہے اس  
 کی طرف اس آیت میں اشارہ فرمایا گیا ہے ”فاتبعونی یحببکم اللہ“ لہذا حضور  
 علیہ الصلوٰۃ والسلام کی متابعت اور پیروی میں کوشش کرنا مدہ کو مقام محبوبیت تک  
 لجاتا ہے۔ تو ہر عقلمند اور دانشمند پر لازم ہے کہ اللہ تعالیٰ کے حبیب علیہ الصلوٰۃ  
 والسلام کے اتباع میں ظاہر و باطناً پوری سعی اور کوشش کرے۔ (مکتوبات امام  
 ربانی دفتر اول حصہ دوم مکتوب ۴۱)

**رو بدعت :** آپ نے اپنی ساری زندگی خود بھی اتباع سنت میں گزاری اور دوسروں کے دلوں  
 میں بھی اتباع سنت نبی کریم صلی اللہ علیہ وسلم کی اہمیت اور عظمت بیٹھا کے ان کو بھی اتباع سنت کا خوگر  
 بنایا۔ اب چونکہ ”بدعت“ اتباع سنت کی ضد ہے۔ لہذا اجمالاً آپ نے زور و شور سے اتباع سنت کی تلقین

کی اور اس پر زور دیا وہاں اس کی ضد بدعت سے بھی لوگوں کو اسی شدت کیساتھ روکا اور بدعتوں سے بچنے کی پر زور طریقہ سے تلقین فرمائی۔ مکتوبات شریف سے چند اقتباسات پیش خدمت ہیں۔

(۱) سب سے اعلیٰ نصیحت جو فرزند عزیز سلمہ اللہ تعالیٰ اور تمام دوستوں کو کی جاتی ہے وہ یہی ہے کہ سنت سیئہ کی تابعداری کریں اور بدعت ناپسندیدہ سے اجتناب کریں۔۔۔ سعادتمند وہ شخص ہے جو اس غربت میں متروک سنتوں میں بے سے کسی سنت کو زندہ کرے اور مروجہ و معمولہ بدعتوں میں سے کسی بدعت کو ختم کرے۔۔۔ بدعت کا جاری رہنا دین کی بربادی کا موجب ہے۔ اور بدعتی کی تعظیم کرنا اسلام کو گرانے کا باعث ہے نبی کا یہ فرمان آپ نے سنا ہوگا۔ ”من و قر صاحب البدعة فقد اعان علی ہدم الاسلام۔ پورے ارادے اور کامل ہمت سے اس طرف متوجہ ہونا چاہیے کہ سنتوں میں کوئی سنت جاری ہو جائے اور بدعتوں میں سے کوئی بدعت دور ہو جائے۔ خصوصاً ان دنوں میں جبکہ اسلام ضعیف ہو رہا ہے اسلام کی رسمیں جب ہی قائم رہ سکتی ہیں جبکہ سنت کو جاری کیا جائے اور بدعت کو دور کیا جائے۔ (مکتوبات دفتر دوم مکتوب ۲۳)

(۲) سب سے اعلیٰ نصیحت یہی ہے کہ حضرت سید المرسلین صلی اللہ علیہ وسلم کا دین اور آپ کی متابعت اختیار کریں سنت سیئہ کو جالائیں اور بدعت نامرضیہ سے پرہیز کریں اگرچہ بدعت صبح کی سفیدی کی مانند روشن ہو لیکن درحقیقت اس میں کوئی روشنی اور نور نہیں ہے۔ اور نہ ہی اس میں کسی بیماری کے لئے شفاء ہے اور نہ ہی کسی مریض کے لئے دوا ہے۔ (مکتوبات امام ربانی دفتر دوم مکتوب ۱۹)

(۳) سنت سیئہ علیٰ صاحبہا الصلوٰۃ والسلام کے نور کو بدعتوں کے اندھیروں نے پوشیدہ کر دیا ہے اور ملت مصطفویہ علیٰ صاحبہا الصلوٰۃ والسلام کی رونق کو امور محدثہ کی کدورتوں نے ضائع کر دیا ہے۔ (مکتوبات دفتر اول مکتوب ۲۶۰)

**عبادات و عادات میں فرق:** بعض حضرات نے آپ سے استفسار کیا تھا کہ آپ ذکر جہر

سے منع کرتے ہیں کہ یہ بدعت ہے جبکہ کھلی قبا اور شلوار پننے سے منع نہیں کرتے حالانکہ یہ بھی حضور کے زمانہ میں نہیں تھی اور یہ بھی بدعت ہے لہذا اس سے آپ منع کیوں نہیں کرتے۔ اس کا جواب دیتے ہوئے آپ نے تحریر فرمایا کہ آنحضرت صلی اللہ علیہ وسلم کا عمل دو طرح پر ہے ایک عبادت کے طریقہ پر اور دوسرا عرف و عادات کے طریقہ پر وہ عمل جو عبادت کے طریقہ پر ہے اس کے خلاف کرنے کو

بدعت منکرہ جانتا ہوں اور اس کے منع کرنے میں بہت مبالغہ کرتا ہوں کیونکہ یہ دین میں نئی بات ہے جو مردود ہے اور وہ عمل جو عرف و عادت کے طور پر ہے اس کے خلاف کو بدعت منکرہ نہیں جانتا اور نہ ہی اس کے منع کرنے میں مبالغہ کرتا ہوں کیونکہ وہ دین سے تعلق نہیں رکھتا اور اس کا ہونا نہ ہونا عرف عادت پر مبنی ہے نہ کہ دین و مذہب پر کیونکہ بعض شہروں کا عرف بعض دوسرے شہروں کے عرف کے برخلاف ہے اور ایسے ہی ایک شہر میں زبانوں کے تفاوت کے اعتبار سے عرف میں تفاوت ہونا ظاہر ہے۔ البتہ عادی سنت کو بد نظر رکھنا بھی بہت سے فائدوں اور سعادتوں کا موجب ہے۔ (مکتوبات امام ربانی دفتر اول مکتوب ۲۳۱)

**بدعت حسنہ بدعت سیئہ** : علمائے کرام بدعت کی دو قسمیں بیان کرتے ہیں ایک بدعت حسنہ یعنی اچھی بدعت اور دوسری بدعت سیئہ یعنی بری بدعت جبکہ امام ربانی اس تقسیم کے قائل نہیں آپ کی نظر میں بدعت صرف سیئہ ہوتی ہے بدعت حسنہ نام کی کوئی چیز نہیں۔

حضرت امام ربانی کے بعض سوانح نگار لکھتے ہیں کہ آپ بدعت حسنہ کو تسلیم فرماتے تھے اور بدعت حسنہ کے قائل تھے مگر ان بدعات کو حسنہ قرار نہیں دیتے تھے جو سنت میں کمی بیشی کر کے ایجاد کی گئی ہو۔ حالانکہ امام ربانی کسی بھی قسم کی بدعت حسنہ کے قائل نہیں تھے خواہ اس میں کسی سنت کی کمی بیشی ہوتی ہو یا نہ ہو وہ کسی بھی قسم کی بدعت کو حسنہ تسلیم نہیں فرماتے تھے بلکہ جو علماء بدعت حسنہ کے قائل تھے ان کا آپ نے اپنے مکاتیب شریفہ میں بار بار رد فرمایا ہے۔ مکتوبات شریف سے چند اقتباسات پیش خدمت ہیں جس میں صراحت کیساتھ ہر قسم کی بدعت حسنہ کا آپ کے نزدیک رد اور انکار ثابت ہو رہا ہے۔

(۱) گزشتہ لوگوں نے شاید بدعت میں کچھ حسن دیکھا ہو گا جو بدعت کے بعض افراد کو مستحسن اور پسندیدہ سمجھا ہے لیکن یہ فقیر اس مسئلہ میں ان کے ساتھ متفق نہیں ہے اور بدعت کے کسی فرد کو حسنہ نہیں جانتا بلکہ سوائے ظلمت اور کدورت کے اس میں کچھ محسوس نہیں کرتا رسول اللہ صلی اللہ علیہ وسلم نے فرمایا ”کل بدعة ضلالة“ ہر بدعت گمراہی ہے۔ اسلام کے اس ضعف و غربت کے زمانہ میں جبکہ سلامتی سنت کے مجال نے پر موقوف ہے اور خرابی بدعت کے حاصل کرنے سے وابستہ ہے ہر بدعت کو پھاڑنے کی طرح جانتا ہے جو بنیاد اسلام کو گراتی ہے اور سنت کو چپکنے والے ستارہ کی طرح دیکھتا

ہے جو گمراہی کی سیاہ رات میں راستہ دکھاتی ہے۔ (مکتوبات دفتر اول مکتوب ۲۳)

(۲) بدعت دو حال سے خالی نہیں ہے یا وہ سنت کی رافع (اٹھانے والی) ہوگی یا رافع سنت سے ساکت ہوگی ساکت ہونے کی صورت میں وہ بالضرور سنت پر زائد ہوگی جو درحقیقت اس کو منسوخ کرنے والی ہے کیونکہ نص پر زیادتی نص کی ناخ ہے بس معلوم ہوا کہ بدعت خواہ کسی قسم کی ہو سنت کی رافع اور اس کی نقیض ہوتی ہے اور اس میں کسی قسم کا خیر اور حسن نہیں ہے۔ ہائے افسوس انہوں نے دین کامل اور پسندیدہ اسلام میں جبکہ نعمت تمام ہو چکی بدعت محدثہ کے ”حسن“ ہونے کا حکم دیا یہ نہیں جانتے کہ اکمال اور اتمام و رضا کے حاصل ہونے کے بعد کوئی نیا کام ”حسن“ سے کوسوں دور ہے۔ (مکتوبات دفتر دوم مکتوب ۱۹)

(۳) علماء نے کہا کہ بدعت کی دو قسمیں ہیں بدعت حسنہ اور بدعت سیئہ بدعت حسنہ اس نیک عمل کو کہتے ہیں جو آنحضرت صلی اللہ علیہ وسلم اور خلفائے راشدین علیہم السلام کے زمانہ کے بعد پیدا ہوا ہو اور سنت کو رفع نہ کرے، اور بدعت سیئہ وہ ہے جو سنت کی رافع ہو۔ یہ فقیرانہ بدعتوں میں سے کسی بدعت میں حسن اور نورانیت مشاہدہ نہیں کرتا اور ظلمت و کدورت کے سوا کچھ محسوس نہیں کرتا۔

**تساح :** بدعت کے بارے میں حضرت امام ربانی مجدد الف ثانی رضی اللہ تعالیٰ عنہ کی جو رائے گرامی اوپر گزری اسے سرسری نظر سے دیکھ کر مختلف مکاتیب فکر کے اہل علم حضرات کو تساح ہو گیا۔ مثلاً ایک گروہ نے اہل سنت والجماعت میں رائج بہت سے نئے افکار و اعمال کا یہ کہہ کر انکار کر دیا کہ یہ سب ضلالت اور گمراہی ہیں کیونکہ یہ بدعت ہیں اور امام ربانی کی نظر میں ہر بدعت گمراہی ہے ان کے یہاں بدعت حسنہ کا کوئی تصور نہیں۔

جبکہ دوسرا گروہ امام ربانی کی طرف سے بدگمانی کا شکار ہو گیا کہ وہ نئے امور جن کو اکابرین نے ”بدعت حسنہ“ کہہ کے جائز قرار دیا ہے۔ امام ربانی بدعت حسنہ کا انکار کر کے ان کو ناجائز کیسے قرار دے رہے ہیں؟ یہ فکر تو بظاہر اہل سنت والجماعت کے متفقہ نظریہ کے خلاف معلوم ہوتی ہے۔

حالانکہ امام ربانی نے بدعت کے متعلق جو تحقیق فرمائی ہے اس کو عمیق نظر سے اگر دیکھ لیا جائے تو دونوں گروہوں کی غلط فہمیاں دور ہو جائیں۔

اصل صورت حال یہ ہے کہ حضرت امام ربانی نے اپنے مکاتیب شریفہ میں بدعت کے متعلق آنحضرت صلی اللہ علیہ وسلم کی دو احادیث مبارکہ خصوصیت کیساتھ کئی مقامات پر نقل فرمائی ہیں اور بدعت کے بارے میں جو آپ کا نظریہ ہے وہ انہی دو حدیثوں پر مبنی ہے۔ ان میں سے ایک حدیث یہ ہے ”من احدث فی امرنا هذا مالیس منه فہورد“ (مکتوب دفتر وال مکتوب ۱۸۶، حوالہ بخاری و مسلم) ترجمہ: جس نے ہمارے اس دین میں ایسی چیز نکالی جو دین میں سے نہیں تو وہ چیز مردود ہے۔ اور دوسری حدیث یہ ہے۔ ”فان خیر الحدیث کلام اللہ و خیر الہدی ہدی محمد و شر الامور محدثا تھا و کل بدعة ضلالة (حوالہ مذکورہ) ترجمہ بیشک سب سے بہتر بات کلام اللہ ہے اور سب سے بہتر سیرت محمد (صلی اللہ علیہ وسلم) کی سیرت ہے اور چیزوں میں سب سے بدتر نئی چیزیں ہیں اور ہر بدعت ضلالت اور گمراہی ہے۔ آنحضرت صلی اللہ علیہ وسلم کی اندونوں احادیث مبارکہ سے ثابت یہ ہوا کہ وہ نئے امور جن کا ثبوت قرآن و حدیث میں موجود نہ ہو اور جن کی اصل قرآن و سنت سے ثابت نہ ہو وہ مردود ہیں اور انہی نئے امور کے لئے سرکار نے فرمایا ہے کہ سب سے بدتر نئی چیزیں ہیں ”اور وہ بدعت و گمراہی ہے۔“ حضرت امام ربانی کا بھی یہی نظریہ ہے کہ ”نئے امور“ سے مراد وہ چیزیں ہیں جن کی اصل قرآن و سنت میں موجود نہیں یہی امور محدثات اور بدعات کہلاتے ہیں۔ اور یہی سراسر ضلالت اور گمراہی ہیں۔ جبکہ وہ امور جو بظاہر نئے نظر آتے ہیں لیکن ان کی اصل اگر قرآن و سنت میں موجود ہے تو وہ ہرگز ”نئے نہیں“ بلکہ وہ تو ارشاد و رسول صلی اللہ علیہ وسلم ”خیر الہدی ہدی محمد“ (بہترین سیرت محمد کی سیرت ہے) میں داخل ہو کر دین کے قدیم اور پرانے اعمال اور افکار اور بہترین امور کہلائیں گے ان کو محدثات یعنی نئی چیزیں یا بدعات اور گمراہی کہنا کسی طرح سے درست نہیں ہے۔ لہذا آنحضرت صلی اللہ علیہ وسلم کا ارشاد مبارک کہ ہر نئی چیز بدعت ہے اور ہر بدعت ضلالت ہے یہ اپنی عمومیت کیساتھ بالکل سچا اور درست ارشاد ہے اور ہر نئی چیز کے بدعت اور اس کی ضلالت پر دال اور شاہد ہے۔ جبکہ وہ نیک اچھے اور بظاہر نئے کام جن کو علماء نے بدعات حسنہ کا نام دیکر ان کے جواز کا قول کیا ہے اور اس حدیث کی عمومیت سے ان کو نکال کر انکا مستثنیٰ کیا ہے وہ تمام امور امام ربانی کے نظریہ کی رو سے اس حدیث کے تحت داخل ہی نہیں اور نہ ہی ان کے نزدیک ان امور کو حدیث سے نکلنے کی ضرورت ہے۔ کیونکہ وہ تو قرآن و حدیث سے ثابت ہونے کے باعث نہ محدثات یعنی نئے ہیں اور نہ ہی وہ بدعت

اور گمراہی ہیں بلکہ ”خیر الحدیث کلام اللہ اور خیر الہدیٰ ہدیٰ محمد“ میں داخل ہونے کے باعث وہ حدیث کی رو سے سراسر ہدایت ہیں اور بہترین اور افضل اعمال ہونے کا شرف رکھتے ہیں۔

اسی مضمون کی طرف حضرت امام ربانی نے اپنے ایک مکتوب گرامی میں اشارہ بھی فرمایا ہے۔

آپ فرماتے ہیں۔

”بس آپ پر لازم ہے کہ رسول اللہ صلی اللہ علیہ وسلم کی متابعت پر کمر بستہ رہیں اور اصحاب کرام رضی اللہ عنہم کی اقتداء پر کفایت کریں کیونکہ وہ ستاروں کی مانند ہیں جن کے پیچھے چلو گے تو ہدایت پاؤ گے۔ لیکن قیاس اور اجتہاد کوئی بدعت نہیں کیونکہ وہ نصوص کے معنی کو ظاہر کرتے ہیں کوئی زائد امر کو ثابت نہیں کرتے بس داتاؤں کو عبرت حاصل کرنی چاہئے۔ (مکتوبات شریف، دفتر اول مکتوب ۱۸۶)

اسی نظریہ کی طرف آپ نے اپنے ایک اور مکتوب گرامی میں ایک نئے انداز سے اشارہ فرمایا۔

آپ فرماتے ہیں :

”بعض لوگ ان محدثات کو امور مستحسنہ جانتے ہیں اور ان بدعتوں کو حسنہ خیال کرتے ہیں اور ان حسنات سے دین کی تکمیل اور ملت کی تمیم ڈھونڈتے ہیں اور ان امور کے جلالانے میں ترغیبیں دیتے ہیں خدا تعالیٰ انکو سیدھے راستے کی ہدایت دے۔ کیا ان لوگوں کو معلوم نہیں کہ دین تو ان محدثات سے پہلے مکمل ہو چکا ہے اور نعمت خداوندی پوری ہو چکی ہے اور حق تعالیٰ کی رضامندی اس سے حاصل ہو چکی ہے جیسا کہ اللہ تعالیٰ نے قرآن پاک میں فرمایا ہے ”الیوم اکملت لکم دینکم و اتممت علیکم نعمتی و رضیت لکم الاسلام دینا“ بس ان محدثات بدعات سے دین کا کمال طلب کرنا حقیقت میں اس آیت کریمہ کے مفہوم سے انکار کرنا ہے (مکتوبات شریف دفتر اول ۲۶۰)

یعنی حضرت امام ربانی کی نظر میں جو امور قرآن و حدیث سے ثابت ہوں انکو نیا کہہ کے دین میں داخل کرنا اور انکو مستحسن سمجھنا درحقیقت الیوم اکملت لکم دینکم والی آیت کے خلاف ہے اور اس کے انکار کے مترادف ہے کیونکہ آج سے چودہ سو سال پہلے جب دین کی تکمیل کا اعلان ہو چکا تو اب کسی نئی چیز کو اس میں داخل کر کے اس کو دین کہنے کا مطلب یہ ہے کہ اس وقت دین مکمل نہیں تھا۔ کیونکہ اس وقت اس میں یہ نئی چیز شامل نہیں تھی یہ دین میں اب شامل ہوئی ہے تو معاذ اللہ دین اب مکمل ہوا

ہے۔ لہذا ماننا پڑیگا کہ آج جن نئی مستحسن چیزوں کو ہم اچھا سمجھ کر ان پر عمل کر رہے ہیں وہ درحقیقت نئی نہیں بلکہ قرآن یا حدیث سے ثابت ہونے کے باعث چودہ سو سال پرانی ہیں۔ لہذا ان پر محدثات، یا بدعات کا اطلاق درست نہیں۔ حضرت امام ربانی کا بدعت کے بارے میں یہ جو نظریہ ہے اس کا سب سے بڑا احسن یہ ہے کہ اس کی رو سے آنحضرت صلی اللہ علیہ وسلم کا ارشاد ”کل محدثۃ بدعة (ہر نئی چیز بدعت ہے) اور ”کل بدعة ضلالة (ہر بدعت گمراہی ہے) میں دونوں جملے اپنے عموم پر رہیں گے اور اس میں کسی قسم کی کوئی تخصیص نہیں کرنی پڑیگی۔ جبکہ ”بدعت حسنہ“ کا قول کرنے والوں کو اپنی طرف سے اس میں تخصیص کرنی پڑیگی اور ”بدعت حسنہ“ کو کل بدعت کے عموم سے نکالنا پڑیگا۔

اس نظریہ کی دوسری سب سے بڑی خوبی یہ ہے کہ بہت سے بظاہر نئے اعمال جو اہل سنت والجماعت میں رائج ہیں جن کو بعض حضرات بدعت کہہ کے ناجائز یا حرام قرار دے دیتے ہیں حضرت امام ربانی کے اس نظریہ کی رو سے بطور بدعت حسنہ کے نہیں بلکہ بطور سنت اور استحباب کے انکا احسن اور ان کا موجب اجر ہونا ثابت ہو جائیگا جو بدعت حسنہ کے مقابلہ میں کہیں درجہ زیادہ فضیلت کا حامل ہے کیونکہ بدعت خواہ حسنہ ہی کیوں نہ ہو بہر حال ایک نئی چیز ہے جبکہ سنت اتباع مصطفیٰ کا نام ہے جو ”فاتبونی بحبیبکم اللہ“ کے ارشاد کے بموجب مقام محبوبیت تک لیجانے والی ہے۔

مثال کے طور پر زندوں اور مردوں کو طعام و کلام کا ایصال ثواب کرنا، فاتحہ درود، بزرگان دین کے اعراس منانا ان میں حاضری دینا، محفل میلاد مصطفیٰ، مزارات اولیاء کی حاضری اور ان کو ہاتھ لگانا ان پر چادریں چڑھانا، ان کی تعظیم و تکریم کرنا، صاحب مزار سے اکتساب فیض کرنا، ان سے استغاثت اور مدد طلب کرنا، نئے مدارس بنانا بڑی بڑی مساجد اور مینار بنانا وغیرہ یہ وہ امور ہیں جو بظاہر نئے معلوم ہوتے ہیں اس ہی لئے بعض حضرات نے انہیں بدعت کہہ کر ان کا انکار کر دیا اور ان کو ناجائز قرار دے دیا۔ لیکن یہ تمام امور اور اعمال حضرت امام ربانی جو بدعت کے سخت مخالف تھے ان کی زندگی میں ہمیں نظر آتے ہیں۔ (جیسا کہ اگلے اور اراق میں ان کا ذکر آ رہا ہے) اس کی وجہ یہی ہے کہ ان تمام امور کی اصل کتاب و سنت میں موجود ہے لہذا یہ سب چیزیں امام ربانی کی نظر میں سرے سے بدعت ہی نہیں ہیں بلکہ اتباع سنت کے زمرہ میں داخل ہو کر موجب اجر و ثواب اور باعث قرب خداوندی ہیں۔

حضرت امام ربانی کے ”نظریہ رد بدعت“ کی جو تشریح ہم نے اوپر بیان کی ہے اس کی تصدیق



شیخ محمد مظہر دہلوی کے کلام سے بھی ہوتی ہے جو انہوں نے مقامات سعیدہ میں ذکر فرمایا ہے۔ آپ فرماتے ہیں کہ امام ربانی کے نزدیک بدعت حسنہ، سنت میں داخل ہے اور آپ بموجب حدیث ”کل بدعت ضلالہ“ اس پر بدعت کا اطلاق نہیں فرماتے۔ تو اس بارے میں آپ اور دوسرے علماء کرام کے درمیان جو بدعت حسنہ کے قائل ہیں صرف نزاع لفظی ہے۔

مکتوبات شریف کے محشی علامہ محمد مراد کی رحمۃ اللہ تعالیٰ علیہ بھی امام ربانی کے نظریہ رد بدعت کی یہی تشریح فرما رہے ہیں وہ فرماتے ہیں کہ اس بارے میں امام ربانی کا قول ان علمائے اسلام کے قول کے مخالف نہیں جو بدعت کی دو قسمیں حسنہ اور سیئہ کرتے ہیں۔ کیونکہ وہ بدعت حسنہ سے ایسی شے مراد لیتے ہیں جس کی صدر اول میں اصل موجود ہو اگرچہ اشارتاً ہی ہو جیسے مسجدوں کے مینار مدارس دینیہ مسافر خانوں کی تعمیر اور کتبوں کی تدوین اور دلائل کی ترتیب وغیرہ وغیرہ اور بدعت سیئہ سے ایسی چیز مراد لیتے ہیں جن کی صدر اول میں بالکل اصل موجود نہ ہو تو امام ربانی قدس سرہ قسم اول پر بدعت کا نام اطلاق ہی نہیں کرتے کیونکہ اس کی اصل صدر اول میں موجود ہوتی ہے لہذا وہ چیز بدعت اور محدث نہیں ہے بلکہ آپ بدعت صرف قسم ثانی کو قرار دیتے ہیں کیونکہ وہ ہی درحقیقت بدعت اور محدث ہے اور حضور علیہ السلام نے فرمایا کہ ہر بدعت گمراہی ہے تو علمائے اسلاف اور امام ربانی کے درمیان نزاع لفظی ہے کہ قسم اول پر بدعت کا اطلاق ہوتا ہے یا نہیں۔

**طریقہ اتباع :** یہ تو ثابت ہو گیا کہ دین و دنیا کی فوز و فلاح اور کامیابی و کامرانی اور محبوبیت اتباع

مصطفیٰ میں مضمر ہے۔ اب سوال یہ ہے کہ اتباع مصطفیٰ کیسے کیا جائیگا؟ اس کا طریقہ کار کیا ہے؟ کیا حضور اکرم ﷺ کے احادیث مبارکہ کو خود پڑھ کر جو مفہوم ہمارے ناقص ذہن میں آئے اس پر عمل کرتے چلے جائیں یا تمام علوم کے ماہر اور نبی کریم ﷺ کے خاص فیض یافتہ، آئمہ مجتہدین نے جو احادیث کے معنی اور مفہوم سمجھ کر ہمیں بتائے ہیں اس کی تقلید کر کے حضور کا اتباع کریں؟ آئیے حضرت امام ربانی مجدد الف ثانی رضی اللہ تعالیٰ عنہ سے ہی پوچھتے ہیں کہ ان دونوں میں سے کون سا طریقہ اتباع صحیح ہے؟ اور کس طریقہ اتباع کو اپنا کر ہم اللہ کے محبوب بندے بن سکیں گے؟ آپ فرماتے ہیں :

(1) وہ علوم جو کتاب و سنت سے مستفاد ہیں ان میں سے وہ ہی معتبر ہیں جو بزرگان اہل سنت نے

کتاب و سنت سے اخذ کئے ہیں اور سمجھے ہیں۔ ورنہ تو ہر بدعتی اور گمراہ اپنے عقائد فاسدہ کو اپنے زعم فاسد

میں کتاب و سنت سے ہی اخذ کرتا ہے۔ لہذا ایسے لوگوں کی سمجھی ہوئی کوئی بات معتبر نہیں۔ (مکتوبات ربانی، دفتر اول مکتوب ۱۹۳)

(۲) جس طرح کتاب و سنت کے مطابق عقیدے رکھنا ضروری ہیں اسی طرح ان پر عمل کرنا بھی ضروری ہے لیکن اس طریقہ پر جیسا کہ ائمہ مجتہدین نے کتاب و سنت سے مسائل کا استنباط کیا ہے اور کتاب و سنت کے احکام کی تخریج کی ہے جو حلال و حرام فرض و واجب سنت و مستحب اور مکروہ و مشتبہ کے متعلق ہے ان کا علم حاصل کرنا بھی ضروری ہے اور مقلد کو یہ حق نہیں پہنچتا کہ مجتہد کی رائے کے خلاف کتاب و سنت سے احکام اخذ کرے اور اپنی تحقیق کے مطابق عمل کرے۔ آدمی جس مجتہد کے تابع ہو گیا ہے اپنے اس مجتہد کے مذہب مختار کو اختیار کرے اور رخصت سے اجتناب کرے۔ (مکتوبات امام ربانی، دفتر اول مکتوب ۲۸۶)

امام ربانی کے ان ارشادات سے پتہ چلا کہ آپ کی نظر میں اتباع کا صحیح طریقہ یہ ہے کہ کسی مجتہد کی آدمی تقلید کرے اور اس مجتہد نے کتاب و سنت سے جو احکامات مستنبط کئے ہیں ان پر عمل کرے۔ یہ ہے وہ صحیح اتباع جو کو اختیار کر کے بندہ اللہ کا محبوب بن جائیگا۔ اور اگر خود قرآن و حدیث سے مسائل اور احکامات نکال کر اس پر عمل کرنے کی کوشش کی تو آدمی گمراہ ہو جائیگا۔

**امام اعظم کا اتباع :** اب سوال یہ ہے کہ مجتہدین تو امام ابو حنیفہ، امام شافعی، امام مالک، امام احمد بن حنبلہ وغیرہ بہت سے ہوئے ہیں ہم ان میں سے کس مجتہد کا اتباع کریں اور کس کی تقلید کریں؟ اس کے لئے بھی حضرت امام ربانی مجدد الف ثانی رضی اللہ تعالیٰ عنہ وہ ہی اتباع سنت کا معیار مقرر فرماتے ہیں کہ امام اعظم اتباع سنت میں سب سے آگے ہیں اسلئے آپ کے نزدیک امام اعظم ابو حنیفہ رحمۃ اللہ تعالیٰ علیہ کے مذہب حنفی کا اتباع آپ کی پیروی اور آپ کی تقلید کو دیگر مجتہدین کی تقلید پر ترجیح حاصل ہے اس لئے خود بھی آپ حنفی مذہب کو اختیار فرماتے ہیں اور دوسروں کو بھی اس مذہب حنفی کی خصوصیات اور محاسن بیان فرما کے اس کی طرف رغبت دلاتے ہیں بلکہ امام اعظم ابو حنیفہ رحمۃ اللہ تعالیٰ علیہ اور آپ کے اس مذہب حنفی کی بدگویی کرنے والوں کو سخت انداز میں تینہہ فرماتے ہیں۔ چنانچہ مکتوبات امام ربانی سے چند اقتباسات ملاحظہ ہوں۔

(۱) عجب معاملہ ہے کہ امام ابو حنیفہ سنت کی پیروی میں باقی سب ائمہ سے آگے ہیں اور اسی لئے

مرسل احادیث کو وہ مسند احادیث کی طرح لائق متابعت جانتے ہیں اور اپنی رائے سے بہر صورت مقدم رکھتے ہیں بلکہ اسی طرح صحابی کے قول کو بھی اپنی رائے پر مقدم رکھتے ہیں کیونکہ وہ حضرت خیر البشر علیہ وعلیہم الصلوٰۃ والسلام کی صحبت کے شرف سے مشرف ہیں اور یہ معاملہ دوسرے ائمہ کے یہاں نہیں ہے۔ اس کے باوجود امام ابو حنیفہ کو ان کے مخالفین صاحب الرائے جانتے ہیں اور انہیں ایسے لفظوں سے یاد کرتے ہیں جو بے ادبی پر مبنی ہیں حالانکہ وہ سب آپ کے علمی کمال اور تقویٰ و ورع سے مالا مال ہونے کے معترف ہیں۔ اللہ سبحانہ و تعالیٰ ایسے لوگوں کو توفیق بخشے کہ وہ دین کے سردار اور مسلمانوں کے رئیس کو ایذا نہ پہنچائیں اور مسلمانوں کے سوا اہل عظیم کے دلوں کو نہ دکھائیں وہ چاہتے ہیں کہ اللہ کے نور کو اپنی پھونکوں سے بجھادیں۔ وہ جماعت جو اکابر دین کو اصحاب رائے جانتی ہے اگر ان کا یہ عقیدہ ہے کہ وہ بزرگ اپنی رائے سے حکم دیتے ہیں اور کتاب و سنت کی مطابقت نہیں کرتے تو اس طرح مسلمانوں کا سوا اہل عظیم ان کے زعم فاسد کی رو سے گمراہ اور بدعتی قرار پاتا ہے بلکہ وہ لوگ دائرہ اسلام سے ہی خارج ہو جاتے ہیں، یہ عقیدہ نہ رکھے گا مگر وہ جاہل جو خود اپنی جہالت سے بے خبر ہے یا زندق ایسا عقیدہ رکھے گا جو نصف دین کو باطل کرنا چاہتا ہے بعض نیم ملا چند حدیثیں یاد کر کے شرعی احکام کو انہیں پر منحصر ٹھہرا لیتے ہیں اور جو چیزیں ان کی معلومات سے باہر ہیں ان کی نفی کر دیتے ہیں اور جو ان کے نزدیک ثابت نہیں ہے ان کا انکار کر دیتے ہیں۔ (مکتوبات امام ربانی، دفتر دوم مکتوب ۵۵)

(۲) حاسدوں کے بیجا تعصب اور فاسد نظر پر افسوس ہزار افسوس۔ امام ابو حنیفہ فقہ کے بانی ہیں تین چوتھائی فقہ انکے لئے مسلم ہے جبکہ باقی ائمہ ایک چوتھائی میں سارے شریک ہیں فقہ میں صاحب خانہ ابو حنیفہ ہیں اور باقی سب ان کے بال بچے ہیں، باوجود اس کے کہ میں مذہب حنفی کا پابند ہوں لیکن مجھے امام شافعی سے بہت محبت ہے اور انہیں بزرگ چاہتا ہوں اسی لئے نقلی کاموں میں ان کی تقلید کر لیتا ہوں لیکن کیا کروں کہ دوسرے ائمہ مجتہدین کو وافر علم اور کمال تقویٰ کے باوجود امام ابو حنیفہ کے سامنے بچوں کی طرح دیکھتا ہوں۔ بغیر تکلف کے یہ کہا جاسکتا ہے کہ کشف کی نظر سے اس مذہب حنفی کی نوانیت بہت بڑے دریا کی طرح دکھائی دیتی ہے۔ اور باقی مذاہب جو حوضوں اور نہروں کی مانند نظر آتے ہیں اور ظاہر کی نظر سے دیکھیں تب بھی یہی کچھ نظر آتا ہے۔ کہ مسلمانوں کا سوا اہل عظیم متبعین امام ابو حنیفہ پر مشتمل ہے علیہم الرضوان اور پیروکاروں کی کثرت کے علاوہ یہ مذہب حنفی اصول و فروغ میں باقی تمام مذاہب سے ممتاز ہے اور استنباط مسائل میں اس کا طریقہ کار ہی نرالا ہے اور یہ اس کے برحق

ہونے کی دلیل ہے۔ (مکتوبات امام ربانی دنفردوم مکتوب ۵۵)

کل جب حضرت عیسیٰ علی نبینا وعلیہ الصلوٰۃ والسلام نزول فرمائیں گے تو امام ابو حنیفہ کے مذہب کی طرح عمل کریں گے۔ جیسا کہ خواجہ محمد پار ساقدر سرہ فصول ستہ میں فرماتے ہیں اور امام ابو حنیفہ کے لئے یہی بزرگی کافی ہے کہ ایک اولوالعزم پیغمبر ان کے مذہب کے مطابق عمل کرے دوسری فضیلتیں بھی اس ایک فضیلت کے برابر نہیں ہو سکتیں۔ (مبداء و معاد، مطبوعہ کراچی ۵۵)

حضرت امام ربانی مجدد الف ثانی رضی اللہ تعالیٰ عنہ کے ان ارشادات سے پتہ چلا کہ آپ کی نظر میں چند حدیثیں یاد کر کے ان پر عمل کرنے کا نام اتباع مصطفیٰ نہیں بلکہ امام اعظم ابو حنیفہ جو آپ کی نظر میں دین کے سردار اور مسلمانوں کے رئیس، اور اللہ کانور ہیں پر جو کمال تقویٰ و ورع سے مالا مال ہیں، جو فقہ کے بانی ہیں، جو فقہ میں صاحب خانہ ہیں اور باقی سب ائمہ ان کے پیچھے ہیں، جو سنت کے اتباع میں باقی تمام ائمہ سے آگے ہیں ان کی پیروی اور تقلید کرنا اور ان کے مذہب حنفی کو اختیار کرنا جو آپ کے نزدیک نورانیت کے دریا کے مانند ہے۔ مسلمانوں کا سوا امام اعظم جس کا پیروکار ہے، حتیٰ کہ حضرت عیسیٰ علیہ الصلوٰۃ والسلام جب دنیا میں تشریف لائیں گے تو وہ بھی اسی مذہب حنفی کے مطابق عمل فرمائیے۔ ایسے برحق مذہب پر عمل کرنا ہی درحقیقت ”اتباع مصطفیٰ“ کہلاتا ہے۔ اور اس مذہب حنفی کو اختیار کر کے امام اعظم ابو حنیفہ کے دامن کو تھام کر جو اتباع مصطفیٰ کرے گا وہ ہی آپ کے نزدیک اللہ کا محبوب اور مقرب بنے گا اور وہی درحقیقت ”تابع رسول“ اور نبی کا اتباع کرنے والا کہلائے گا۔

**خواجہ بہاؤ الدین نقشبند کا اتباع :** حضرت امام ربانی مجدد الف ثانی رضی اللہ تعالیٰ

عنہ نے ”اتباع سنت“ کو معیار بناتے ہوئے فقہی مذاہب میں حنفی مذہب کو ترجیح دی اور اس کو اختیار فرمایا کہ اس کے بانی حضرت امام اعظم ابو حنیفہ رحمۃ اللہ تعالیٰ علیہ ”اتباع سنت“ میں تمام ائمہ سے آگے ہیں اسی ”اتباع سنت“ کو اپنا معیار بناتے ہوئے آپ نے سلاسل طریقت میں سلسلہ عالیہ نقشبندیہ کو اختیار فرمایا بلکہ اس سلسلہ کو اتباع سنت کی خصوصیت کے پیش نظر دیگر سلاسل پر فوقیت اور ترجیح دی اور ان سے اس سلسلہ کو افضل قرار دیا۔ چنانچہ خواجہ محمد ہاشم کشمیری فرماتے ہیں: ”کہ آپ مشائخ نقشبندیہ کے طریقہ کو اندراج النہایہ فی البدایہ کے تعلق کی بنا پر بعینہ صحابہ کرام رضوان اللہ تعالیٰ علیہم اجمعین کا طریقہ کہتے تھے اور فرماتے تھے کہ اس طریقہ کے لوگوں نے جو یہ کہا ہے کہ یہ نسبت نقشبندیہ تمام

نسبتوں سے اعلیٰ ہے تو اس کی وجہ یہ ہے کہ ان مشائخِ نقشبندیہ کا طریقہ سنت کی پیروی اور عزمیت کی رعایت کے لحاظ سے دوسرے تمام طریقوں سے بڑھا ہوا ہے اسی لئے لازماً اس کی نسبت بھی تمام طریقوں کی نسبت سے بڑھی ہوئی ہے۔ (زبدۃ المقامات ص ۲۹۱)

مکتوبات شریف میں ایک مقام پر آپ فرماتے ہیں۔ ”اور چونکہ صوفیاء کے طریقے کمال تکمیل کے مراتب میں متفاوت ہیں اسلئے ایسے طریقہ کا اختیار کرنا جس میں سنتِ سیہ کی متابعت زیادہ لازم اور احکامِ شرعیہ کے جلالانے کے زیادہ موافق ہو، بہت ہی زیادہ ضروری اور مناسب ہے۔ اور وہ طریقہ مشائخِ نقشبندیہ قدس سرہم کا طریقہ ہے۔ کیونکہ ان بزرگوں نے اس طریقہ میں سنت کو لازم پکڑا ہے اور بدعت سے اجتناب فرمایا ہے۔ (مکتوبات امام ربانی، دفتر اول حصہ چہارم مکتوب ۲۲۳)

**درجات اتباع:** حضرت امام ربانی مجدد الف ثانی رضی اللہ تعالیٰ عنہ نے آنحضرت صلی اللہ علیہ وسلم کی اتباع کے ساتھ درجے اور آپ کی متابعت کے ساتھ مراتب بیان فرمائے ہیں۔ چنانچہ مکتوبات شریف میں آپ اس پر تفصیل سے بحث فرماتے ہیں جس کا خلاصہ یہ ہے۔ آپ فرماتے ہیں: ”رسول اللہ ﷺ کی متابعت جو کہ دینی اور دنیوی سعادتوں کا سرمایہ ہے اس کے کئی مراتب و درجات ہیں“

**پہلا درجہ:** پہلا درجہ عام مسلمانوں کا ہے جو کہ شریعت کے احکام اور سنتِ سیہ کی متابعت سے وابستہ ہیں۔ جس کے ساتھ تصدیقِ قلب تو ہو لیکن اطمینانِ نفس نہ ہو، کیونکہ اطمینانِ نفس یہ درجہ ولایت کیساتھ تعلق رکھتا ہے۔

**دوسرا درجہ:** متابعت کا دوسرا درجہ رسول اللہ ﷺ کے اقوال و اعمال کا اتباع ہے جس کا تعلق باطن سے ہے اس میں تہذیبِ اخلاق اور رذیلِ صفات کی ممانعت اور امراضِ باطنی اور معنوی بیماریوں کا ازالہ ہوتا ہے جو کہ طریقت سے تعلق رکھتا ہے۔ اتباع کا یہ درجہ ان اربابِ سلوک کیساتھ خاص ہے جنہوں نے صوفیاء کے طریقہ کو اپنے شیخ سے حاصل کیا ہو اور وہ سیر الی اللہ کی طرف رواں دواں ہوں۔

**تیسرا درجہ:** متابعت کا تیسرا درجہ درحقیقت آنحضرت علیہ وعلیٰ آلہ الصلوٰۃ والسلام کے

احوال، ازواق اور مواجید کی متابعت ہے۔ یہ درجہ ولایت خاصہ کے مقام سے تعلق رکھتا ہے۔ اب ولایت کا مرتبہ اپنی انتہا کو پہنچ گیا تو نفس مطمئنہ ہو گیا۔ وہ سرکشی اور نافرمانی سے باز آ گیا اب متابعت کی جو بھی کوشش ہوگی وہ حقیقی متابعت ہوگی اگر نماز بھی ادا کرے گا تو متابعت کی حقیقت جلائیگا اور اگر روزہ ہے تو اس کا بھی یہی حال ہے یعنی مبتدی کا نفس جب تک لمارہ ہے جو اصل میں آسانی احکام کا منکر ہے اگلے احکام شریعہ کی ادائیگی صورت کے اعتبار سے ہوگی اور منتہی کا نفس جب مطمئن ہو جاتا ہے اور شریعت کے احکام کو برضاء و رغبت قبول کر لیتا ہے تو اس سے ان احکام کی ادائیگی حقیقت کے اعتبار سے ہوتی ہے۔

**چوتھا درجہ :** متابعت کا چوتھا درجہ وہ ہے کہ پہلے درجے میں اس کی صورت تھی اب اس درجہ میں اس اتباع کی حقیقت ہے اور یہ چوتھا درجہ اتباع علمائے راسخین کے ساتھ مخصوص ہے جو نفس کے اطمینان کے بعد حقیقت متابعت کی دولت سے متصف ہیں اولیاء اللہ کو اگرچہ تمکین قلب کے بعد ایک قسم کا اطمینان نفس حاصل ہو جاتا ہے لیکن کمال اطمینان نفس یہ صرف کمالات نبوت سے ہے جو صرف علمائے راسخین کو بطریق وراثت انبیاء کے ان کمالات سے حصہ ملتا ہے۔ اور وہ ہی صحیح معنوں میں ”کمال اطمینان نفس“ کے ذریعہ حقیقت اتباع سے ہمکنار ہوتے ہیں۔

**پانچواں درجہ :** متابعت کا پانچواں درجہ آنحضرت صلی اللہ علیہ وسلم کے کمالات کا اتباع ہے ان کمالات کے حصول میں علم و عمل کو کوئی دخل نہیں ہے۔ بلکہ یہ صرف اللہ تعالیٰ کے فضل و احسان پر موقوف ہیں۔ یہ بہت ہی اعلیٰ اور بلند مقام ہے۔ پہلے مراتب، اور درجات کو اس مرتبہ سے کوئی نسبت ہی نہیں۔ یہ کمالات انبیاء علیہم السلام کے ساتھ مخصوص ہیں اور ان کی جمعیت اور وراثت کے طور پر جس کو چاہیں اس دولت سے مشرف فرمادیں۔

**چھٹا درجہ :** متابعت کا چھٹا درجہ آنحضرت ﷺ کے ان کمالات کا اتباع ہے جو آنحضرت ﷺ کے مقام محبوبیت کے ساتھ خاص ہیں یہ بھی خدا کے فضل و احسان پر موقوف ہیں۔ اس درجہ میں آنحضرت کے کمالات کا فیضان صرف محبت سے ہے جو احسان و فضل سے بھی بلند ہے۔ متابعت کا یہ درجہ بہت کم لوگوں کو ملتا ہے۔

**ساتواں درجہ :** متابعت کا یہ درجہ نزول و جہوٹ سے تعلق رکھتا ہے۔ اور سابقہ تمام درجات کا جامع

ہے، اس مقام میں پہنچ کر تابع اپنے متبوع سے اس طرح کی مشابہت پیدا کر لیتا ہے کہ گویا متابعت کا نام ہی درمیان سے اٹھ جاتا ہے اور تابع و متبوع کا امتیاز دور ہو جاتا ہے۔ بس اتنا ہے کہ تابع اپنے آپ کو طفیلی سمجھتا ہے اور اپنے آپ کو نبی کے کمالات کا وارث جانتا ہے۔

کامل اتباع یہ ہے کہ ان سات درجات میں پوری طرح متابعت سے آراستہ ہو اور جو بعض درجات میں تو متابعت رکھتا ہو لیکن بعض میں متابعت نہ رکھتا ہو وہ فی الجملہ یعنی تھوڑا بہت متابع کہلائیگا کامل متابع نہیں کہلائیگا۔ (مکتوبات امام ربانی، دفتر دوم حصہ ہفتم مکتوب نمبر ۵۴)

**کامل اتباع :** حضرت امام ربانی مجدد الف ثانی کے اس مکتوب گرامی کی روشنی میں اگر آپ کی زندگی پر نگاہ ڈالی جائے تو آپ کی پوری زندگی آنحضرت ﷺ کے اتباع میں ڈھلی ہوئی نظر آتی ہے۔ ان اتباع کے ساتوں مدارج و مراتب میں سے اولیائے کاملین اور علمائے راسخین کیساتھ جو مدارج و مراتب مختص ہیں وہ تمام اتباع کے مراتب و مقامات آپ کی حیات طیبہ میں جگمگاتے ہوئے نظر آتے ہیں۔ آئیے اس کی ایک ہلکی سی جھلک دیکھتے ہیں اور اس سے امام ربانی مجدد الف ثانی رضی اللہ تعالیٰ عنہ کے مقام قرب اور آپ کے مقام محبوبیت کا اندازہ کرتے ہیں۔

**عبادات میں اتباع :** آپ کی عبادات اتباع مصطفیٰ ﷺ کا کامل نمونہ تھیں۔ آنحضرت ﷺ نے اتنی کثرت کیساتھ عبادات فرمائیں کہ آپ کے صحابہ کو کہنا پڑا کہ یا رسول اللہ ﷺ اللہ تعالیٰ نے آپ کی اگلی اور پچھلی زندگی کو گناہوں سے محفوظ کر دیا ہے۔ آپ تو معصوم ہیں پھر اس قدر عبادات کیوں کرتے ہیں۔ آپ نے فرمایا: افلا اکون عبداً شکوراً ”کیا میں اللہ کا شکر گزار بندہ نہ ہوں“

حضرت امام ربانی بھی اپنے محبوب نبی کا اتباع کرتے ہوئے اس کثرت کے ساتھ عبادات فرمایا کرتے تھے کہ دن اور رات کا اکثر حصہ آپ کا عبادت میں صرف ہوتا تھا۔ حتیٰ کہ حضرت مخدوم محمد ہاشم فرماتے ہیں کہ آپ کے وضو مصلے اور عبادات سے متعلق دیگر امور کے انتظامات جس درویش کے سپرد تھے وہ مجھ سے کہنا کرتے تھے کہ سارے دن میں صرف قبیلوہ کے وقت اور ساری رات میں صرف رات کے دوسرے تہائی حصہ میں تھوڑی دیر کے لئے مجھے فرصت ملتی تھی ورنہ ان دو وقتوں کے علاوہ آپ کو میں ہر وقت عبادت میں مصروف مانتا تھا۔

(۲) اس وقت کے قاضی القضاۃ جو حضرت امام ربانی کے پڑوسی تھے ان سے امرائے وقت میں سے کسی نے پوچھا کہ حضرت امام ربانی کے متعلق ان کے معتقدین بڑی بڑی باتیں سناتے ہیں۔ جبکہ آپ ان کے پڑوس میں رہتے ہیں اور خود بھی آپ بڑے دیانتدار اور قول کے سچے ہیں لہذا آپ فرمائیے کہ وہ کیسے آدمی ہیں؟ قاضی القضاۃ نے کہا کہ جب میں گزشتہ اولیائے کرام کے حالات سنتا اور پڑھتا تھا کہ وہ ایسی ایسی ریاضتیں اور اتنی اتنی عبادتیں کرتے تھے تو میں سوچتا تھا کہ اتنی عبادتیں کون کر سکتا ہے یہ ان اولیائے کرام کے عقیدہ مندوں نے صرف ان کی عقیدت و محبت میں ایسا لکھ دیا ہے لیکن جب میں نے حضرت امام ربانی کی عبادت کی کثرت اور زیادتی کو دیکھا تو مجھے یقین ہو گیا کہ واقعی ان اولیائے کرام کے لئے جو کچھ لکھا گیا ہے وہ سب صحیح ہے بلکہ یہ اپنے رب کی جس کثرت سے عبادت کرتے ہیں ان کے متعلق جو کچھ کتابوں میں لکھا گیا ہے وہ بھی کم ہے (زبدۃ المقامات ص ۷۷ ۷۸)

**وضو میں اتباع:** جب آپ وضو فرماتے تو عین سنت کے مطابق قبلہ رو بیٹھتے، بائیں ہاتھ میں لوٹا پکڑ کے دائیں ہاتھ پر پانی ڈالتے تھے۔ پھر بائیں ہاتھ پر پانی ڈالتے اس کے بعد دونوں ہاتھوں کو ملا کر دھوتے اور ہاتھ کی انگلیوں میں ہتھیلی کی طرف سے خلال فرماتے، کلی کے وقت مسواک ضرور فرماتے اور چونکہ حضور نے فرمایا ہے کہ اللہ وتر ہے اور عدد طاق کو پسند کرتا ہے اسلئے ہر معاملہ میں آپ اس کا خیال رکھتے تھے حتیٰ کے مسواک کے استعمال میں بھی اس کا خیال رکھتے ہوئے دائیں طرف تین بار پھر بائیں طرف تین بار مسواک فرماتے تھے۔ اور جیسا کہ بعض احادیث میں کان پر رکھنے کی روایت بھی آئی ہے اسلئے اسپر عمل کرتے ہوئے مسواک کر کے کاتب قلم کی طرح مسواک کو کان کے اوپر لگا لیتے تھے۔ اور کبھی کسی خادم کو رکھنے کے لئے دے دیا کرتے تھے۔ پورے وضو کے دوران آپ کا رخ قبلہ کی طرف ہوتا تھا لیکن جوں ہی آپ پاؤں مبارک دھوتے تھے تو اس وقت شمال یا جنوب کی طرف اپنا رخ مبارک پھیر لیا کرتے تھے اس میں بھی آپ کے مطمح نظر حضور کی ان احادیث کا اتباع ہوتا تھا جن میں قبلہ کے ادب کا حکم دیا گیا ہے۔ لہذا آپ اپنے پاؤں کو قبلہ کی طرف کرنا سوائے ادب سمجھتے تھے اسلئے پاؤں دھوتے وقت شمال یا جنوب کی طرف پھر جاتے تھے تاکہ پاؤں قبلہ کی طرف نہ ہونے پائیں۔ کیونکہ حضور کو ہر کام دائیں طرف سے کرنا پسند تھا اسلئے اس سنت کا وضو میں اس طرح خیال رکھتے تھے کہ جب وضو میں منہ دھوتے تھے تو پہلے دائیں طرف کے رخسار پر پانی بہاتے پھر بائیں طرف کے رخسار پر پانی بہاتے تھے تاکہ چہرہ



کے دھونے کی ابتداء دائیں طرف سے ہو جائے۔ وضو کے بعد جو دعائیں منقول ہیں آسمان کی طرف نگاہ اٹھا کر ان دعاؤں کو پڑھتے اور پھر پاک صاف کپڑے پہن کر نماز کے لئے کھڑے ہو جاتے۔

**نماز میں اتباع:** جو جو نمازیں احادیث میں حضور سے منقول ہیں وہ تمام اداء فرماتے اور اسی طریقہ اور انداز سے فرماتے جس طرح آنحضرت ﷺ نے ادا فرمائی ہیں مثلاً وضو کے بعد نماز تحیہ الوضو ادا فرماتے۔ جب بھی مسجد میں داخل ہوتے تو نماز تحیہ المسجد ادا فرماتے، فرض نمازوں اور موکدہ سنتوں کے ساتھ جو جو غیر موکدہ سنتیں اور نوافل احادیث میں منقول ہیں وہ آپ تمام کے تمام بڑی پابندی سے ادا فرماتے حتیٰ کہ سفر کے دوران جب تھکاوٹ محسوس ہوتی تھی تب بھی ان نوافل کو ترک نہیں کرتے تھے۔ جب بھی کوئی چھوٹا موٹا ہم کام درپیش ہوتا تو آپ نماز استحارہ ادا فرماتے۔ تہجد کی نماز پابندی سے ادا فرماتے اور وہ بھی دو نیندوں کے درمیان ادا فرماتے تاکہ حضور کا کامل اتباع ہو جائے۔ ”وتر“ کبھی تو عشاء کی نماز کے ساتھ ہی ادا فرماتے تھے اور کبھی تہجد کی نماز کے ساتھ ادا فرماتے تھے اس میں بھی اتباع رسول ہی آپ کے پیش نظر ہوتا تھا۔ چنانچہ آپ نے خود تحریر فرمایا کہ وتر کے جلدیابدیر پڑھنے میں سید البشر ﷺ کی متابعت کے سوا اور کوئی چیز پیش نظر نہیں اور کسی فضیلت کو متابعت کے ہم پلہ قرار نہیں دیتا ہوں۔ چونکہ حضرت رسالت مآب ﷺ نے وتر کو کبھی اول شب میں اور کبھی آخر شب میں ادا فرمایا ہے اسلئے اپنی خوش نصیبی سمجھتا ہوں کہ کسی امر میں آنسور ﷺ سے تشبہ اختیار کر لوں اگرچہ وہ تشبہ صورت ہی کے اعتبار سے کیوں نہ ہو۔ (زبدۃ المقامات ص ۲۸۵)

تہجد کی نماز کی ادائیگی میں بھی اتباع کا اتنا پاس ہوتا تھا کہ قیام کو بہت طویل فرما دیا کرتے تھے، حضرت علامہ بدر الدین فرماتے ہیں کہ نماز میں قیام آپ کا اتنا لبا ہوتا تھا کہ اس میں تقریباً قرآن پاک کے تین پارے پڑھ لئے جائیں۔ آنحضرت ﷺ کی طرح کبھی ایک ہی رکعت میں پوری رات گزر جاتی تھی حتیٰ کہ جب خادم عرض کرتا کہ حضور صبح ہونے والی ہے تو دوسری رکعت اختصار سے ادا فرما کے سلام پھیر لیا کرتے تھے۔

فجر کی سنتیں اتباع مصطفیٰ میں گھر کے اندر ادا فرماتے پھر مسجد میں باجماعت نماز فجر ادا فرماتے نماز سے فراغت کے بعد بعض مسنون دعائیں پڑھتے اور سنت کے مطابق مقتدیوں کی جانب دائیں طرف مڑ کر بیٹھے اور دونوں ہاتھ اٹھا کر دعا فرماتے اور دعا کے بعد دونوں ہاتھ اپنے منہ پر پھیر لیا کرتے

نماز کے بعد اتباع مصطفیٰ میں اسی مقام پر بیٹھ کے ذکر و فکر میں مصروف ہو جاتے اور قراء کرام سے قرآن پاک کی تلاوت سماعت فرماتے تھے۔ پھر نماز اشراق ادا فرماتے تھے۔ اسی طرح جب ضحوة کبریٰ ہو جاتا تو نماز چاشت خلوت میں ادا فرماتے سنت زوال بھی ادا فرمایا کرتے تھے اور فرمایا کرتے تھے کہ حضرت رسالت مآب ﷺ نے بعثت کے زمانے سے رحلت تک سنت زوال کو کبھی ترک نہیں فرمایا۔ جب چاند گرہن اور سورج گرہن ہوتا تو نماز کسوف اور نماز خسوف بھی ادا فرمایا کرتے تھے۔ رمضان المبارک کے مہینہ میں چونکہ حدیث میں آتا ہے کہ حضور نے بیس رکعت ادا فرمائیں اس لئے آپ بھی پوری بیس رکعت نماز تراویح بخوبی پابندی سے ادا فرماتے۔ خواہ سفر میں ہوں یا حضر میں ہوں۔ مغرب کی نماز میں فرض اور دو سنتوں کے بعد چھ رکعت سنت اوائلیں ادا فرماتے۔ نماز کو ہمیشہ اول وقت میں ادا کرنا اور مکمل تعظیم و توقیر خشوع و خضوع اور اس کے تمام آداب کے ساتھ ہمیشہ ادا کرنا یہ آپ کی ایسی کرامت تھی کہ صرف اسے دیکھ کر بہت سے لوگ تو آپ کے معتقد اور مرید ہو گئے۔ اور آپ خود بھی فرمایا کرتے تھے کہ لوگ ریاضات و مجاہدات کی ہوس کرتے ہیں حالانکہ کوئی ریاضت و مجلحدہ آداب نماز کی رعایت کے برابر نہیں۔ فرض نمازوں کے بعد آپ کوئی لمبی چوڑی دعا نہیں فرماتے تھے کیونکہ احادیث میں اس کا ذکر نہیں بلکہ صرف آپ یہ دعا فرماتے تھے ”اللہم انت السلام و منک السلام تبارکت یا ذالجلال و الاکرام“ اس دعا میں متلعت نبی کریم اور اتباع سنت کا آپ کو استقدر پاس تھا کہ و تعالیٰ وغیرہ کے الفاظ کا بھی اضافہ نہیں فرماتے تھے کیونکہ حضور اکرم ﷺ سے یہ الفاظ منقول نہیں ہیں۔ (حضرات القدس ص ۱۰۰ تا ۱۰۸ / زبدۃ القلبات ۷۳ تا ۷۴)۔

**معمولات میں اتباع:** آپ کے روز و شب کے معمولات بھی اتباع مصطفیٰ صلی اللہ علیہ وسلم کے سانچے میں ڈھلے ہوئے ہوتے تھے۔ مثلاً فجر کی سنت اور فرض کے درمیان ”سبحان اللہ و بحمدہ سبحان اللہ العظیم“ کا ورد فرماتے نماز اشراق کے بعد گھر جا کر اہل خانہ کی خبر گیری کرتے اور ان کی ضروریات پوری کرتے۔ صبح اپنے مخلصین کیساتھ بیٹھ کر ان کے احوال باطنی پوچھتے اور ان کی روحانی تربیت فرماتے، دوپہر کے بعد سنت کے مطابق قیلولہ فرماتے اور رات کے ایک تھوڑے سے حصہ میں اتباع سنت کا خیال کرتے ہوئے آرام فرماتے بعض عابدین جو ساری رات جاگ کر عبادت کیا کرتے تھے

آپ ان پر حیرت کا اظہار کرتے ہوئے فرماتے تھے کہ مجھے ان کی کوئی اندیشی پر تعجب ہوتا ہے کہ یہ لوگ رات کو کچھ دیر آرام ترک کر کے سنت کو چھوڑ رہے ہیں آپ فرماتے تھے کہ ان کی ہزاروں شب بیداریوں کو ہم آدمی متاعت کے عوض بھی نہیں خریدتے۔ چونکہ آنحضرت صلی اللہ علیہ وسلم بھی جنت البقیع جایا کرتے تھے اس لئے اس سنت پر عمل کرتے ہوئے آپ بھی زیارت قبور کے لئے جاتے بالخصوص اپنے والد گرامی اور پیردہنگیر کے مزارات پر ضرور حاضری دیتے اور ان کے مزارات پر ہاتھ لگا کے اس سے برکت حاصل کرتے۔ چونکہ تلاوت قرآن کی احادیث میں بڑی فضیلتیں آئی ہیں اس لئے اکثر تہجد کی نماز کے دوران اور صبح اشراق کے بعد تلاوت قرآن ضرور فرمایا کرتے تھے۔ حتیٰ کے سفر میں جب آپ ہوتے تھے تو خاموش نہیں بیٹھتے تھے بلکہ قرآن کی تلاوت کرتے رہتے تھے اور جیسے ہی کوئی سجدہ کی آیت آتی تھی فوراً سواری سے اتر کر زمین پر سجدہ تلاوت اداء کر لیا کرتے تھے۔ اتباع مصطفیٰ میں حافظوں سے قرآن کی تلاوت کروا کے اس کی ساعت کیا کرتے تھے۔

چونکہ علم دین کے پڑھنے اور پڑھانے کی احادیث میں بڑی فضیلتیں آئی ہیں اس لئے آپ اپنے تخلصین کو ہمیشہ تحصیل علم کا شوق دلاتے رہتے تھے۔ اور خود تفسیر، بیضاوی، صحیح بخاری، مشکوٰۃ، ہدایہ وغیرہ طلبائے کرام کو پڑھایا کرتے تھے، علامہ بدر الدین فرماتے ہیں کہ نوجوانی کے زمانہ میں اکثر غلبہ حال کی وجہ سے میں پڑھنے میں کوتاہی کر جاتا تھا تو آپ بڑے پیار سے مجھے نصیحت کرتے ہوئے فرمایا کرتے تھے کہ سبق لاؤ اور پڑھو کیونکہ جاہل صوفی شیطان کا کھلونا ہوتا ہے۔

کلمہ شریف پڑھنے کے بھی احادیث میں بڑے فضائل آئے ہیں اس لئے آپ کثرت سے اس کا ورد بھی فرمایا کرتے تھے اور اپنے تخلصین کو اس کے پڑھنے کی ترغیب دلایا کرتے تھے۔ اس کے متعلق آپ اکثر فرمایا کرتے تھے کہ یہ کلمہ تمام کمالات ولایت و نبوت کا جامع ہے لوگ تعجب کرتے ہیں کہ اس ایک کلمہ کے کہنے سے کس طرح جنت کا داخلہ میسر ہو گا؟ مگر اس فقیر کو محسوس ہو اور مشاہدہ میں آیا کہ اگر تمام عالم کو اس ایک کلمہ کے کہنے پر حش دیا جائے اور جنت میں بھیجا جائے تو اس کی بھی گنجائش ہے اور اگر اس کلمے کی بدکات کو تقسیم کر دیں تو تمام عالم ہمیشہ ہمیشہ کے لئے معمور اور سیراب ہو جائے۔ آپ فرماتے تھے کہ دنیا میں کوئی ایسی آرزو نہیں جو اس کے برابر ہو کہ کسی گوشہ میں بیٹھ کر اس کلمہ کی تکرار سے لذت حاصل کی جائے لیکن کیا کروں تمام آرزوئیں پوری نہیں ہوتیں۔

سنت پر عمل کرتے ہوئے نماز عشاء ادا کر کے جلدی خواہگاہ کی طرف تشریف لیجاتے اور

جلد استراحت فرما ہو جاتے۔ تاکہ رات کو تہجد کے لئے اٹھنے میں آسانی ہو جائے لیٹنے سے پہلے جتنی دعائیں احادیث میں آئی ہیں سب پڑھتے۔ چونکہ احادیث میں درود شریف پڑھنے کے بڑے فضائل آئے ہیں اس لئے آپ شب جمعہ میں مریدین کیساتھ بیٹھ کر ایک ہزار بار درود شریف پڑھا کرتے تھے۔

نیا کپڑا پہننے، کھانا کھانے، پانی پینے، آئینہ دیکھنے، گھر سے باہر نکلنے، مسجد میں داخل ہونے، الغرض جس موقعہ کے لئے جو دعائیں احادیث مبارکہ میں آئی ہیں وہ ان مواقع پر ضرور پڑھتے۔ حتیٰ کہ بیت الخلا میں جاتے تو اتباع نبی کریم ﷺ کرتے ہوئے داخل ہونے کے وقت بایاں قدم اور نکلنے کے وقت پہلے دایاں قدم باہر نکالتے تھے اس موقعہ کے لئے جو دعائیں حضور سے منقول ہیں ان کو پابندی سے پڑھتے۔

چونکہ احادیث مبارکہ میں آنحضرت ﷺ کے سفر کے لئے پیر اور جمعرات کے دن کا تذکرہ آیا ہے اس لئے اتباع مصطفیٰ میں آپ بھی سفر کے لئے انہی دنوں کا انتخاب فرمایا کرتے تھے اور دوران سفر جتنی دعائیں حضور سے منقول ہیں وہ سب آپ پڑھا کرتے تھے۔

الغرض آپ کی زندگی کے تمام معمولات آپ کا آنا جانا، اٹھنا بیٹھنا، چلنا پھرنا، کھانا پینا، سونا جاگنا ملنا جلنا ہر چیز اتباع مصطفیٰ ﷺ کے سانچے میں ڈھلی ہوئی ہوتی تھی اور آپ فرمایا کرتے تھے کہ ہمیں جو کچھ ملا ہے وہ سب حضور کے اتباع کے صدقہ میں ملا ہے اور جو کچھ نہیں ملا وہ اسی لئے نہیں ملا کہ بمقاصد بھروسہ ہم سے اتباع میں کچھ کمی رہ گئی ہوگی۔ چنانچہ اس کی مثال دیتے ہوئے آپ نے فرمایا کہ ایک دن سو اٹھو لے سے بیت الخلا میں داخل ہوتے ہوئے ہم نے پہلے دایاں قدم رکھ دیا تو اس دن کئی روحانی احوال ہم پر بہہ ہو گئے۔ جب ندامت اور توبہ کی تو پھر حالات معمول پر آئے۔ (حضرات القدس ۲/۱۶۴ مذہبہ القامات ص ۲۷۷) ایک مقام پر آپ فرماتے ہیں کہ آنحضرت ﷺ کے کمال اتباع کی وجہ سے مجھے ایسے مقام سے سرفراز کیا گیا جو ”مقام رضا“ سے بھی بلند و بالا ہے۔ (حضرات القدس ۲/۸۴)

**کھانے پینے میں اتباع:** آپ کا کھانا پینا بھی آنحضرت صلی اللہ علیہ وسلم کی سنت کے مطابق ہوتا تھا۔ چنانچہ آپ انتہائی خشوع و خضوع کے ساتھ کھانا تناول فرماتے تھے اور کھانا کھانے کے لئے سنت کے مطابق کبھی تو بائیں زانوں کو لٹا کر اور کبھی دونوں زانوں کو کھڑا کر کے کھانا تناول فرمایا۔

کرتے تھے۔ اور نوالہ تین انگلیوں سے بناتے تھے۔ اور کھانے کے بعد جو دعائیں حضور سے منقول ہیں وہ پڑھا کرتے تھے اور دوپہر کے کھانے کے بعد سنت کے مطابق قیلولہ فرمایا کرتے تھے۔ کبھی بھوک لگتی اور کچھ نوش فرمالیے تو اس پر افسوس کا اظہار کرتے ہوئے فرمایا کرتے کہ کیا کیا جائے آخری عمر کے تقاضے کی بنا پر بھوک کی حالت میں سرور دین و دنیا ﷺ کا کامل اتباع میسر نہیں ہوتا (زبدۃ المقامات ص ۲۸۲) بہر حال حتی الامکان کھانے پینے میں حضور کی متابعت کا آپ کامل خیال رکھتے تھے چنانچہ جتنی بھوک ہوتی اس سے کم کھانا تناول فرماتے اور فرمایا کرتے تھے کہ لوگ سمجھتے ہیں کہ ریاضت کے معنی بھوکے رہنا اور روزے رکھنا ہے حالانکہ کھانے میں میانہ روی اختیار کرنا یہ دوام روزہ سے زیادہ مفید ہے کیونکہ جب مزید کھانا سامنے رکھا ہو تو آدمی بھوک تک کھانا اور پھر کھانے سے ہاتھ کھینچ لینا یہ بہت بڑی ریاضت ہے اور ان لوگوں کی ریاضت سے بدرجما بہتر ہے کیونکہ ان لوگوں نے تو کھانا دیکھا ہی نہیں اور باز رہے جبکہ یہ لوگ اس میں سے کچھ کر پھر باز رہے۔ (حضرات القدس ص ۱۶۶)

**اعتکاف میں اتباع :** اعتکاف میں عزلت نشینی ہوتی ہے جو ایک بہت بڑی ریاضت ہے اور

بڑے بڑے اولیائے کرام نے اس عزلت نشینی کے ذریعہ بڑے بڑے ارفع و اعلیٰ مقامات حاصل کئے ہیں لیکن آپ رمضان المبارک کے آخری عشرہ میں جب اعتکاف فرمایا کرتے تھے تو آپ سے ریاضت و مجاہدہ سمجھ کر نہیں بلکہ صرف اتباع مصطفیٰ سمجھ کر اعتکاف فرمایا کرتے تھے اور اپنے ساتھ اعتکاف میں بیٹھنے والوں کو بھی اسی کی نصیحت فرمایا کرتے تھے کہ اس بیٹھنے میں سوائے حضور ﷺ کی اتباع کے اور کسی چیز کی نیت نہ کرنا۔ آپ فرماتے تھے کہ ہمارا تبتل اور انقطاع اور ہماری عزلت نشینی کیا حیثیت رکھتی ہے؟ ایک متابعت کے حصول کے عوض ہمیں سینکڑوں گرفتاریاں قبول ہیں لیکن ہزاروں عزلت نشینیاں تو مل اور اتباع رسول ﷺ کے بغیر ہمیں قبول نہیں پھر آپ یہ شعر پڑھتے تھے۔

اے را کہ در سرائے نگاریت فراغ است

از باغ و بوستان و تماشائے لالہ زار

(ترجمہ : دوست کے ساتھ جو ہے وہ فارغ ہے باغ و بوستان اور لالہ زار سے)

**اوصاف و شمائل میں اتباع :** آپ کے اوصاف و شمائل اور عادات و خصائل سیرت مصطفیٰ

صلی اللہ علیہ وسلم کے مظہر اتم تھے۔ صبر، شکر، رضا، تواضع، انکساری، تحمل و بردباری، عفو و درگزر، حیاء پاکدامنی، شجاعت و بہادری، صداقت و امانت داری الغرض ایک ایک وصف اور خلق میں آپ اس صاحب خلق عظیم ﷺ کے اخلاق حسنہ کی تابانیوں سے جگمگا رہتے تھے۔ اور ان اوصاف و اخلاق میں بھی اتباع رسول سے مستفیض و مستعیر تھے۔ آئیے چند اوصاف و صفات میں آپ کے اتباع رسول ﷺ کی جھلک دیکھتے ہیں۔

**صبر و رضا:** صبر کے معنی ہیں کہ زندگی میں کیسے ہی غم و اندوہ کے پہاڑ ٹوٹیں لیکن پیشانی پر شکن نہ آنے پائے اور انسان تمام دکھ اور غموں کو خندہ چینینی سے برداشت کر لے اور اپنے رب کی رضا میں راضی رہے۔ یہ صفت بہت کمال ہمیں آنحضرت ﷺ کی سیرت مقدسہ میں نظر آتی ہے کہ آپ کی صاحبزادی حضرت زینب وفات پا گئیں ہیں ان کا جنازہ دفن کے لئے قبر کے سامنے رکھا ہوا ہے آپ کی آنکھوں سے آنسو جاری ہیں لیکن زبان پر کوئی کلمہ شکایت نہیں آپ کے دونوں صاحبزادوں طیب و طاہر یکے بعد دیگرے وصال فرما جاتے ہیں لیکن زبان پر کوئی شکوہ شکایت نہیں، حتیٰ کہ ایک صاحبزادے جن کا نام لہ اہم تھا ان کے وصال پر جب آپ کی آنکھوں سے اشک رواں ہو گئے اور صحابہ نے تعجب سے پوچھا کہ یہ کیا بات ہے تو اس کے جواب میں آپ نے صرف اتنا فرمایا۔ ان العین تدمع والقلب يحزن ولا نقول الا ما يرضى ربنا وانا بفراقك يا ابراهيم لمحزونون (صحیح بخاری کتاب الجنازات) ترجمہ : آنکھیں اشک ریز ہیں دل غمگین ہے لیکن ہم وہ ہی کہیں گے جس میں ہمارے رب کی رضا ہو اے لہ اہم تیرے فراق میں ہم بہت غمگین ہیں۔

یہ ہی شان حضرت امام ربانی کی بھی نظر آتی ہے کہ غم و الم کے طوفانوں میں بھی آپ نے صبر کا دامن کبھی ہاتھ سے نہیں چھوڑا جو ہم لآم میں بھی آپ رب کی رضا میں راضی رہے۔ اور اس کا نظارہ لوگوں نے اس وقت دیکھا جب آپ کے دو کم سن صاحبزادے محمد فرخ اور محمد عیسیٰ نے مرض طاعون میں یکے بعد دیگرے وفات پائی اور اسی سال آپ کی سات سالہ صاحبزادی ام کلثوم نے آپ کو داغ مفارقت دی، جبکہ ان تینوں کا کم سنی کے اندر روحانیت میں اتنا بلند مقام تھا کہ جب مرض طاعون میں محمد فرخ اور محمد عیسیٰ دونوں ہمارے ہوئے تو دونوں کو ایک دوسرے سے علیحدہ رکھا گیا لیکن جب محمد عیسیٰ کی وفات ہوئی تو محمد فرخ کو بغیر کسی کے بتائے اپنے بھائی کی وفات کا علم ہو گیا اور وہ فرمانے لگے کہ اے

اے میرے بھائی آپ نے مجھ سے بہت بے وفائی کی کہ مجھ سے پہلے ہی چلے گئے۔ لوگوں نے پوچھا کہ یہ آپ کیا کہہ رہے ہیں آپ نے فرمایا اپنے بھائی محمد عیسیٰ کے لئے کہہ رہا ہوں جو رحلت کرنے میں مجھ سے سبقت لے گئے۔ لوگوں نے کہا کہ وہ تو اندر ہیں آپ کو کیسے معلوم ہوا کہ ان کا انتقال ہو گیا ہے۔ آپ نے فرمایا کہ میں دیکھ رہا ہوں کہ ملائکہ انکو غسل دے رہے ہیں۔ (حضرات القدس ۳۱۸) اسی طرح دوسرے صاحبزادے محمد عیسیٰ کی بھی شان ایسی ہی تھی کہ ایک حاملہ عورت نے پوچھا کہ بتائیے میرے ہمال لڑکا ہو گا یا لڑکی آپ نے فرمایا لڑکی پیدا ہوگی۔ چنانچہ آپ نے جیسا فرمایا ویسا ہی ہوا اور اس عورت کے ہمال لڑکی پیدا ہوئی بعض عورتوں نے ہذا قآ آپ سے آکر کہا کہ آپ تو کہہ رہے تھے سچی ہوگی وہ تو چھ ہوا ہے آپ نے فرمایا میں نے اس عورت کے پیٹ میں سچی دیکھی تھی۔ چہ ہرگز پیدا نہیں ہو سکتا (حضرات القدس ۳۱۸) اللہ اکبر جن کے روحانی کمال کا یہ عالم ہوا ایسے باکمال چھ جب فوت ہوئے ہونگے تو باپ کے دل پر کیا ہستی ہوگی، لیکن صد آفرین کہ آپ کی زبان پر کوئی شکایت کا کلمہ نہیں آیا۔ اس سے بھی بڑا صبر کا مظاہرہ اس وقت دیکھنے میں آیا جب آپ کے جواں سال صاحبزادے خواجہ محمد صادق آپ کو داغ مفارقت دے گئے، جنگی علم ظاہر کی شان تو یہ تھی کہ معقولات و منقولات کی بڑی بڑی کتب کی جب آپ تقریر کرتے تھے تو علماء ششدر رہ جلیا کرتے تھے اور علم باطن کا یہ مقام تھا کہ آپ کو کشف صدر اور کشف قبور پر کامل عبور حاصل تھا۔ کسی کے دل میں کوئی خیال آتا تو بیان فرمادیا کرتے تھے اور قبر پر کھڑے ہو کے قبر والوں کے احوال بیان فرمادیا کرتے تھے۔ جن کے لئے خود امام ربانی نے اپنے ایک مکتوب میں یہ الفاظ تحریر فرمائے کہ میرا یہ سب سے عزیز فرزند میرے معارف کا مجموعہ اور جذب و سلوک کے مقامات کی کتاب ہے۔ یہ محرمان اسرار میں سے ہے اور خطا و غلطی سے محفوظ ہے۔ (زبدۃ المقامات ص ۳۰۸)

ایسا کامل و اکمل فرزند عین عالم شباب میں رانی ملک بٹا ہو کر آپ کو محزون و اہمکبار کر گیا لیکن آفرین ہے کہ اس وقت بھی آپ کی زبان پر جائے شکوہ شکایت کے شکر کے کلمات جاری تھے۔ اس کا اندازہ آپ کے اس مکتوب سے لگائیے جو آپ نے مولانا محمد صالح لالی کو اپنے تینوں صاحبزادوں کے انتقال کے سلسلہ میں تحریر فرمایا۔ آپ نے انکو لکھا کہ: ”میرے سب سے بڑے فرزند رضی اللہ عنہ نے اپنے دونوں بھائیوں محمد فرخ اور محمد عیسیٰ کے ساتھ سفر آخرت اختیار کیا ہے۔ اِنَّا لِلّٰہِ وَاِنَّا اِلَیْہِ

رَاجِعُونَ“ اللہ پاک کا بے حد شکر و احسان ہے کہ اس نے باقی ماندہ لوگوں کو صبر کی قوت عطا فرمائی اور پھر مصیبت کو نازل فرمایا۔

من از تو روئے نہ پچم گرم میازاری  
کہ خوش بود ز عزیزان تحمل و زاری

(ترجمہ) ”تو لاکھ مجھ کو ستائے پر تجھ سے منہ نہیں پھیروں گا مجھے تو تحمل اور رونا چھال لگتا ہے“

میرا یہ فرزند اللہ کی نشانیوں میں سے ایک نشانی اور اس کی رحمتوں میں سے ایک رحمت تھا اس نے ۲۴ سال کی عمر میں وہ پایا جو بہت کم کسی نے پایا ہو گا اس نے مولویت کا درجہ اور علوم عقلیہ و نقلیہ کی تدریس حد کمال تک پہنچادی تھی یہاں تک کہ اس کے شاگرد بھی بیضادی اور شرح مواقف وغیرہ کا درس پوری قدرت کے ساتھ دیا کرتے تھے اور اس کی معرفت و عرفان کی حکایتیں اور شہود و کشف کے قصے بیان سے باہر ہیں آپ کو معلوم ہے کہ وہ آٹھ سال کی عمر میں اسقدر مغلوب الحال ہو گیا تھا کہ ہمارے خواجہ صاحب قدس سرہ (خواجہ باقی باللہ) اس کے علاج اور تسکین کے لئے بازار کا کھانا جو مشکوک و مشتبہ ہوتا ہے منگواتے تھے اور فرمایا کرتے تھے کہ جو محبت مجھے محمد صادق سے ہے کسی سے نہیں ہے، اور اسی طرح اسکو جو محبت مجھ سے ہے کسی سے نہیں ہے۔ اسی بات سے اس کی بزرگی اور فضیلت معلوم کی جاسکتی ہے۔ اس نے ولایت موسوی کو نقطہ آخر تک پہنچایا تھا اور وہ اس ولایت کے عجائب و غرائب بیان کیا کرتا تھا اور ہمیشہ خشوع و خضوع اور تضرع و انکساری سے کام لیتا تھا اور کہا کرتا تھا کہ ہر ولی نے حق سبحانہ سے کچھ نہ کچھ مانگا ہے اور میں نے التجا و تضرع اس سے مانگی ہے۔ محمد فرخ کے متعلق کیا لکھا جائے وہ گیارہ سال کی عمر میں کافیہ پڑھنے والا ہو گیا تھا اور بڑی سمجھ سے سبق پڑھا کرتا تھا اور ہمیشہ آخرت کے عذاب سے ڈرتا اور لرزتا رہتا تھا اور دعا کیا کرتا تھا کہ جہنم ہی میں اس کی مینے دنیا سے رخصت ہو جائے تاکہ آخرت کے عذاب سے چھٹکارا مل جائے مرض موت میں جو دوست اس کی تیمارداری کو آتے تھے اس میں عجیب و غریب حالات دیکھتے تھے۔ اور محمد عیسیٰ کی آٹھ سال کی زندگی میں لوگوں نے اس قدر خوارق و کرامات دیکھی ہیں کہ کیا لکھی جائیں۔ مختصر یہ کہ وہ سب قیمتی جواہر تھے جو ودیعت کئے گئے تھے۔ اور اللہ پاک کا بڑا کرم و احسان ہے کہ یہ امانتیں بلا جبر و اکراہ واپس اس کے حوالے کر دی گئیں۔ یا اللہ! تو ان کے اجر سے ہم کو محروم نہ فرماؤ اور ان کے بعد فتنے میں نہ ڈالو۔ جرمۃ سید المرسلین صلی اللہ علیہ وسلم (مکتوبات امام ربانی و دفتر اول مکتوب ۱/۳۰۶)



## عزم و استقلال: آنحضرت ﷺ کے عزم و استقلال کا یہ عالم تھا کہ کلمہ توحید کہنے کے جرم

میں دوست احباب عزیز و رشتہ دار پڑوسی اور اہل قبیلہ سب جان کے دشمن ہو گئے پورا کفرستان عرب آپ کے خون کا پیا سا تھا لیکن آپ بڑے استقلال کے ساتھ دعوت حق میں مصروف رہے کسی کی دھونس دھاندلی سارے جہاں کی دشمنی بڑے بڑے سرداران قریش اور امرائے مملکت کا دباؤ آپ کے پائے استقلال میں لغزش پیدا نہ کر سکے۔

## دور اکبری: اس وصفِ عزم و استقلال میں بھی ہمیں حضرت امام ربانی مجدد الف ثانی اپنے نبی کا

کامل اتباع کرتے ہوئے نظر آتے ہیں۔ ذرا غور فرمائیے۔ کہ اعلان دین متین کے وقت جو صورت حال عرب کے صحراء کی تھی اسی قسم کی صورت حال حضرت امام ربانی کے دعوت حق کے وقت ہند کے ریگزاروں کی بھی تھی کہ یہاں کفر و شرک کی آندھیاں چل رہی تھیں اور بدعت و ضلالت کا گھناؤپ اندھیرا اچھلایا ہوا تھا۔ دین الہی کے نام پر اکبر نے دین اسلام کے خلاف ایک نیا دین ایجاد کر لیا تھا جس میں گائے کے درشن، آگ اور سورج کی تعظیم، تشقہ لگانے، زناہر پنہ کو الہی پرستش کہا گیا حشر و نشر کلمہ، نماز، روزہ، حج اور زکوٰۃ کا انکار کیا گیا۔ بلکہ آذان اور نماز پر پابندی لگائی گئی، آنحضرت ﷺ کے نام نامی اسم گرامی احمد، محمد، محمود، مصطفیٰ پر نام رکھنے کی ممانعت کی گئی جن کے نام حضور کے ناموں پر تھے ان کے نام بدل دیئے گئے، سکوں سے کلمہ شریف ہٹا کر رام اور سیتا کی مور تیں کتنہہ کرائی گئیں۔ رمضان المبارک کے تقدس کو پامال کرتے ہوئے سرکاری طور پر حکم دیا گیا کہ دربار میں کھایا پیا کریں اگر بھوک نہ ہو تو پان ہی منہ میں رکھ لیا کریں۔ حج کے لئے جانے پر پابندی لگادی گئی۔ قرآن مجید کو وحی الہی ماننے سے انکار کیا گیا اور اس کو معاذ اللہ حضور کی تصنیف قرار دیا گیا۔ حضور کے معجزات، معراج، صحابہ کرام خصوصاً خلفائے راشدین کی شان میں گستاخیاں کی گئیں۔ مردوں کی تجسیم و عقیقتیں کی ممانعت کر دی گئی۔ حلال و حرام کی تمیز اٹھادی گئی۔ ریشمی لباس جس کو اسلام نے حرام کیا وہ مردوں کو پہنایا جانے لگا۔ اور داڑھی منڈوائی جانے لگی۔ شراب، زنا سو اور جو احلال کر دیا گیا۔ شیطان پورہ کے نام سے طوائفوں کی ایک ہستی بسائی گئی۔ سن بھری ختم کر کے سن شمسی رائج کیا گیا۔ قرآن کی زبان عربی کو ممنوع قرار دے دیا گیا۔ علوم دینیہ کی تدریس پر پابندی لگادی گئی۔ ہندوں کے عقیدہ کے مطابق گائے کے فضہ پر پابندی لگا

دی گئی۔ سلام کے بجائے اللہ اکبر لفظ ایجاد کیا گیا۔ اسلامی تمواروں کے بجائے ہندوؤں کے تمواروں کو اسلامی عید کے طور پر منایا جانے لگا بادشاہ کو جبراً سجدہ کر لیا جانے لگا۔ ایسے دور میں جبکہ ایک مطلق العنان بادشاہ خود کفر و شرک کو پھیلارہا ہو اس کے خلاف احکام اسلام کی اشاعت کا کوئی تصور بھی نہیں کر سکتا تھا لیکن امام ربانی نے بادشاہ کی ناراضگی کی پرواہ کئے بغیر دین اسلام کی اشاعت کا کام جاری رکھا۔ اور عالم و جابر بادشاہ کا کوئی خوف آپ کے پائے استقلال میں لغزش نہ لاسکا۔

آپ نے اس صورت حال کا مقابلہ چند طریقوں سے فرمایا، سب سے پہلا کام تو یہ کیا کہ ریاست کے اہم عہدیداران، عمائدین سلطنت کی اصلاح فرمائی انکو اور بادشاہ کے خاص مصاحبین کو دین پر مضبوط کیا جن میں خان خانان، خان اعظم سید صدر جہاں اور مرتضیٰ خاں جیسے اکبر بادشاہ کے خاص مقررین شامل تھے جن کو حضرت امام ربانی سے بیعت کا شرف حاصل ہوا ان کے ذریعہ آپ نے بادشاہ کو نصیحت آمیز پیغامات بھیجائے اور ان کے ذریعہ بادشاہ کی اصلاح کی کوشش فرمائی۔ چنانچہ خان اعظم کے نام اپنے ایک مکتوب گرامی میں اسلام اور مسلمانوں کی اس کمپرسی کا ذکر کر کے اس کے خولیدہ اسلامی جذبات کو آپ نے یوں جگایا۔

”اسلام کی غرمت اور کمپرسی یہاں تک پہنچ گئی ہے کہ کھلم کھلا اسلام پر طعن اور مسلمانوں کی مذمت کرتے ہیں۔ اور نذر ہو کر ہر کوچہ و بازار میں کفر کے احکام جاری کرتے ہیں اور اہل کفر کی تعریف کرتے ہیں اور مسلمان، اسلام کے احکامات جاری کرنے سے روک دیئے گئے ہیں اور احکام شریعت کے جالانے میں ان کی مذمت اور طعن و تشنیع کی جاتی ہے۔“

پری ہفتہ رخ و دیو در کرشمہ و ناز  
بسوخت عقل زحیرت کہ ایں چہ یو الجبیا است

سبحان اللہ و محمدہ۔ داناؤں نے کہا ہے کہ الشرع تحت السیف (شرع تلوار کے نیچے ہے) اور انہوں نے شرع شریف کی رونق بادشاہ سے والستہ کی ہے لیکن اب معاملہ برعکس ہو گیا ہے۔ ہائے افسوس وائے حسرت و ندامت! آج تمہارے وجود کو ہم غنیمت سمجھتے ہیں اور کمزور اور شکست خوردہ کے مقابلہ میں تمہارے سوا کسی کو مد مقابل اور حریف نہیں جانتے۔ حق تعالیٰ تمہارا حامی و مددگار ہو۔

تجھ کو خزانہ کا اتا پتہ دیا ہے  
ہم نہ پہنچ سکے شاید تو ہی پہنچ جائے

(مکتوب ۶۵ دفتر اول حصہ دوم)

تبلیغ دین کے لئے دوسرا طریقہ آپ نے یہ اختیار فرمایا کہ جب اکبر اور اس کے مولویوں نے اصول دین کا انکار کر کے اس میں شکوک و شبہات پیدا کرنے کی کوششیں کیں تو آپ نے ان مسائل پر تحقیقی کتابیں اور رسائل لکھ کر مخالفین کا منہ توڑ جواب دیا۔ مثلاً جب اکبر کو حضور ﷺ کے نام تک سے چڑ ہو گئی اور حضور کے معجزات، معراج شریف وغیرہ کا اس نے انکار کر دیا اور عقیدہ نبوت کے مدارِ نجات ہونے کا بھی منکر ہو گیا اور نبی کی جگہ پر خود اپنے آپ کو انسانیت کے نجات دہندہ پیشوا کی حیثیت سے پیش کرنے لگا تو آپ نے اس وقت ”اثبات نبوت“ کے نام سے ایک رسالہ عربی میں تحریر فرمایا جس میں نبوت اور اس کے متعلقات پر علمی انداز سے آپ نے گفتگو فرمائی اور مخالفین کے شکوک و شبہات کا موثر انداز میں رد فرمایا۔ اسی طرح جب اکبر نے کلمہ شہادت میں سے ”محمد رسول اللہ“ کو نکال کر اس کی جگہ ”اکبر خلیفۃ اللہ“ کے الفاظ کا اضافہ کیا تو اس فتنہ کا تدارک کرنے کے لئے آپ نے رسالہ تمہیلہ تحریر فرمایا۔

**مسامح:** الغرض! اکبر کے اس پر آشوب دور میں آپ نے رشد و ہدایت اور تبلیغ کے ان دونوں طریقوں کے ذریعہ دین کی اشاعت کا کام بغیر کسی خوف و دہشت کے نہایت استقامت اور اولوالعزمی کیساتھ علی الاعلان اور ڈنکے کی چوٹ جاری رکھا۔ کیونکہ ظاہر ہے اکبر کے دین الہی کے نظریات کے خلاف کتابوں اور رسائل کی اشاعت اور بادشاہ کے خاص مقررین کی اصلاح اور آپ کے حلقہ ارادت میں ان کی شمولیت، یہ ایسے امور نہ تھے کہ جو چھپ کر اور خاموشی سے کر لئے جاتے اور کسی کو کانوں کان خبر نہ ہوتی۔ لہذا آج کے بعض مورخین کا یہ کہنا کہ ”چونکہ اکبر کی جہاد نے اور قاہرانہ حکومت نے اچھے اچھوں کے چھلکے چھڑا دیئے تھے اور اس وقت بر ملا کوشش کرنا موت کو دعوت دینے کے مترادف تھا اسلئے امام ربانی نے لاہور اور سرہند شریف میں رہ کر خاموشی کیساتھ کام کیا“ یہ بات درست نہیں۔ بلکہ ان مورخین کی یہ تحریر اس ذات کے شایانِ شان نہیں جس کی رگوں میں عمر بن الخطاب کا خون گردش کر رہا تھا اور جس نے جمائگیر کے دربار میں بھی موت کی آنکھوں میں آنکھیں ڈال کر کلمہ حق بلند کیا تھا، ایسی ذات کے لئے یہ تصور بھی نہیں کیا جاسکتا ہے کہ اس نے موت سے ڈر کر خاموشی سے کام کیا ہو گا۔

اکبر بادشاہ کی ہدایت : بہر حال رشد و ہدایت کے جو دو طریقے آپ نے اختیار فرمائے اس کا اثر یہ ہوا کہ وہ اکبر بادشاہ جو زبردستی اور جبر لوگوں کو اسلام چھوڑنے اور ”دین الہی“ قبول کرنے پر مجبور کیا کرتا تھا اس نے یہ راہ ترک کر دی اور رعایا کو اختیار دے دیا کہ وہ چاہیں تو دین اسلام پر رہیں اور چاہیں تو اس کے دین الہی کو قبول کر لیں۔ اس معاملہ میں ان پر کوئی جبر نہیں ہے (روضۃ القیومیہ ۱۲۶) بلکہ شہنشاہ جمائگیر کی توڑک کا جو انگلش ترجمہ میجر پرائس نے کیا ہے اس سے تو یہ پتہ چلتا ہے کہ حضرت امام ربانی مجدد الف ثانی کی کوشش پوری طرح رنگ لائیں اور شہنشاہ اکبر اپنے طحانہ نظریات اور لائسنی دین الہی سے آخر وقت میں تائب ہو کر اس دنیا سے رخصت ہوا۔ چنانچہ میجر پرائس لکھتا ہے ”شہنشاہ اکبر نے سب سے بڑے مولوی کے ہاتھ پر توبہ کی اور کلمہ پڑھ کر جنتی مسلمانوں کی طرح وہ اس دنیا سے رخصت ہوا“

ڈاکٹر سید احمد خان بہادر نے ۱۲۸۱ھ / ۱۸۶۳ء میں جو توڑک جمائگیری چھپوائی ہے اس میں اگرچہ مذکورہ بالا الفاظ تو نہیں ہیں، البتہ یہ الفاظ ضرور ہیں ”میرا صدر جہاں نے دو زانو اب سے بیٹھ کر اس کو کلمہ پڑھایا اور بادشاہ نے بلند آواز سے کلمہ شہادت پڑھا اور میرا صدر جہاں سے کہا کہ میرے سر ہانے بیٹھ کر سورۃ یسین اور دعائے عدیلہ پڑھیں جب میرا صدر جہاں نے سورۃ یسین پڑھ کر دعائے عدیلہ ختم کی تو بادشاہ کی آنکھوں سے آنسو بہ نکلے اور جان جان آفرین کے سپرد کر دی۔ (علمائے ہند کا شاندار ماہنامہ ص ۱۰۱ حوالہ خلاصہ ص ۳۸۱ / ۳۸۶ ج ہشتم تاریخ ہندوستان حضرت مجدد الف ثانی، مولفہ سید زوار حسین شاہ ۱۷۳)

اس عبارت سے بھی میجر پرائس کی عبارت کی تصدیق ہوتی ہے کیونکہ ذکر الہی کے وقت نکلنے والے ندامت کے آنسو بھی توبہ کا کام کرتے ہیں اور سارے گناہوں کو بہا کر لجاتے ہیں۔ جبکہ مفتی ذکاء اللہ نے اقبال نامہ اکبری میں تو واضح طور پر اس کی توبہ کا ذکر کیا ہے وہ لکھتے ہیں ”اس نے ملا صدر جہاں کو بلا کر ان کے ہاتھ پر توبہ کی، کلمہ پڑھا اور مسلمانوں کی طرح بہشت نصیب ہوا“ (اقبال نامہ اکبری ۶۰۵)

اس کے علاوہ حضرت خواجہ محمد احسان مجددی نے حضرت امام ربانی کے ایک مشاہدہ کا تفصیل سے ذکر کیا ہے اس سے بھی اکبر بادشاہ کی موت کا ایمان پر ہونا ثابت ہوتا ہے۔ وہ لکھتے ہیں کہ ایک

روز حضرت امام ربانی مجدد الف ثانی رضی اللہ تعالیٰ عنہ نے خواب میں دیکھا کہ حشر قائم ہے اور لوگ جزع و فزع کر رہے ہیں اسی اثناء میں آپ نے کچھ لوگوں کو دیکھا کہ انکو دوزخ میں طرح طرح کے عذاب دیئے جا رہے ہیں۔ سانپ بچھو انہیں کاٹ رہے ہیں آپ کو بتایا گیا کہ یہ وہ لوگ ہیں جو آپ کے مجدد ہونے کو اور آپ کی قیامت کو نہیں مانتے تھے اس لئے ان کو عذاب دیا جا رہا ہے۔ آپ فرماتے ہیں، میں نے فرشتوں سے پوچھا کہ ہمارا بادشاہ اکبر کہاں ہے؟ انہوں نے کہا کہ وہ دوزخ میں ہے۔ پھر مجھے دوزخ میں ایک گڑھا دکھایا گیا جس میں ایک صندوق تھا فرشتوں نے اس صندوق میں سے ایک چوہے کی شکل کی چیز نکال کر آپ کے سامنے رکھی اور کہا کہ یہ آپ کا بادشاہ اکبر ہے اسے اللہ تعالیٰ نے آپ کی خاطر اس سخت عذاب میں گرفتار کر رکھا ہے۔ حضرت امام ربانی فرماتے ہیں میں نے اسے صندوق سے نکال کر اللہ کی بارگاہ میں عرض کیا کہ اے پروردگار! میں نے اسے معاف کر دیا۔ لہذا اب تو بھی اسے معاف کر دے۔ چنانچہ میری گزارش پر اللہ تعالیٰ نے اسے بخش دیا۔

جب جہانگیر بادشاہ نے اپنے باپ کی بخشش کی خوشخبری حضرت امام ربانی کی زبانی سنی تو بہت خوش ہوا اور بہت سارے فقراء اور مساکین میں تقسیم کیا۔ (روضۃ القیود ص ۱۳۲۹)

اس واقعہ سے ثابت ہوا کہ اکبر کی موت اسلام پر ہوئی تھی کیونکہ اس واقعہ میں اس کے عذاب کی وجہ اس کا کافر و مشرک ہونا نہیں بیان کیا گیا بلکہ واضح طور پر یہ بتایا گیا کہ آپ کی خاطر اس کو یہ عذاب دیا جا رہا ہے۔

پھر دوسری بات یہ ہے کہ کافر اور مشرک کے لئے تو بخشش کی دعا کی اسلام میں اجازت ہی نہیں ہے اور نہ ہی اللہ تعالیٰ ان کو بخشے گا۔ قرآن کا واضح اعلان ہے کہ ”إِنَّ اللَّهَ لَا يَغْفِرُ لِمَنْ يَشْرِكُ بِهِ وَيَغْفِرُ مَا دُونَ ذَلِكَ لِمَنْ يَشَاءُ“ کہ اللہ تعالیٰ مشرکوں کو کبھی معاف نہیں کریگا۔ جبکہ یہاں حضرت امام ربانی کا اس کی بخشش کے لئے دعا کرنا اور ان کی دعا پر اس کا عطا جانا پتہ چل رہا ہے لہذا ثابت ہوا کہ اس کی موت کفر و مشرک پر نہیں ہوئی۔ وہ اس سے توبہ کر کے دنیا سے گیا تھا۔

**تسامح:** حیرت کی بات ہے کہ اتنے سارے مورخین جن میں ایک عیسائی مورخ بھی شامل ہے وہ تو سب اکبر کی اسلام پر موت کا قول کر رہے ہیں جبکہ بعض مسلمان مورخ اپنی کتابوں میں حضرت امام ربانی کی کاوش و محنت ان کی روحانی طاقت و کرامت ان کی تبلیغ اور رشد و ہدایت کی تاثیر و قوت ان سب

چیزوں کو نظر انداز کرتے ہوئے اکبر کی موت کفر و شرک پر ثابت کرنے پر مصر ہیں اور ستم بالائے ستم یہ ہے کہ اکبر کے اسلام پر تو صراحت کے ساتھ اتنے سارے مورخین کے اقوال اور شہادتیں موجود ہیں جبکہ کفر پر اس کی موت کا کسی مورخ کا کوئی تصریح۔ قول موجود نہیں اس کے باوجود حضرت شیخ عبدالحق محدث دہلوی کے ایک مکتوب گرامی کو جس میں آپ نے فرعون کا تفصیل سے ذکر فرمایا ہے لیکن ”اکبر کا اس میں صراحت کوئی ذکر نہیں فرمایا اسکو بنیاد بنا کر اور دیگر مورخین کی تمام تصریحات کو نظر انداز کر کے اکبر کی موت کفر و شرک پر ثابت کرنا کہاں کا انصاف ہے اور اگر بالفرض یہ مان بھی لیا جائے کہ شیخ محقق کی مراد اکبر ہی ہے تو اس کا یہ بھی جواب دیا جاسکتا ہے کہ ہو سکتا ہے اس وقت تک آپ کو اس کے آخری وقت کے حالات اور توبہ پر اس کی موت کا پتہ نہ چلا ہو۔

اسی طرح اکبر کی موت کفر و شرک پر ثابت کرنے والے یہ سوانح نگار اپنا موقف ثابت کرنے کے لئے ایک اور دلیل بھی دیتے ہیں وہ فرماتے ہیں کہ ”اکبر کو توبہ کرانے والے ملاصدر جہاں یہ وہ ہی تو ہیں جنہوں نے اکبر کے ایما پر ڈاڑھی صاف کرائی اور اس کے سامنے ساغر شراب چڑھائے۔ پہلے ان کی توبہ تو محقق ہو پھر اکبر کی توبہ کی بات کی جائے“

ان کی اس دلیل کا جواب خود ان کی اگلی تحریر میں موجود ہے جہاں انہوں نے ”صدر جہاں“ کو داعیان مملکت میں سے شمار کرتے ہوئے ان کی طرف حضرت امام ربانی کے مکاتیب ارسال فرمانے کا ذکر کیا ہے اور لکھا ہے کہ ”حاکموں کی بے راہ روی اور بے اعتدالی محکموں پر اثر انداز ہوتی ہے حضرت مجدد نے اصلاح معاشرے کے اس پہلو کے پیش نظر اعیان مملکت کو خطاب فرمایا اور اس میں شک نہیں کہ آپ کی یہ کوشش بار آور ثابت ہوئی اپنی اس عبارت میں وہ خود اقرار فرما رہے ہیں کہ ملاصدر جہاں جو اعیان مملکت میں سے تھے حضرت امام ربانی نے ان کو مکاتیب لکھ کر اسکے ذریعے ان کی اصلاح فرمائی اور آپ کی کوشش بار آور ثابت ہوئی یعنی وہ اپنی سابقہ بد اعمالیوں سے تائب ہو کر آپ کے خاص مرید اور معتقد اور ایک سچے مسلمان بن گئے اب اس سے بڑھ کر ملاصدر جہاں کی توبہ کے محقق ہونے کا اور کیا ثبوت ہوگا۔

بہر حال اس میں اب کسی شک و شبہ کی کوئی گنجائش نہیں کہ حضرت امام ربانی نے بڑی استقامت کے ساتھ ہر خطرہ سے بے خوف ہو کر عمائدین سلطنت اور اعیان مملکت اور خود شہنشاہ وقت

کی اصلاح کی جو کوششیں فرمائیں وہ بار آور ثابت ہوئیں۔ شہنشاہ اکبر کی کابینہ کی ایک اہم شخصیت ملا صدر جہاں حضرت امام ربانی کی اصلاحی کوششوں کے باعث اپنی سابقہ بد عملیوں سے تائب ہو کر ایسے سچے مسلمان بلکہ ایسے عارف اور ہادی بن گئے کہ پھر انہوں نے اپنے مرشد حضرت امام ربانی کی ہدایت پر عمل کرتے ہوئے بادشاہ کی اصلاح کی کوششیں کیں جس کے آثار اس کی زندگی میں ہی نظر آنے شروع ہو گئے تھے لیکن مکمل ہدایت اللہ تعالیٰ نے اس کو آخر وقت میں عطا فرمائی اور وہ حضرت امام ربانی کے اس مرید اور معتقد یعنی ملا صدر جہاں کے ہاتھ پر اپنی تمام بد عقیدگیوں اور بد اعمالیوں سے تائب ہو کر ایک سچے مسلمان کی حیثیت سے اس دنیا سے رخصت ہوا۔

**دور جہانگیری :** یہ تو ایک جھلک تھی دور اکبری میں آپ کی استقامت اور الوالعزمی کی۔ لیکن جب ہم دور جہانگیری کا مطالعہ کرتے ہیں تو اس میں آپ کا وصف استقامت اور عزیمت ہمیں بام عروج پر نظر آتا ہے۔ اکبر کی موت کے بعد شہنشاہ نور الدین جہانگیر ۱۶۰۵ء تا ۱۶۲۷ء میں تخت نشین ہوا جبکہ حضرت امام ربانی شیعوں کے خلاف رد الرفضہ کے نام سے ایک کتاب ۱۰۰۲ھ میں تصنیف فرما چکے تھے اس کے علاوہ اپنے مکاتیب اور مواعظ کے ذریعے اس مذہب کا مزہ زور طریقے سے مسلسل رد فرما رہے تھے جس کے باعث اس مکتب فکر کے لوگ آپ کے دشمن ہو گئے تھے۔ اتفاق سے جہانگیر نے اپنی جو کینٹ ہنائی اس میں آصف جاہ کو وزیر اعظم بنا دیا جو کہ شیعہ تھا اس کی وجہ سے شیعیت کو ایوان سلطنت میں اثر و رسوخ حاصل ہوتا چلا گیا۔ چنانچہ شیعوں نے اپنا بدلہ لینے کے لئے آصف جاہ کی سربراہی میں آپ کے خلاف جہانگیری کے کان بھرنے شروع کر دیئے اور شہنشاہ کو آپ کا مخالف کر دیا، بادشاہ کی آپ سے نفرت اور اس کی معاندانہ کارروائیوں کی اصلی وجہ یہی آصف جاہ اور شیعوں کا بادشاہ کو بھڑکانا ہے جس کا بعض سوانح نگار اگرچہ انکار کر رہے ہیں لیکن ان مذکورہ بالا تاریخی حقائق اور دیگر مورخین کی ان تصریحات کے ہوتے ہوئے اس حقیقت سے انکار ممکن نہیں۔ شیعوں نے بادشاہ کو بھڑکانے کے لئے مختلف حربے استعمال کئے مثلاً یہ کہ آپ کے مکتوبات میں بعض آپ کے روحانی ارفع و اعلیٰ مقامات سے متعلق آپ کی عبارات سنا کر آپ سے بد دل کیا کبھی آپ کی شہرت اور فوج میں آپ کی مقبولیت سے خوف زدہ کیا، کبھی آداب شائعی جانہ لانے پر بھڑکایا، لیکن ان سب کے پچھلے وہ ہی آصف جاہ اور اس کے شیعہ حواریوں کا انتقامی جذبہ کار فرما تھا جو حضرت امام ربانی کی طرف سے ان کے خلاف خطوط رساں اور

کتب لکھنے کے باعث ان کے دل میں پیدا ہو گیا تھا۔ اس کی تائید حضرت خواجہ محمد احسان مجددی رحمۃ اللہ علیہ کی اس تحریر سے بھی ہوتی ہے جو انہوں نے روضۃ القومیۃ میں لکھی ہے۔ آپ فرماتے ہیں :

”لیکن بادشاہ،، آنجناب حضرت مجدد رضی اللہ تعالیٰ عنہ کے احوال پر ذرا بھی معترض نہ ہو ایہ دیکھ کر وزیر حیران رہ گیا پھر اور فتنہ برپا کرنا چاہا چنانچہ بادشاہ کو کہا کہ یہ وہ شخص ہے کہ جو اپنے آپ کو تمام انبیاء سے افضل بتاتا ہے اس کے جواب میں حضرت مجدد نے فرمایا کہ حضرت علی المرتضیٰ کرم اللہ تعالیٰ وجہہ جو چوتھے خلیفہ تھے ان کے پیروکار یعنی رافضی لوگ انہیں حضرت صدیق اکبر رضی اللہ تعالیٰ عنہ جو انبیاء کے بعد تمام بنی نوع انسان سے افضل ہیں، ان پر فضیلت دیتے ہیں۔ ہزار سال سے ہم ان بدعتوں کے منہ پر نجاست بھری جوتیاں مار رہے ہیں۔ دراصل یہ گالی آنجناب نے وزیر کو دی تھی کیونکہ وہ بھی شیعہ تھا۔ اور وہ حضرت مجدد کے مصنفہ رسالے رد شیعہ کا مطالعہ کر چکا تھا۔ دراصل وزیر کو جو آنجناب سے دشمنی ہوئی اس کا باعث وہی رسالہ تھا۔

بعد ازاں آنجناب نے فرمایا کہ میرے نزدیک تو ایک ادب کا ترک بھی گناہ کبیرہ کی طرح ہے میں ایسی بات کیسے کہہ سکتا ہوں جو صریحاً کتاب و سنت کے خلاف ہو۔ بادشاہ، نے کہا واقعی ہمارا خیال بھی ایسا ہی تھا کہ آپ ایسے ہی بزرگ صالح اور متقی ہیں آپ سے کیوں اہل حق کی مخالفت ظاہر ہوگی“ جب وزیر یعنی آصف جاہ نے دیکھا کہ یہ وار بھی نہ چلا تو بادشاہ کو کہا کہ شیخ کوئی ادب سلطنت جا نہیں لائے اس پر بادشاہ نے حضرت قیوم اول مجدد الف ثانی رضی اللہ تعالیٰ عنہ کو کہا کہ آپ کوئی ادب جا نہیں لائے حضرت مجدد الف ثانی نے فرمایا کہ اب تک میں سوائے خدا اور اس کے رسول صلی اللہ علیہ وسلم کے کسی کے ادب جا نہیں لایا“

اس کے بعد خواجہ محمد احسان نے سجدہ کرنے کا پورا واقعہ تفصیل کیساتھ ذکر کرنے کے بعد حضرت امام ربانی کے سجدہ نہ کرنے اور قد آدم سے چھوٹے دروازہ میں سر جھکا کر اندر داخل ہونے کے



جائے پہلے اپنا قدم مبارک اندر داخل کرنے کا ذکر کرنے کے بعد لکھا ہے۔

”جب وزیر نے یہ حالت دیکھی تو بادشاہ کو کہا کہ دیکھیے شیخ صاحب کیا اشارہ کرتے ہیں اس اشارے کا مطلب یہ ہے کہ تمہیں مع تاج و تخت اور سلطنت اپنے پاؤں سے پامال کرونگا۔ جب آپ کے حضور میں اس قدر تکبر کرتے ہیں تو اندازہ کر سکتے ہیں کہ باہر نکل کر کس قسم کی شورش برپا کریں گے۔ خدشہ ہے کہ ملک میں ہزار فتنے برپا ہونگے اس صورت میں علاج محال ہو جائیگا۔ ایسا موقع پھر ہاتھ نہیں لگے گا۔ ابھی شیخ صاحب کو قید کر لینا چاہئے ورنہ بڑی ندامت اٹھانا پڑے گی اور بعد میں پچھتانا کچھ مفید نہیں ہوگا بادشاہ بھی وزیر کے کہنے پر مجبور ہو کر آنجناب کو مجبوس کرنے پر راضی ہو گیا۔ (روضۃ القیومیہ، محمد احسان ۳۱۲/۳۱۳/۳۱۵)

تساح: روضۃ القیومیہ کے ان طویل اقتباسات سے یہ چیز واضح ہو کر سامنے آئی کہ حضرت امام ربانی نے شیعوں کے خلاف کتابیں اور مکاتیب لکھے حتیٰ کہ بادشاہ کے سامنے برسرِ دربار ان کے لئے سخت ترین الفاظ استعمال کئے جس کے باعث بادشاہ کا وزیر اعظم آصف جاہ آپ کا دشمن ہو گیا اور اس نے دربار میں حضرت امام ربانی کی تشریف آوری کے وقت اپنی دلی دشمنی نکالتے ہوئے بار بار بادشاہ کو بھڑکایا۔ یہاں تک کہ دربار کے شاہی آداب جانہ لانے پر بھی بادشاہ کو اس ہی نے خیال دلایا اور اس کو بھڑکایا جس کی وجہ سے بادشاہ نے آپ کی قید کا حکم دیا۔ لہذا بعض سوانح نگار حضرات کا یہ کہنا کہ ”آصف جاہ یا شیعوں کے بھڑکانے سے حضرت مجدد کی گرفتاری عمل میں آئی تاریخی حیثیت سے صحیح نہیں معلوم ہوتا“۔ یہ بات ان سوانح نگار حضرات کی درست نہیں اور ان کا یہ تجزیہ بھی تاریخی حقائق کے بالکل خلاف ہے۔ اپنے اس تجزیہ کو انہوں نے اس کمزور دلیل سے تقویت دینے کی کوشش کی ہے کہ جمائگیر نے آپ پر ایک اعتراض یہ بھی کیا تھا کہ آپ خود کو خلفائے اربعہ سے افضل قرار دیتے ہیں جبکہ شیعہ حضرات یہ بات کیسے سمجھا سکتے تھے۔ حالانکہ کسی پر اہتمام اور الزام لگانے کے لئے اس کا اس کے حقیقہ کے مطابق ہونا کوئی ضروری نہیں اس کے علاوہ اس مذکورہ بالا اقتباس میں اس کا جواب بھی آ گیا کہ شیعوں کی طرف سے تو یہ اعتراض کیا گیا تھا کہ شیخ صاحب اپنے آپ کو انبیاء سے افضل قرار دیتے ہیں۔ ظاہر ہے یہ بات تو ان کی طرف سے کی جاسکتی تھی۔

بہر حال مذکورہ بالا اقتباس کو پڑھ کر آپ کی استقامت کی شان نظر آتی ہے کہ ایک ایسا مطلق العنان بادشاہ، جس کے یہاں انسانی جان کی مکھی پچھر سے بھی زیادہ اہمیت نہ ہو، اور جس کو پوری طرح آپ سے متعز اور بددل کر دیا گیا ہو۔ اس کے سامنے خوف زدہ ہو کر جائے معذرت خواہانہ رویہ اختیار کرنے کے، آپ نے جس طرح اس کو کھرے کھرے الفاظ میں بے خوف ہو کر بڑے بے باکانہ طریقہ سے حق کا پیغام سنایا ہے اور شیروں کی طرح گرجتے ہوئے اس کے چہیتے وزیر اعظم کی جس طرح اشاروں اور کنایوں میں خبر لی ہے۔ وہ آپ جیسے عمر بن الخطاب کے بہادر اور جری سپوت ہی کی ہمت تھی۔

اس سے بھی زیادہ آپ کے استقلال اور الواعزمی کا مظاہرہ اس وقت دیکھنے میں آیا جب بادشاہ نے آپ سے سجدہ کے لئے کہا تو آپ نے ناراض ہو کر فرمایا کہ میں نے سوائے خدا کے کسی کو نہ آج تک کبھی سجدہ کیا ہے اور نہ کبھی کسی کو سجدہ کرونگا۔ ایسی بڑی بات مجھ سے کبھی نہ کہنا! ایسی نازک صورت حال دیکھ کر اس وقت کے مفتی ملا عبدالرحمن جو اس وقت دربار میں موجود تھے اور حضرت کے نہایت عقیدت مند اور معتقد تھے انہوں نے شرعی حکم بیان کرتے ہوئے حضرت امام ربانی سے کہا کہ چونکہ جان چھانا فرض ہے اس لئے میں فتویٰ دیتا ہوں کہ اس وقت آپ پر بادشاہ کو سجدہ کرنا ضروری ہو گیا ہے۔

لیکن اس پیکر استقامت نے مفتی صاحب کے فتوے کو رد کرتے ہوئے فرمایا ”ملا یہ فتویٰ تمہارے لئے ہے میرے لئے نہیں۔ ہزار ہا انبیاء اور ان کے صحابہ نے راہ خدا میں اپنی جانیں قربان کر دیں ہیں، میں بھی ان کی سنت پر عمل کرتے ہوئے اپنی جان راہ خدا میں قربان کر دوں گا لیکن کسی غیر خدا کو سجدہ کبھی نہیں کرونگا۔ (روضۃ القیومیہ ۳۱۳)

اسی طرح جمالیگر کا پینا شاہ جہاں آپ سے بڑی ارادت و عقیدت رکھتا تھا اس نے افضل جان اور مفتی عبدالرحمن کو چند فقہ کی کتابیں دیکر آپ کے پاس یہ پیغام لے کر بھیجا کہ سلاطین کے لئے سجدہ تعظیماً جائز ہے اگر آپ بادشاہ کو سجدہ کر لیتے تو میں ضمانت دیتا ہوں کہ آپ کو بادشاہ سے کسی قسم کی کوئی تکلیف نہیں پہنچے گی لیکن آپ نے انکی بھی درخواست کو ٹھکراتے ہوئے فرمایا کہ یہ رخصت ہے جبکہ عزیمت یہ ہے کہ اللہ کے سوا کسی کو سجدہ نہ کیا جائے۔ (بحرہ المرجان فی آثار ہندوستان غلام علی آزاد بلگرامی ۳۹)

حضرت امام ربانی کے عزم و استقامت کا وصف ہمیں آفتاب نصف النہار کی طرح چمکتا ہوا نظر آتا ہے جب ہم دیکھتے ہیں کہ آپ کی الواعزمی اور استقامت کے آگے شہنشاہ جمالیگر ہتھیار ڈال دیتا ہے اور

بجدہ کرنے کا مطالبہ ترک کر کے کہتا ہے کہ شیخ اگر سجدہ نہیں کرتے تو نہ کریں صرف سر کو جھکا لیں ان کے لئے اتنا ہی کافی ہے۔ لیکن امام ربانی بادشاہ کے اس مطالبہ کو بھی جب تسلیم کرنے سے انکار کر دیتے ہیں تو پھر وہ یہ طریقہ اختیار کرتا ہے کہ چند آدمیوں کے ذریعہ زبردستی آپ کے سر کو جھکانے کی کوشش کرتا ہے لیکن اس کو وہ استقامت کو سر کرنے کی یہ کوشش بھی جب اس کی ناکام ہو جاتی ہے تو پھر وہ تیسرا اور آخری طریقہ یہ اختیار کرتا ہے کہ آپ کو ایک چھوٹے دروازہ کے ذریعہ اپنے دربار میں بلاتا ہے تاکہ دروازہ چھوٹا ہونے کے باعث آپ کا سر خود بخود جھکے گا۔ اور اس طرح میرے حکم کی خود بخود تعمیل ہو جائیگی کیونکہ وہ کہتا تھا کہ اگرچہ مجھے انے شرم آ رہی ہے لیکن چونکہ میری زبان سے نکل گیا ہے لہذا اب اس حکم کی تعمیل ضروری ہے کیونکہ آج تک ایسا نہیں ہوا کہ میرا حکم کبھی ٹلا ہو۔ لیکن شاید اس کو پتہ نہ تھا کہ اس کا حکم ٹل سکتا ہے لیکن یہ وہ استقامت کا کوہ ہمالیہ ہے جو اپنی جگہ سے ہل نہیں سکتا۔ اور دنیا نے دیکھا کہ ایسا ہی ہوا جب آپ اس قد آدم سے چھوٹے دروازے میں داخل ہونے لگے تو آپ نے پہلے اپنا قدم مبارک اندر داخل کیا اور سر اقدس کو پچھلی طرف جھکا کر اندر داخل ہو گئے (روضۃ القیومیۃ ص ۳۱۵) اور اس طرح عزم و استقامت کی ایک نئی اور نرالی داستان آپ نے تاریخ میں رقم فرمادی۔ درویش لاہوری علامہ اقبال اسی ادائے دلبری پر بے اختیار پکار اٹھے :

گردن نہ جھکی جس کی جاگیر کے آگے  
اس کے نفس گرم سے ہے گرمی احرار  
وہ ہند میں سرمایہ ملت کا نگہبان  
اللہ نے بروقت کیا جس کو خبردار

حضرت امام ربانی کے اس دور کے بعض سوانح نگار دربار جاگیر میں رونما ہونے والے ان تاریخی واقعات اور حضرت امام ربانی کے ان استقامت کے ایمان افروز اور روح پرور مظاہروں کا انکار کرتے ہیں حالانکہ روضۃ القیومیۃ میں تفصیل کے ساتھ بیان کردہ ان واقعات کے انکار کی بظاہر کوئی معقول وجہ نظر نہیں آتی۔ عقل و نقل ان واقعات کی صداقت پر شاہد و گواہ ہیں۔ یہی وجہ ہے کہ سینکڑوں سال گذر گئے نہ سلف و خلف میں سے کسی نے انکا انکار کیا اور نہ ہی کسی بڑے سے بڑے مورخ کو کسی دور میں بھی ان واقعات کے خلاف لب کشائی کی ہمت ہوئی۔

بہر حال حضرت امام ربانی نے جمائگیر کے سامنے جس استقامت کا مظاہرہ فرمایا ہو سکتا ہے بادشاہ آپ کی ان تمام باتوں کو نظر انداز کر دیتا کیونکہ اس کے بعض خاص مصاحبین جو حضرت کے خاص مریدین میں سے تھے انہوں نے اس کے دل میں آپ کی دینی علمی اور روحانی عظمت بٹھائی ہوئی تھی۔ ادھر آپ کی شرق و غرب میں شہرت اور مقبولیت کا خوف بھی اس کے دل میں موجود تھا اس لئے ہو سکتا ہے کہ وہ یہ سب کچھ برداشت کر لیتا اور آپ کے خلاف کوئی اقدام نہ کرتا۔ لیکن اس کے وزیر اعظم آصف جاہ نے یہ آخری موقع ہاتھ سے نہ جانے دیا اور بادشاہ کو یہ کہہ کر بھڑکایا کہ شیخ نے اپنا قدم پہلے دروازہ میں داخل کرنے کے اشارہ کر دیا ہے کہ یہ آپ کے تحت و سلطنت کو اپنے قدموں سے روند دیکھا لہذا انکو قید کر دیا جائے (روضۃ القیومیۃ ۵۷-۳) جبکہ اس سے پہلے وہ بادشاہ کو خبردار کر چکا تھا کہ فوج میں شیخ کا اثر و سون بڑھ گیا ہے اور اس کے کہنے پر بادشاہ نے اس سے قبل فوج میں جو آپ کے معتقد جرنلز تھے ان کا مختلف علاقوں میں تبادلہ بھی کر دیا تھا۔ بہر حال آصف جاہ کے کہنے اور بھڑکانے پر بادشاہ نے آخر کار آپ کی قید کے احکامات جاری کر دیئے۔ اور آپ کو قلعہ گولیاری کے اندر قید کر دیا گیا۔

آپ کے عزم و استقامت کا سلسلہ یہاں پر آکے ختم نہیں ہو جاتا بلکہ قلعہ گولیاری کی قید میں آپ کا وصف استقامت نئی اور نرالی شان کے ساتھ جلوہ سماں نظر آتا ہے۔ کون ایسا شخص ہو گا جو سلاخوں کے پیچھے جانے میں بھی کیف و سرور محسوس کرے، ہاں وہ یہی مرد خود آگاہ ہے جو اس قید کو اپنے محبوب کی رضا سمجھ کر اس میں بھی کیف و لذت محسوس کر رہا ہے۔ اور اپنے ایک مرید اور معتقد کو اس صورتحال پر تسلی دیتے ہوئے تحریر فرماتا ہے کہ :

”جہنائے محبوب اس کی وفا سے بھی زیادہ لذت بخش ہے۔ جلال کو جمال سے زیادہ سمجھیں اور ایلام کو انعام سے زیادہ تصور کریں کیونکہ جمال و انعام میں محبوب کی مراد کے ساتھ اپنی مراد بھی شامل ہو جاتی ہے جبکہ جلال و ایلام (تکلیف رسائی) میں صرف محبوب کی مراد ہوتی ہے۔“ (کتوب امام ربانی ۲/۳)

یہ بھی استقلال کی کیا نرالی شان ہے کہ اس جہاں اور تکلیف پر بجائے شکوہ کرنے کے یہ مرد قلندر اس کو اپنے رب کی تربیت کا ایک انداز سمجھ کر اور اس کو بے شمار روحانی مراتب اور مدارج کے حصول کا ذریعہ قرار دیکر اس پر اپنے رب کے حضور شکر جلالا رہا ہے۔ چنانچہ میر محمد نعمان کے نام اپنے ایک مکتوب

میں آپ یوں ارشاد فرماتے ہیں :

”اگر قید خانہ میں نظر بند نہ ہوتا تو ایمان شہودی کے تنگ کوچہ سے کبھی نہ گذرتا۔ غلامی خیال اور مثال کے کوچوں سے کبھی نہ نکلتا۔ بے تنگی بے ناموسی کے خوشگوار شرم اور خواری و سوائی کے مزے داہر مرے کبھی نہ چکھتا، خلقت کی ملامت اور طعن کے جمال کا لطف کبھی نہ اٹھاتا۔ تضرع و التجا امانت استغفار اور انکسار کی حقیقت کو کبھی حاصل نہ کر سکتا۔ اور اللہ کی شانِ شہدیت یعنی اس لی بے پرواہی اور بے نیازی کی شان کو جو عظمت و کبریائی کے پردوں میں چھپی ہوئی تھی کبھی نہ دیکھ سکتا۔ اللہ کا شکر ہے جس نے جفا کے وقت مجھے عزت سے رکھا۔ خوشی غم رنج اور تکلیف کے وقت شکر کی توفیق دی۔“ (روضۃ القیومیہ ج ۱ ص ۳۱۸)

- بادشاہ نے صرف قید و بند پر ہی اکتفا نہیں کیا بلکہ آپ کا گھر بار مال و اسباب سب کچھ ضبط کر لیا لیکن اس کے باوجود آپ کے صبر و استقامت کا عجیب عالم ہے کہ سب کچھ لوٹ لینے والے کو دشمن سمجھنے کے بجائے اسے محبوب سمجھ رہے ہیں اور نہ صرف یہ کہ خود اپنی زبان سے اس کی برائی نہیں کر رہے بلکہ دوسروں کو بھی اس کو برا بھلا کہنے اور اس کو نقصان پہنچانے سے منع فرما رہے ہیں چنانچہ میر محمد نعمان کو اپنے ایک مکتوب میں نصیحت کرتے ہوئے فرماتے ہیں۔

”پس اس شخص کی برائی چاہنا اور اس کے ساتھ جگونا محبوب کی محبت کے برخلاف ہے کیونکہ وہ شخص درمیان میں صرف محبوب کے فعل کا آئینہ ہے اور کچھ نہیں۔ وہ لوگ جو آزار کے درپے ہیں باقی خلائق کی نسبت فقیر کی نظروں میں محبوب دکھائی دیتے ہیں۔ آپ دوستوں سے کہہ دیں کہ سینہ کی سنجیوں کو دور کریں اور ان لوگوں کے ساتھ جو آزار کے درپے ہیں دشمنی اور بگاڑ نہ کریں۔ بلکہ انہیں چاہیے کہ ان کے فعل سے لذت حاصل کریں۔ (دفتر سوم مکتوب ۵)

اور دیکھئے اپنے بچوں کو کس خوبصورت انداز سے ان چیزوں کے لٹ جانے پر صبر و استقامت کا

درس دے رہے ہیں

”حویلی و سرائے و کتواں و باغ اور کتابوں اور دوسری تمام اشیاء کا غم سہل ہے ان

میں سے کوئی چیز تمہارے وقت کی مانع نہیں ہونی چاہیے اور حق تعالیٰ کی مرضی کے سواء تمہاری کوئی مرضی نہیں ہونی چاہیے۔ اگر ہم مر جاتے تو یہ چیزیں بھی چلی جاتیں اگر ہماری زندگی میں ہی چلی گئیں تو کوئی فکر نہ کریں۔ اولیاء نے تو ان کو اپنے اختیار سے چھوڑا ہے ہم حق تعالیٰ کے اختیار سے ان امور کو چھوڑیں گے اور شکر جلالیں گے تو امید ہے مخلصین (بفتح اللام) میں سے ہو جائیں گے۔

(مکتوب ۲۲ دفتر سوم)

**انعامات استقامت:** جوگ ابتلاء و آزمائش میں صبر و استقامت کا مظاہرہ کرتے ہیں اللہ تعالیٰ ان کو اپنے بے پایاں انعامات و اکرامات سے سرفراز فرماتا ہے۔ یہی وجہ ہے کہ حضرت امام ربانی نے اس دور ابتلاء میں صبر و استقامت کا دامن ہاتھ سے نہیں چھوڑا تو رب کی طرف سے بھی ان کو بڑے بڑے انعامات سے سرفراز کیا گیا۔ اور چونکہ آپ کا صبر و استقامت بھی بے مثل و بے مثال تھا اس لئے رب نے اس پر آپ کو جن انعامات سے نوازا وہ بھی بے مثل و بے مثال تھے کچھ انعامات تو روحانی مدارج اور مقامات کی بلندی اور جہل میں بہت سے قیدیوں کی اصلاح کی صورت میں تھے جس کا ذکر آپ کے ایک مکتوب کے حوالے سے گذشتہ اوراق میں گذرا دوسرا انعام یہ تھا کہ چونکہ آپ اتباع سنت کا بہت اہتمام فرمایا کرتے تھے اس لئے قلعہ گوالیار کی قید کے ذریعے حضرت یوسف علیہ السلام کی سنت قید اور آنحضرت صلی اللہ علیہ وسلم کے شعب ابی طالب میں محصوری کی سنت کا اتباع کرا کے اس کی فضیلتوں اور برکتوں سے بھی آپ کو سرفراز کر دیا گیا۔

**رہائی:** حضرت امام ربانی کو گرفتار کرنے والا خود آپ کی عقیدت و محبت کا کیسے گرفتار بن گیا اور آپ کو رہا کرنے پر کیسے تیار ہوا یہ بھی ایک عجیب اور حیرت انگیز داستان ہے۔ روضۃ القیومیہ میں حضرت خواجہ محمد احسان رحمۃ اللہ تعالیٰ علیہ ان تاریخی حقائق سے پردہ اٹھاتے ہیں آپ کی تحقیق کے مطابق ہندوستان کے اہم عمائدین سلطنت مثلاً خان خانان، خان اعظم، سید صدر جہاں، اسلام خان، مہابت خان، مرتضیٰ خان، قاسم خان، تربیت خان، خان جہاں لودھی، سکندر لودھی، حیات خان دریا خان وغیرہ حضرت امام ربانی کے مرید تھے۔ وہ سب اس صورتحال پر سخت افسردہ اور مشتعل تھے انہوں نے بذریعہ خط و کلمات آپس میں مشورہ کر کے بادشاہ سے جنگ کی تیاریاں شروع کر دیں۔ بدخشان، خراساں اور توران کے

حکمران جو حضرت امام ربانی کے معتقدین میں سے تھے ان کو بھی اپنے ساتھ ملا لیا اور اس پوری مہم اور آپریشن کا نگران سب نے بالاتفاق مہلت خان کو مقرر کیا اور ہر چار طرف سے فوجیں کابل پہنچانی شروع کر دیں۔ خزانوں کے منہ اس مہم کے لئے کھول دیئے جب مہلت خان کے پاس فوج کافی تعداد میں جمع ہو گئی تو اس نے کھل کر بغاوت کا اعلان کر دیا خطبے اور سکوں سے بادشاہ کا نام نکال دیا۔ یہ خبر جب بادشاہ کے پاس پہنچی تو وہ گھبرا گیا اور ایک لشکر جرار لیکر مہلت خان کا مقابلہ کرنے کے لئے کابل کی طرف روانہ ہو گیا اس کے روانہ ہوتے ہی پیچھے سے ہندوستان کی فوج کا کمانڈر انچیف بالخصوص قلعہ کانگراں جو وزیر آصف جاہ کا بھائی تھا وہ سب خدا کی قدرت سے حضرت امام ربانی کے معتقد ہو گئے اور انہوں نے بھی بغاوت کر دی اور حضرت امام ربانی کی خدمت میں حاضر ہو کر عرض کیا کہ تخت شاہی آپ کے لئے حاضر ہے اس پر تشریف فرما ہو کر عنان حکومت سنبھالئے۔ تاریخ میں ایسی مثالیں تو ہزاروں ملتی ہیں کہ تخت و تاج کے حصول کی خاطر انسانوں کے سروں کے مینا بنائے جاتے ہیں، انسانی خون کی ندیاں بيمادی جاتی ہیں اپنے چیتوں اور پیاروں کو تہ تیغ کرنے سے بھی گریز نہیں کیا جاتا لیکن تاریخ ایسی مثال پیش کرنے سے قاصر ہے کہ تخت و تاج لا کر پیش کیا جا رہا ہو لیکن ایک درویش خدا مست، اس کو پایہ حقارت سے ٹھکرا دیتا ہو۔ یہ مثال صرف تاریخ میں ایک ذات نے قائم کی جس کا نام امام ربانی مجدد الف ثانی ہے۔

آپ نے فرمایا مجھے سلطنت کی کوئی آرزو نہیں، خبردار یہ بغاوت ختم کرو اور اپنے بادشاہ کے مطیع بن کر رہو میری فکر نہ کرو، میرے پیش نظر ایک بڑا اہم کام ہے جس کی خاطر میں نے خود اس نظر بند کی کو برضاء و رغبت قبول کیا ہے۔ میرا کام جب مکمل ہو جائیگا تو میں خود رہا ہو جاؤنگا۔ آپ کا یہ حکم سن کر یہاں کے امراء بغاوت سے باز آگئے اور انہوں نے حضرت کا یہ حکم نامہ مہلت خان کو بھی روانہ کر دیا لیکن آپ کا حکم نامہ پہنچنے سے پہلے بادشاہ اپنا لشکر لیکر دریائے جہلم پر پہنچ چکا تھا۔ جہاں دوسرے کنارہ پر مہلت خان نے جنگی حکمت عملی اختیار کرتے ہوئے اپنے لشکر کو دکھانے کے لئے تیز تر کر دیا۔ اور بہت تھوڑے سے سوار اپنے ہمراہ رکھے یہ صورتحال دیکھ کر بادشاہ کے لشکر میں حضرت امام ربانی کے جو مرید تھے انہوں نے مہلت خان کے اشارے پر مہلت خان پر فوری بغیر تیاری کے بادشاہ سے حملہ کروا دیا مہلت خان میدان چھوڑ کر بھاگا بادشاہ نے اس کا پیچھا کیا جہاں دور جا کر مہلت خان کے سارے لشکر نے بادشاہ کو اپنے گھیرے میں لیکر اس کو گرفتار کر لیا۔ وزیر آصف جاہ ابھی باقی لشکر کو تیار کرنے میں لگا ہوا تھا کہ

اچانک جب اس کو بادشاہ کی گرفتاری کی خبر ملی تو اس کے پیروں تلے زمین نکل گئی۔ آخر لاپرواہ و مجبور ہو کر مہلت خان سے اس نے بھی اور بادشاہ نے بھی معافی مانگی اور کہا کہ ہم سے یہ گستاخی سرزد ہو گئی ہم اس پر سخت نادم ہیں اور توبہ کرتے ہیں۔ بادشاہ ابھی ان کی قید میں تھا کہ اتنے میں خان خاناں کی طرف سے حضرت امام ربانی کی ہدایت پر مشتمل خط مہلت خان کے پاس پہنچ گیا جس میں حضرت امام ربانی کا یہ حکم لکھا ہوا تھا کہ بغاوت ختم کرو اور بادشاہ کی اطاعت کرو۔ مہلت خان نے اپنے مرشد کے حکم پر فوری عمل کرتے ہوئے بادشاہ کو اسی وقت رہا کر دیا۔ اس کو تخت پر بیٹھا کے اس کے آگے دست بستہ کھڑے ہو کر سوائے سجدہ کے سارے شاہی آداب اس کے سامنے مجالیا اور اپنے مرشد کا حکم اس کو دکھا کر اپنی اس غلطی کی اس سے معذرت طلب کی، بادشاہ نے اسے معاف کر دیا اور حضرت امام ربانی کی رہائی کا حکم دیکر کشمیر کی سیر کے لئے روانہ ہو گیا۔

اس داستان کا یہ ہے وہ اہم موڑ جس نے بادشاہ کے دل کی دنیا بدل کر رکھ دی اس لمحہ وہ یہ سوچنے پر مجبور ہو گیا کہ جس کے لئے مجھے بتایا گیا تھا کہ یہ تمہاری سلطنت کے لئے خطرہ ہے وہ تو میری سلطنت کو تحفظ دے رہا ہے بلکہ میرے ہاتھ سے نکلی ہوئی سلطنت مجھے واپس لوٹا رہا ہے۔ لہذا لوگوں نے جو مجھے اس کے خلاف بھڑکایا تھا صحیح نہیں تھا بلکہ یہ واقعی ایک اللہ کا سچا بندہ اور ولی کامل ہے۔ یہاں سے اس کی حضرت امام ربانی سے عقیدت و محبت کا دور شروع ہوتا ہے۔ اس نے آپ کی فوری رہائی کا حکم دیا لیکن وزیر آصف جاہ اپنی بدباطنی سے باز نہیں آیا اور بادشاہ کے اس حکم کی تعمیل میں قصد ادریکر تارہا۔ اللہ تعالیٰ کو ابھی بادشاہ کے دل میں حضرت امام ربانی کی مزید عظمت بٹھانی مقصود تھی اس لئے اس کو کئی قسم کی مہلک ہمداریوں میں مبتلا کر دیا اور خواب میں اس کو بتا دیا گیا کہ ان ہمداریوں سے تمہاری نجات صرف امام ربانی کی دعا پر موقوف ہے اسی طرح یہ بھی اس کو دکھایا گیا کہ ساری سلطنت کا قیام اور بقاء بھی صرف انہی کی توجہ پر موقوف ہے۔ چنانچہ بادشاہ نے آپ کو کھلوا لیا کہ آپ میری خطاؤں سے درگزر فرمائیں اور لشکر میں یہاں میرے پاس تشریف لے آئیں۔ اس کے جواب میں آپ نے بادشاہ کو لکھ کر بھیج دیا کہ میرا آنا چند شرطوں پر موقوف ہے اگر تمہیں وہ شرطیں منظور ہوں تو میں آؤنگا ورنہ نہیں جن میں سے پہلی شرط یہ ہے کہ دربار میں سجدہ کرنے کی رسم ختم کی جائے۔ دوسری شرط یہ ہے کہ ہندوستان میں جہاں جہاں مسجدیں گرائی گئی ہیں وہ دوبارہ تعمیر کی جائیں تیسری شرط یہ ہے کہ گائے کے فحشہ پر سے



پابندی ختم کی جائے ہر گاؤں اور قصبہ میں گائیں ذبح کی جائیں۔ بلکہ تم خود اپنے ہاتھ سے ذبح کرو چوتھی شرط یہ ہے کہ تمام سرکاری عملہ علماء کرام میں سے لیا جائے۔ پانچویں شرط یہ ہے کہ شریعت کے احکامات ملک میں فوراً نافذ کئے جائیں۔ چھٹی شرط یہ ہے کہ کافروں سے جزیہ وصول کیا جائے ساتویں شرط یہ ہے کہ تمام قیدی رہا کئے جائیں۔

بادشاہ پہلے ہی آپ کا معتقد ہو گیا تھا اور اپنی ہماری کے متعلق خواب دیکھنے کے بعد وہ مجبور ہو گیا کہ آپ کی شرائط منظور کر کے فوراً آپ کو اپنے پاس بلا لے تاکہ آپ کی دعا سے صحت اور شفا حاصل کر سکے۔ چنانچہ اس نے آپ کی تمام شرائط قبول کرتے ہوئے آپ کو لانے کے لئے اپنے اہم امراء اور وزرا کو آپ کی خدمت میں گوالیار روانہ کر دیا۔ وہ امراء گوالیار پہنچے اور یہاں سے نہایت احترام اور تعظیم کے ساتھ آپ کو اپنے ہمراہ لیکر کشمیر کی طرف چل دیئے راستہ میں جہاں جہاں سے آپ کا گذر ہوتا گیا وہاں مساجد اور مدرسے تعمیر ہوتے گئے اور شرعی انتظامیہ مقرر ہوتی گئی۔ راستہ میں جب آپ سرہند شریف پہنچے تو آپ کا وہاں والمانہ استقبال کیا گیا۔ آپ نے خود فرمایا کہ آج خوشی کا دن ہے لہذا آج خوب کثرت سے درود شریف پڑھو اور خوشیاں مناؤ۔ سرہند شریف چند روز قیام فرمانے کے بعد آپ کشمیر میں خیمہ زن لشکر شاہی کی طرف روانہ ہو گئے۔ جب آپ کشمیر پہنچے تو بادشاہ نے اپنے وزراء کو آپ کے استقبال کے لئے بھیجا۔ آپ جب اس کے پاس آئے تو وہ دست پر پڑا ہوا تھا اس نے آپ سے دعا کی درخواست کی آپ نے فرمایا تمہاری شفا شرعی احکام کے نفاذ میں موقوف ہے اس نے کہا کہ آپ کی تمام شرائط میں منظور کر چکا ہوں۔ آپ نے وضو کے لئے پانی طلب کیا تاکہ وضو کر کے اور نماز ادا کر کے بادشاہ کے لئے شفا کی دعا کریں۔ جب وضو کے لئے پانی لایا گیا تو وہ سونے کے لوٹے میں تھا۔ آپ نے فرمایا اسلام میں سونے چاندی کے برتنوں کا استعمال حرام ہے۔ بادشاہ نے کہا کہ حرام کسے کہتے ہیں۔ آپ نے فرمایا حرام اسے کہتے ہیں جسے اللہ اور اس کے رسول صلی اللہ علیہ وسلم نے منع فرمادیا ہو۔ بہر حال پھر دوسرے لوٹے میں آپ کے لئے پانی لایا گیا آپ نے وضو فرمایا اور نماز ادا کی۔ نماز سے فارغ ہو کر آپ نے بادشاہ سے فرمایا کہ میں تمہاری شفا کے لئے اللہ سے دعا کرتا ہوں۔ تم اللہ تعالیٰ کے سامنے گڑگڑا کر روؤ تاکہ حق تعالیٰ تم پر رحم فرمائے۔ بادشاہ نے کہا مجھے تو رونا نہیں آرہا۔ ہاں البتہ اللہ کے سامنے عاجزی سے کھڑا ہو جاتا ہوں۔ چنانچہ اس کے بعد حضرت امام ربانی کے ہاتھ اللہ کی بارگاہ میں دعا کے لئے اٹھ گئے۔ اللہ

تعالیٰ اپنے پیاروں کے ہاتھوں کو خالی کبھی نہیں لوٹاتا اس اللہ کے مقبول بندے نے جو مانگا اللہ نے وہ ہی دے دیا اور بادشاہ کو ہماری سے اسی وقت شفا عطا فرمادی۔ بادشاہ جو پہلے ہی آپ کا معتقد ہو گیا تھا آپ کی عقیدت و عظمت سے سرشار ہو کر مودب ہو کر آپ کے سامنے بیٹھ گیا۔ حضرت امام ربانی نے اس پر خصوصی نگاہ کرم فرمائی اور اسکو اپنا مرید بنا لیا۔

اس کے بعد حضرت امام ربانی سے اس نے جو وعدہ کیا تھا اسکو پورا کرتے ہوئے اس نے اپنی مملکت کے تمام شہروں، قصبوں اور دیہاتوں میں مساجد اور مدارس بنانے، قاضی اور محتسب مقرر کرنے، اور اسلامی قوانین کے نفاذ کے احکامات جاری کر دیئے، دربار شاہی کے دروازے پر خود اپنے ہاتھ سے گائے ذبح کی اور اس کے گوشت کے کباب بنا کر وزیروں سمیت سب نے کھائے۔ ایک مسجد شاہی دربار کے سامنے ہوئی گئی۔ جس میں حضرت امام ربانی کی امامت کے اندر بادشاہ نے خود نماز ادا کی۔ الغرض کفر و شرک اور باطل نیست نابود ہوا اور شریعت مصطفوی اور سنت نبوی کا بول بالا ہوا اور اسلام کا پرچم بلند ہو گیا۔

**تساح:** اس موقع پر حضرت امام ربانی کے بعض عصر حاضر کے سوانح نگاروں کو کچھ تساح ہو گئے لیکن ہم نے روضۃ القیومیہ سے جو تفصیلی حقائق درج کئے ہیں وہ ان غلط فہمیوں کو دور کرنے کے لئے کافی ہیں۔

**پہلا تساح:** بعض سوانح نگار حضرات نے یہ لکھا ہے کہ ”رہائی سے پہلے حضرت مجدد نے جمائگیر کے سامنے بعض شرائط رکھی جب جمائگیر نے یہ شرائط منظور کیں تو آپ باہر آئے، صحیح نہیں۔ شرائط کیسی، وہاں تو ظلم و ستم سے رہائی ایک اہم مسئلہ تھا۔“ اس غلط فہمی کا جواب آگیا کہ امراء سلطنت اور عمائدین ریاست کی بغاوت، خود بادشاہ کا قید ہو جانا، پھر حضرت امام ربانی کے حکم پر اس کی رہائی، پھر ہماری سے نجات کا حضرت کی دعا پر موقوف ہونا۔ یہ سب وہ عوامل ہیں جنہوں نے جمائگیر کے دل کو بدل دیا اور حضرت کی تمام شرائط ماننے پر اس کو مجبور کر دیا۔ اگرچہ شروع میں وہ ظلم و ستم پر آمادہ تھا لیکن بعد میں وہ حالات پیدا ہو گئے تھے کہ حضرت امام ربانی اس کے اسیر نہیں تھے بلکہ وہ ظاہری اور باطنی، روحانی اور جسمانی طور پر آپ کا اسیر ہو گیا تھا۔ لہذا اب اس کے ظلم و ستم سے آپ کی رہائی کا کوئی مسئلہ نہیں تھا۔ بلکہ حضرت امام ربانی کے دائرہ عظمت اور قید عقیدت سے جمائگیر کی رہائی اہم مسئلہ بن گیا تھا۔ جس کو اس نے اس طرح حل کیا کہ آپ کے سامنے ادب سے دوزانو بیٹھ کر آپ کی ارادت و عقیدت کا

طوق اپنے گلے میں ڈال کر ہمیشہ کے لئے خود کو آپ کی قید میں دے دیا اور ہمیشہ کیلئے آپ کی زلفوں کا اسیر بن گیا۔

دوسرا تساح: بعض حضرات نے اس قید سے رہائی کے بعد لشکر کے ساتھ آپ کے قیام کو ایک جبری نظر بندی قرار دیتے ہوئے آپ کو بے کس و بے بس اور مہجور و لاچار ثابت کرتے ہوئے لکھا ہے کہ ”لشکر میں شیخ کو مجبوراً ہٹا پڑا بادشاہ نے ان کو پانچ سال پابند سلاسل رکھا پھر بدقت تمام اعیان مملکت کی سفارش سے اجازت دی لیکن اس شرط پر کہ سر ہند جا کر مجلسیں نہ جمائیں غلوت میں وقت گزاریں تو ایسا ہی کیا گیا اور اسی خاموشی میں جان عزیز جان آفرین کے سپرد کر دی۔“

ان حضرات کا امام ربانی کے بارے میں یہ انداز فکر حقائق کے منافی ہے کیونکہ اس میں کوئی شک نہیں کہ اس قید سے رہائی کے بعد امام ربانی کا دل لشکر میں رہنے کو نہیں چاہ رہا تھا کیونکہ کون ایسا شخص ہے جس کو کئی سال قید میں رہنے کے بعد اپنا گھر بار اور بال بچے یاد نہ آتے ہوں لہذا اتنا لمبا عرصہ اہل خانہ سے جدا رہنے کے باعث آپ کا فطری رجحان واپس گھر جانے کی طرف ہی تھا لیکن بادشاہ جو آپ کا معتقد اور مرید بن گیا تھا اس نے جس محبت سے اصرار کیا اس کو آپ رد نہ فرما سکے ادھر اس کے ساتھ رہ کر اس کی اصلاح اور ملک میں نظام مصطفیٰ کے نفاذ کی صورت بھی آپ کو اسی ہی میں نظر آئی اس لئے آپ نے دل پر جبر کر کے بادشاہ کی اس استدعا کو قبول فرمایا اور اس کے ساتھ لشکر میں رہ کر اس کی اصلاح فرمائی اور نظام مصطفیٰ کے نفاذ کا اپنا مشن پایہ تکمیل تک پہنچایا۔ اس پر انہی حضرات کی بڑی معتبر کتاب تزک جمالیگری کی یہ عبارت بھی شاہد ہے جس میں خود جمالیگری نے لکھا ہے کہ ”میں نے شیخ کو اختیار دے دیا کہ چاہیں تو سر ہند چلے جائیں اور چاہیں تو میرے پاس رہیں اور ساتھ ہی ان کو خلعت اور ہزار روپے بھی عطا کئے“ جمالیگری کا حضرت کو خلعتیں اور نذرانے عطا کرنا اور آپ کو رہنے اور جانے کا اختیار دینا خود واضح طور پر اس بات کی نشاندہی کر رہا ہے کہ اس کے دماغ سے حضرت کو جبراً قید رکھنے کا خیار نکل گیا تھا۔ اور وہ حضرت کا معتقد ہو کر لجاجت سے آپ کو اپنے پاس رکھنے کی آرزو دل میں رکھتا تھا۔ اس کی تصدیق مخدوم محمد ہاشم ششمی کی اس تحریر سے بھی ہوتی ہے جس میں آپ نے لکھا ہے کہ ”یہاں تک کہ بادشاہ نے جو اس گروہ سے پوری طرح مناسبت نہیں رکھتا تھا آپ کو بلا کر تکلیف دی اور قید کر دیا اگرچہ بعد میں بادشاہ اس کام کی وجہ سے شرمندہ ہوا اور آپ سے معافی چاہی۔ (زبدۃ المقامات ص ۷۸ ۷۹)“

اسی طرح اس کی تصدیق حضرت خواجہ محمد احسان کی عبارت سے بھی ہوتی ہے وہ لکھتے ہیں۔  
 ”بادشاہ کی بیماری جاتی رہی تو بادشاہ نے بڑی منت سماجت سے آنجناب رضی اللہ  
 تعالیٰ عنہ کو اپنے پاس رکھا کیونکہ وہ ڈرنا تھا کہ جب حضرت مجدد الف ثانی رضی  
 اللہ تعالیٰ عنہ اس سے جدا ہو جائیں گے تو وہ ہلاک ہو جائیگا اور اللہ تعالیٰ کی  
 طرف سے بھی حضرت مجدد لشکر میں ٹھہرنے پر مامور تھے تاکہ اہل لشکر کو  
 ہدایت اور ارشاد نصیب ہو اور فوجیوں کی اصلاح کر دی جائے اس واسطے حضرت  
 مجدد کچھ عرصہ وہیں رہے (روضۃ القیومیہ ج ۱ ص ۳۳۹)

دوران سفر جب آپ اپنے وطن سرہند شریف سے گزرے تو اپنے وطن اور گھر بار کی کشش  
 نے ایک بار پھر آپ کو اپنی طرف کھینچا اور آپ نے اسی اپنے طبعی تقاضے سے مجبور ہو کر بادشاہ سے کہا کہ  
 اب مجھے یہیں رہنے دو تو سنئے اس نے کیا جواب دیا۔ خواجہ محمد احسان لکھتے ہیں کہ :  
 ”بادشاہ نے عرض کیا کہ میں جناب سے جدا نہیں ہو سکتا، بہر حال جناب کی خاطر کچھ اور تھوڑا سا عرصہ  
 سرہند شہر میں بسر کر لیتا ہوں چنانچہ چار مہینہ وہ سرہند شہر میں رہا اور اس کے بعد وہ دہلی روانہ ہو گیا اور  
 آنجناب کو بھی اپنے ہمراہ لے لیا۔ (روضۃ القیومیہ ص ۳۵۷)

آخری جو کوشش آپ نے فرمائی اس کا ذکر کرتے ہوئے حضرت خواجہ محمد احسان فرماتے  
 ہیں۔ ”آخر بڑی کوشش کے ساتھ بادشاہ سے رخصت لی بادشاہ نے آپ کے اصرار پر آپ کو وطن جانے کی  
 رخصت دی“ (روضۃ القیومیہ ص ۳۷۱)

اسی کتاب میں خواجہ محمد ہاشم کی برکات الاحمدیہ کے حوالے سے لکھا ہے کہ :  
 ”جہانگیر کے ساتھ حضرت مجدد الف ثانی کا بعض شہروں قبضوں اور گاؤں سے  
 گزرنا حکمت سے خالی نہ تھا کیونکہ وہاں کے باشندے آپ کی خدمت بہرکت میں  
 حاضر ہو کر آنجناب کی نظر کیما اثر کی برکات سے بہرہ ور ہوتے تھے۔ (روضہ  
 القیدیۃ ۳۵۴)

اسی میں آپ کی لشکر کے اندر تبلیغی سرگرمیوں کا ذکر کرتے ہوئے لکھا ہے۔ ”کہ بادشاہی لشکر  
 کے ہزار آدمی حضرت مجدد کے مرید بن گئے اور ہندوانہ لباس اتار کر پائیہ تحقیق سے مشرف ہوئے۔

ہر صبح و شام کم از کم بیس ہزار سے زیادہ آدمی حضرت مجدد الف ثانی کے حلقہ میں حاضر ہوتے“ (روضۃ القیومیہ ص ۳۴۱)

وہاں سے واپسی پر سر ہند میں آپ کی خلوت گزینی کی وجہ خود حضرت امام ربانی کی زبانی بیان کرتے ہوئے لکھا ہے کہ ”بعض محرموں اور متعلقین نے التماس کی کہ آنجناب کے خلوت اختیار کرنے کی کیا وجہ ہے فرمایا کہ اس جہاں سے کوچ کر جانے میں بہت تھوڑا عرصہ رہ گیا ہے اس لئے ضروری ہے کہ سب سے قطع تعلق کر کے تمنائی اختیار کروں اور استغفار میں مشغول ہو جاؤں (روضہ ۳۸۲) باقی ہنگامہ ارشاد خلق، مرید کرنا، سالکوں کو توجہ دینا، خانقاہ کی امامت کرنا حضرت عرودۃ الوہلی معصوم زمانی قیوم ثانی رضی اللہ تعالیٰ عنہ کے سپرد تھا۔ (روضۃ ص ۳۸۲)

**روضۃ القیومیہ کی ان عبارات سے چند باتیں واضح ہو کر سامنے آئیں گیں۔**

(۱) پہلی بات تو یہ ثابت ہو گئی کہ لشکر میں آپ کا قیام اگرچہ اہل و عیال سے طویل جدا ہو گئی کے باعث آپ کے قلب پر گراں تھلکہ آپ کو ایک قید سے کم نہیں لگتا تھا لیکن بادشاہ کے محبت بھرے اور عقیدت سے پداصر اور دینی مصالح کی خاطر آپ نے دل پر پتھر رکھ کے اس کو خود قبول فرمایا تھا۔ مکاتیب شریفہ میں جہاں بھی آپ نے اس قیام کے متعلق اظہار خیال فرمایا ہے وہ آپ کی اسی فطری اور جبلی تقاضوں کا اظہار تھا اس سے یہ معنی اخذ کر لینا کہ بادشاہ کی طرف سے آپ کو پابند سلاسل کر کے آپ کو بالکل لاچار و مجبور اور بے اختیار کر دیا گیا تھا یہ قطعاً درست نہیں، بالخصوص اس صورت حال میں جبکہ بادشاہ کی فوج نے بغاوت کر کے اسی کو گرفتار کر لیا ہو اور حضرت کے حکم پر اسکو رہائی نصیب ہوئی ہو۔ اور اس کے خلاف ہر چار طرف جو بغاوتوں کا سلسلہ شروع ہو گیا تھا وہ حضرت کے حکم سے فرو ہو ا ہو۔ پھر حضرت کی دعاؤں سے اسے ہماری سے نجات نصیب ہوئی ہو ایسی صورت میں اس کی طرف سے ظلماً اور جہماً آپ کو پابند سلاسل کرنے کا تصور ہی نہیں کیا جاسکتا بلکہ اس وقت عقلاً بھی حضرت خواجہ محمد احسان کی بات درست نظر آتی ہے کہ حضرت کو اپنے سے جدا کر کے اسکو اپنی ہلاکت کا خوف تھا اس لئے وہ بلجبت اور منت سماجت کر کے حضرت کو اپنے ساتھ رکھنے پر اصرار کرتا رہا اور حضرت ہر بار اس کی استدعا کو قبول فرماتے رہے۔

(۲) دوسری بات ان مندرجہ بالا عبارات سے یہ بھی ثابت ہو گئی کہ آخر میں خود آپ کے اصرار پر

بادشاہ نے آپ کو جانے کی اجازت دے دی۔ اعیان مملکت کی سفارش پر آپ کو وہاں سے رخصت نہیں ملی۔ اور بھلا وہ شخص جو بادشاہ کا مرشد ہو اور بقول خواجہ محمد ہاشم کشمی جس کی شان یہ ہو کہ اس کے آگے بادشاہ اپنی غلطیوں کی معافی مانگ رہا ہو اور بادشاہ کے دربار میں جس کے اثر و رسوخ کا یہ عالم ہو کہ بقول خواجہ محمد احسان ”دو امیر زادوں کو بادشاہ نے قتل کی سزا سنائی رات کو جب انہیں قتل کے لئے بچایا جا رہا تھا حضرت امام ربانی نے ان کو روکا اور اسی وقت رات کو بادشاہ کے خاص حرم سرا میں جہاں کسی کے جانے کی ہمت نہیں تھی اسے دستک دیکر نہ صرف یہ کہ ان کی قتل کی سزا معاف کرائی بلکہ ان کو بادشاہ کی طرف سے غلعت و انعامات سے سرفراز کروایا۔ ایسی ذات جس کی سفارش پر قتل کے مجرموں کو رہائی ملتی ہو اس کے لئے یہ تصور کرنا کہ وہ کسی کی سفارش کا محتاج تھا اور کسی کی سفارش پر اس کو بدقت تمام رہائی ملی یہ عقل و نقل دونوں کے خلاف ہے۔

(۳) تیسری بات یہ بھی ثابت ہو گئی کہ ایسی اہم شخصیت کو گھر جانے کی اجازت دیتے وقت اس نے کوئی شرط نہیں لگائی مجلسیں نہ سجانے جیسی شرط کا نہ کسی مورخ نے ذکر کیا ہے اور نہ ہی عقلاً یہ ممکن ہے کہ حضرت کے احسانوں میں دبا ہوا آپ کی عظمت و سطوت سے مرعوب شخص یہ جسارت کرے کہ وہ آپ پر کسی قسم کی پابندی عائد کر کے آپ کو رخصت کرے اگر اس کو پابندی عائد کرنی ہوتی تو اس کے ساتھ لشکر میں جب حضرت اس کے ہم سفر تھے تو اس وقت پابندی عائد کرتا جبکہ مندرجہ بالا عبارات سے ثابت ہو چکا ہے کہ لشکر میں دوران سفر ہر روز بیس بیس ہزار کا مجمع آپ کے حلقہ میں ہوتا تھا، جہاں سے آپ گزرتے تھے وہاں بے شمار خلائق آپ سے فیض حاصل کرتی تھی۔ بلکہ قلعہ کانگڑا کی فتح پر وہ خود آپ سے درخواست کر کے آپ کو اپنے ہمراہ قلعہ کانگڑا لیکر گیا وہاں آذان دلوائی نماز و خطبہ ہوا اور بادشاہ نے آپ کے پیچھے نماز ادا کی۔ بھلا جس کی آنکھوں کے سامنے ہزاروں کے مجمع لگ رہے ہوں، محفلیں جم رہی ہوں خود وہ آپ کی اقتداء میں نماز ادا کر کے آپ کی عظمت کا اقرار کر رہا ہو اس کے لئے اپنی طرف سے یہ قیاس کر لینا کہ اس نے حضرت کو گھر میں محفلیں سجانے سے منع کیا تھا۔ یہ بات قرین قیاس نہیں۔

پھر اگر سر ہند میں محفلیں سجانا بادشاہ کے نزدیک اتنا ہی خطرناک تھا اور اس نے اس پر پابندی لگادی تھی تو سوال یہ پیدا ہوتا ہے کہ حضرت خواجہ محمد معصوم رحمۃ اللہ تعالیٰ علیہ نے محفلیں کیسے

سجائیں؟ جبکہ حضرت کی جگہ پر بیٹھ کر ان کا محفلیں سجایا خود حضرت کا محفلیں سجانا دونوں ایک ہی بات تھی اور یہ مندرجہ بالا عبارات سے ثابت ہو چکا ہے کہ حضرت خواجہ محمد معصوم رحمۃ اللہ علیہ نے خوب رشد و ہدایت کا سلسلہ جاری رکھا اور ہنگامہ ارشاد ان کے ذات سے ولادت ہو گیا۔ لہذا ثابت ہو گیا کہ محفلیں نہ سجانے کی شرط بادشاہ کی طرف سے کوئی نہیں لگائی گئی تھی۔ ایسا کہنا ہرگز درست نہیں۔

جہاں تک حضرت امام ربانی کے آخر عمر میں خلوت اختیار کرنے کا مسئلہ ہے تو اس کی وجہ اوپر گزر چکی ہے کہ وصال الہی کا وقت قریب ہونے کی وجہ سے آپ کی توجہ خلق سے ہٹ کر ہمہ تن خالق کی طرف ہو گئی تھی۔ اور یہ کوئی نئی بات نہیں بلکہ بڑے بڑے اولیاء اور انبیاء کی سیرت میں بھی ان کے آخر وقت میں عزلت نشینی اور خلق سے اعراض کی کیفیت ہمیں نظر آتی ہے۔ خود امام الانبیاء سرور دو عالم ﷺ کے آخر وقت میں آپ کی زبان پر یہ کلمات جاری تھے اَللّٰهُمَّ الرَّفِیْقَ الْاَعْلٰی (خدا یا صرف رفیق اعلیٰ مطلوب ہے) یہ الفاظ سن کر حضرت عائشہ صدیقہ رضی اللہ تعالیٰ عنہا نے فرمایا تھا کہ اب آپ ہم لوگوں کو چھوڑ دینگے۔ (صحیح بخاری باب وفات) اس کی تشریح کرتے ہوئے امام ربانی مجدد الف ثانی فرماتے ہیں

”انبیاء عظیم السلام جب دعوت و ارشاد سے فارغ ہو کر عالم بقا کی طرف متوجہ ہو جاتے ہیں اور رجوع الی الخلق کا مقصد جب انکا پورا ہو جاتا ہے تو پھر پورے شوق کے ساتھ ان کی زبان سے ’الرفیق الاعلیٰ‘ کی صدا نکلتی ہے اور وہ مکمل طور پر حق کی طرف متوجہ ہو کر مراتب قرب کی سیر میں مصروف ہو جاتے ہیں۔ (مکتوب ج ۱ ص ۷۲ ۳)

بحر حال وصال الہی کے قریب آپ کا مخلوق سے انقطاع اور عزلت نشینی اختیار کرنا آپ کے ایک بلند اور اعلیٰ مقام کی نشاندہی کرتا ہے جسے بادشاہ کی طرف سے پابندی قرار دیکر جبری ذیباں ہندی کا تاثر دینا حضرت امام ربانی کے مقام عظمت و رفعت کے نہ صرف یہ کہ سراسر منافی ہے بلکہ حقیقت حال کے بھی سراسر خلاف ہے۔

تیسرا تسامح: ان حضرات کا یہ بھی کہنا ہے کہ حضرت مجدد کی گرفتاری اور مہلت خان کی بغاوت کے درمیان (تزک جہانگیری اور مکملہ تزک جہانگیری کی رو سے) تقریباً سات سال کا فرق ہے اس لئے

حضرت مجددی گرفتاری کو مہلت خان کی بغاوت اور جما نگیر کی گرفتاری کا اصل سبب بتانا تاریخی حیثیت سے صحیح نہیں، یعنی مہلت خان نے جو بغاوت کی اور جما نگیر کو گرفتار کیا اس کی اصل وجہ حضرت امام ربانی کی گرفتاری نہیں تھی بلکہ اس کی کوئی اور وجہ تھی۔

ان حضرات کی اس غلط فہمی کا رد بھی روضۃ القومیہ کے بیان کردہ مذکورہ بالا حقائق سے بخوبی ہو گیا کیونکہ اس میں لکھا ہے کہ جب جما نگیر مہلت خان کی قید میں تھا اس وقت خان خانان کا پیغام حضرت کی ہدایات کی صورت میں مہلت خان کے پاس پہنچا کہ بادشاہ کی اطاعت کرو اور بغاوت نہ کرو۔ یہ پڑھتے ہی مہلت خان نے جما نگیر کو آزاد کر دیا اور اپنے مرشد کا حکم سن کر اس کے سامنے مودب ہو کر دربار کے آداب چلا لیا۔

اس سے معلوم ہوا کہ مہلت خان کی بغاوت اور جما نگیر کو قید کرنا حضرت امام ربانی کی قید کے خبر کے کچھ ہی عرصہ بعد وقوع پذیر ہوا ہے۔ اور سات سال کا عرصہ اگر ترک جما نگیری سے ثابت ہوتا ہے تو وہ سراسر غلط ہے۔ مزے کی بات یہ ہے کہ یہی سوانح نگار حضرات لکھ رہے ہیں کہ ترک جما نگیری میں جما نگیر نے کئی سفید جھوٹ بولے ہیں ایک اس نے یہ کہا کہ میں نے شیخ احمد سے سوالات کئے جس کا وہ معقول جواب نہیں دے سکے۔ یہ اس کا سفید جھوٹ ہے حالانکہ امام ربانی نے اس کے ہر سوال کا بڑا معقول جواب دیا اور اس کو خاموش کر دیا تھا اسی طرح اس کا یہ کہنا کہ میں نے ان کو اختیار دیا کہ وہ چاہیں تو یہاں رہیں اور چاہیں تو گھر چلے جائیں اس کو بھی ان حضرات نے جما نگیر کا سفید جھوٹ قرار دیا ہے۔ لہذا ترک جما نگیری جو خود ان حضرات کے قول کی رو سے جھوٹ کا پلندہ ہے اس پر اعتماد کرتے ہوئے ایک ایسی حقیقت کا انکار کرینا جس کے لئے حضرت خواجہ محمد احسان جیسا ولی کامل مورخ یہ فرما رہا ہو کہ میں نے یہ واقعات بڑے معتبر آدمیوں سے سن کر یہاں لکھے ہیں ”یہ ایک انتہائی حیرت انگیز اور تعجب خیز امر ہے۔ جبکہ مکملہ ترک جما نگیری تو شیعہ کا لکھا ہوا ہے جو حضرت امام ربانی کے جانی دشمن تھے۔ وہ کب ایسے حقائق پیش کریں گے جن سے حضرت امام ربانی کی عظمت کا اظہار ہوتا ہو۔ لہذا اس شیعہ کے بیان کردہ حقائق پر اعتبار کرتے ہوئے خواجہ محمد احسان جیسے مورخ کی بات رد کر دینا ہرگز درست نہیں۔ چوتھا تسامح: ان حضرات نے لکھا ہے کہ ”جما نگیر کے لئے یہ کہنا کہ حضرت امام ربانی کا مرید ہو گیا اور حضرت امام ربانی نے اس کے لئے یہ فرمایا تھا کہ اگر اللہ تعالیٰ ہمیں بہشت میں لے گیا تو ہم تیرے



بغیر نہیں جائیں گے۔ یہ باتیں صحیح نہیں اور ان کی کوئی اصل نہیں۔“

روضۃ القیومیہ کی مذکورہ بالا عبارت سے ثابت ہو گیا کہ یہ باتیں بے اصل نہیں۔ بلکہ ان کی روضۃ القیومیہ میں اصل موجود ہے۔ اس کے مرید ہونے کا ذکر تو اوپر گزر گیا جبکہ دوسری بات کا ذکر روضۃ القیومیہ میں اس طرح سے ہے کہ ”بادشاہ گذشتہ گستاخیوں کی بابت بہت شرمندہ تھا ہر روز آپ سے اپنے خاتمہ بالخیر اور مغفرت کے لئے التجا کرتا تھا آپ اس سے فرمایا کرتے تھے کہ خاطر جمع رکھو! میں اس وقت تک بہشت میں داخل نہیں ہوں گا۔ جب تک تمہیں اپنے ساتھ نہ لے لوں گا“ (روضۃ القیومیہ ص ۳۳۸)

جبکہ اس کے مرید ہونے اور آپ کے تخلصین میں شامل ہونے کا ذکر حضرت امام ربانی کے چند اور سوانح نگار بھی کر رہے ہیں۔ جیسے خواجہ محمد معصوم کے مرید خاص محمد امین بدخشی اپنی کتاب مناقب آدمیہ و حضرات احمدیہ (ص ۱۷۲) میں اور جان اے سبحانی اپنی کتاب صوفی ازم میں اس کی تصریح کرتے ہیں۔

اس کے علاوہ تاریخ میں بعض ایسے واقعات آئے ہیں جو اس کے مرید ہونے کی تصدیق کرتے ہیں۔

(۱) مثلاً بادشاہ اپنے سرہند شریف میں قیام کے دوران ایک روز حضرت امام ربانی کے در دولت سے اپنے لشکر گاہ کی طرف واپس آ رہا تھا تو راستہ میں لوگوں کے مکانوں کو دیکھ کر کہنے لگا۔ یہ گھر کیسے بے سلیقہ بنے ہوئے ہیں۔ ہمارے شیخ صاحب کی سواری کی آمدورفت میں بڑی وقت اور پریشانی ہوتی ہوگی لہذا ان مکانوں کو گرا دو چنانچہ اس کے حکم پر اسی وقت مکان گرا دیئے گئے جب حضرت امام ربانی کو اس واقعہ کا علم ہوا تو آپ نے ناراضگی کا اظہار کرتے ہوئے فرمایا کہ ہم فقیر آدمی ہیں ہمیں آمدورفت میں کوئی وقت نہیں ہوتی یہ آپ نے ہماری وجہ سے کیا کر دیا۔ بادشاہ نے آپ کی قلبی رضا کی خاطر تمام مکانوں کے مالکان کو بلا کر ان کے مکانوں کا بھاری معاوضہ ادا کیا تاکہ وہ کسی اور جگہ اچھے سے مکانات بنالیں۔ (روضۃ القیومیہ ص ۳۵۵)

(۲) صاحب مجمع الاولیاء نے جمانگیر کی لڑائی و عقیدت کا ایک واقعہ اور بھی لکھا ہے کہ جمانگیر کشمیر سے واپسی پر ضعیف النفس کے مرض میں مبتلا ہو گیا بڑے بڑے طبیبوں سے علاج کرایا لیکن کوئی

فائدہ نہیں ہوا کسی نے کہا کہ اب اللہ کے کسی ولی کو دکھانا چاہئے چنانچہ حضرت امام ربانی سے درخواست کی گئی آپ تشریف لائے بادشاہ نے آپ سے دعا کی درخواست کی آپ نے فرمایا دعا تو میں ضرور کرونگا لیکن شرط یہ ہے کہ آپ وعدہ کریں کہ اسلام اور شعائر اسلام کی آپ ترویج و اشاعت کریں گے بادشاہ نے کہا کہ گفتن از شماسست و کردن ازما۔ یعنی کہنا تمہارا کام ہے کرنا ہمارا کام ہے۔ آپ نے دعا فرمائی اللہ تعالیٰ نے قبول فرمائی اور اسی رات بادشاہ کا مرض رفع ہو گیا۔ جب سر ہند شریف قریب آیا تو بادشاہ نے کہا کہ شیخ جیو! چونکہ تمہاری دعا سے صحت یابی ہوئی ہے اسلئے کل تمہارے لنگر خانہ سے پرہیز توڑیے چنانچہ دوسرے دن حضرت امام ربانی نے کھانا تیار کر اپنے دونوں صاحبزادوں کے ہاتھ مٹی کے برتنوں میں بادشاہ کو کھانا بھجوا دیا بادشاہ نے کھانا کھایا تو اس کو بہت پسند آیا اس نے آصف جاہ سے کہا کہ ہم نے شیخ جیو کے گھر کا کھانا کھایا بہت مزیدار تھا خاص طور پر مرغ تو بہت ہی اچھا پکایا تھا۔ آدھا کھایا اور آدھا اٹھا کے رکھ دیا ہے پھر کھائی گئے۔ اس کے بعد آصف جاہ کو حضرت امام ربانی کے پاس بھیجا کہ درویشوں کے یومیہ خرچ کے لئے کچھ ہماری طرف سے قبول کر لیجئے۔ آپ نے فرمایا خدا کے در کے بھکاری صرف خدا پر بھروسہ کرتے ہیں۔ (مجمع الاولیاء، علی اکبر چشتی، ۴۴۲ مخطوطہ انڈیا انس لائبریری)

ان واقعات پر ذرا غور کیجئے کہ اپنے شیخ کی عقیدت میں ان کے آرام کی خاطر بے ترتیب مکانوں کا گروا دینا پھر شیخ کی ناراضگی پر ان کے مالکوں کو اس کا معقول معاوضہ دینا۔ ان کے گھر کے کھانے کو بطور تبرک چھا کر رکھ لینا، خانقاہ کے لنگر کے لئے یومیہ وظیفہ پیش کرنے کی استدعا کرنا آپ کے حکم پر ملک میں اسلامی نظام کا نفاذ کرنا پھر بعض مورخین کا حضرت امام ربانی کے مخلصین اور ارادتمندوں میں بادشاہ کی شمولیت اور اس کے مرید ہونے کی صراحت کرنا ان سب چیزوں کے بعد بھی اس کے مرید ہونے میں کیا کسی شک و شبہ کی کوئی گنجائش باقی رہ جاتی ہے؟

عفت و حیاء: آنحضرت صلی اللہ علیہ وسلم کے خصوصی اوصاف و شمائل میں سے عفت و حیاء بھی تھی جس کی کیفیت کو حدیث مبارکہ کے اندر ان الفاظ میں بیان کیا گیا ہے کہ کان رسول اللہ صلی اللہ علیہ وسلم اشد حیاء من العذرائی خدرھا۔ (بخاری) یعنی حضور اکرم صلی اللہ علیہ وسلم پردہ نشین کنواری دوشیزہ سے بھی کہیں زیادہ باحیاء تھے۔ آپ کی آنکھوں سے آپ کی شرم و حیاء کا اظہار ہوتا تھا چنانچہ اس کیفیت کو حدیث مبارکہ میں یوں بیان کیا گیا کہ خافض الطرف نظره الی الارض

اطول من نظره الی السماء (طبقات ابن سعد، ج ۱ ص ۴۲۲) کہ آپ کی نظر مبارک جائے اوپر اٹھنے کے اکثر زمین کی طرف جھکی رہتی تھی۔

نیچی آنکھوں کی شرم حیا پر درود

اونچی بینی کی رفعت پہ لاکھوں سلام

نیچی آنکھوں سے جمال آپ کی شرم و حیا کا اظہار ہوتا تھا وہاں یہ نگاہیں آپ کے کمال عفت و پاکدامنی کا بھی مظہر تھیں۔

حضرت امام ربانی مجدد الف ثانی رضی اللہ تعالیٰ عنہ کا راستہ میں چلتے ہوئے نیچی نگاہیں رکھنا جمال آپ کے اتباع رسول کا تین ثبوت تھا وہاں یہ آپ کے شرم و حیا اور عفت و پاکدامنی کا بھی ایک بہترین شاہکار تھا بلکہ آپ کے اکثر سوانح نگار لکھ رہے ہیں کہ آپ جب سواری پر کہیں تشریف لیجاتے تھے تو دوران سفر اپنے چہرہ مبارک پر کپڑا ڈال لیا کرتے تھے۔ کہ نگاہ کہیں کسی غیر محرم پر نہ پڑ جائے (زبدۃ القامات ۲۸۸) حالانکہ اتفاقاً اگر کسی غیر محرم پر نگاہ پڑ جائے تو پہلی نگاہ معاف ہوتی ہے جیسا کہ حدیث مبارکہ میں آیا ہے کہ ”حضرت جریر بن عبد اللہ نے حضور سے سوال کیا کہ اگر اچانک نگاہ پڑ جائے تو اس کا کیا حکم ہے آپ نے فرمایا فوراً نگاہ پھیر لو۔ (صحیح مسلم) ایک دوسری روایت میں آتا ہے کہ آنحضرت صلی اللہ علیہ وسلم نے حضرت علی کرم اللہ وجہہ سے کہا کہ اے علی! پہلی نظر کے بعد دوسری نظر نہ ڈالنا۔ کیونکہ پہلی نظر تمہیں معاف ہے لیکن دوسری نظر معاف نہیں ہے۔ (سنن ابوداؤد، ترمذی سنن دارمی)

تو چونکہ حضرت امام ربانی رخصت پر عمل نہیں فرماتے تھے بلکہ ہمیشہ عزیمت پر عمل کرتے تھے جیسا کہ آپ نے سجدہ تعظیمی سے انکار کر کے دربار جمانگیر کے مفتی سے فرمایا تھا کہ جاں چنانے کے لئے سجدہ تعظیمی کر لینا یہ رخصت ہے عزیمت نہیں جبکہ ہزاروں صحابہ اور مقبولان الہی نے عزیمت پر عمل کرتے ہوئے اپنی جان اللہ کی راہ میں قربان کر دی لیکن رخصت پر عمل نہیں کیا۔ لہذا میں بھی رخصت پر عمل نہیں کرونگا۔ اسی طرح یہاں بھی اگرچہ پہلی نظر معاف تھی لیکن آپ نے یہاں بھی رخصت پر عمل نہیں فرمایا بلکہ عزیمت پر عمل کر کے اپنے چہرہ مبارک پر رومال ڈال لیا تاکہ اس پہلی نظر سے بھی چ جائیں جو کہ عام مومنین کے لئے معاف ہے اور اس میں مسلمانوں کو رخصت

دی گئی ہے۔

تواضع و انکساری: آنحضرت صلی اللہ علیہ وسلم سے اللہ تعالیٰ نے مسجد اقصیٰ میں تمام انبیاء کی امامت کرا کے، معراج کی رات لامکاں میں اپنے پاس بلا کے، خاتم النبیین اور محبوب رب العالمین کا تاج آپ کے سر پر سجا کر اپنی ساری مخلوقات حتیٰ کہ سارے انبیاء و رسل میں آپ کو سب سے اعلیٰ و ارفع اور افضل و برتر بنا کر مبعوث فرمایا اور قرآن پاک کی آیہ مبارکہ تِلْكَ الرُّسُلُ فَضَّلْنَا بَعْضَهُمْ عَلَىٰ بَعْضٍ مِنْهُمْ مِنْ كَلِمَ اللّٰهِ وَرَفَعَ بَعْضَهُمْ دَرَجَاتٍ میں آپ کی فضیلت کا اعلان عام فرمایا۔ لیکن اس کے باوجود آپ کی تواضع کا یہ عالم تھا کہ آپ فرمایا کرتے تھے ”لا تفضلونی علیٰ یونس بن متی“ کہ مجھے یونس بن متی پر فضیلت مت دیا کرو۔ جب لوگ آپ کے چہرہ انور میں ہیبت حق دیکھ کر لرزہ بر اندام ہو جایا کرتے تھے تو آپ بطور تواضع فرمایا کرتے تھے میں تو ایک عبد ہوں، عام لوگوں کی طرح کھاتا پیتا ہوں ”وَ اَنَا بِنِ امْرَاةٍ كَاثِرَةٌ تَاكُلُ الْقَدِيدَ“ اور میں اس عورت کے پیٹ سے پیدا ہوا ہوں جو خشک گوشت کھایا کرتی تھی۔

اس حسین و جمیل وصف میں حضرت امام ربانی مجدد الف ثانی اپنے نبی رؤف و رحیم کا کامل اتباع کرتے ہوئے نظر آتے ہیں اور اس پر وہ واقعات شاہد ہیں کہ جب آپ نے اپنے مرشد گرامی حضرت خواجہ باقی باللہ رضی اللہ تعالیٰ عنہ سے اکتساب فیض کر کے اپنے باطنی مدارج طے کئے اس کے بعد اپنی خدا داد صلاحیتوں اور رب کے خاص فضل کی بناء پر آپ روحانیت میں اس اعلیٰ و ارفع مقام پر پہنچے کہ آپ کے مرشد بھی بعض روحانی مسائل کے حل کے لئے آپ سے بذریعہ مکتوب استفسار فرمانے لگے تو آپ نے کس طرح تواضع کا اظہار فرمایا۔ اس کا اندازہ آپ کے ان مکاتیب اور آپ کے اس طرز عمل سے بخوبی ہو سکتا ہے جو آپ نے اپنے مرشد کے سامنے روا رکھا۔

تسلیح: اگرچہ بعض سوانح نگار حضرات نے ان کا انکار کیا ہے اور لکھا ہے کہ ”اس قسم کی باتیں زبذہ القامات میں نظر سے نہیں گزریں۔ لہذا ایسی عقیدت مندانه باتیں ایک محقق کے لئے قابل توجہ نہیں اور سوانحی دیانتداری کے سر اسر خلاف ہیں۔“ تعجب ہے کہ زبذہ القامات کی اس سے متعلق عبادات ان سوانح نگار حضرات کی نگاہوں سے اوجھل رہیں، حالانکہ زبذہ القامات اور حضرات القدس میں حضرت

خواجہ باقی باللہ رضی اللہ تعالیٰ عنہ کے مکاتیب مبارکہ کے حوالہ سے بعض مسائل میں آپ کے مرشد حضرت خواجہ باقی باللہ کا آپ سے استفادہ کرنا اور آپ کا اپنے شیخ کی رہنمائی کرنا روز روشن کی طرح چمکتا ہوا نظر آ رہا ہے۔ چند عبارات پیش خدمت ہیں۔ حضرت خواجہ محمد ہاشم کشمیری زبدۃ القامات میں تحریر فرماتے ہیں۔

”اسی طرح حضرت خواجہ باقی باللہ بعض علوم طریقت کی باریکیاں اور ارباب معرفت و تحقیق کے مقامات و درجات کے متعلق بھی استفادہ فرماتے تھے اور جو کچھ حضرت (مجدد) ان امور کے متعلق عرض کرتے وہ آپ کے دل کے اطمینان کا موجب ہوتا اور بہت زیادہ شکر زبان پر لاتے۔“

پھر خواجہ محمد ہاشم اور خواجہ بدر الدین نے حضرت خواجہ باقی باللہ کا وہ تفصیلی مکتوب نقل فرمایا جس میں انہوں نے حضرت امام ربانی سے چند روحانی امور کے متعلق استفادہ فرمایا ہے۔ اس مکتوب گرامی کا ایک اقتباس یہاں نقل کیا جاتا ہے۔ حضرت خواجہ باقی باللہ اپنے مرید حضرت امام ربانی سے اپنے مکتوب گرامی میں استفادہ کرتے ہوئے فرماتے ہیں:

”نیز حضرت فاروق رضی اللہ تعالیٰ عنہ کے مقام پر بھی نظر ڈالیں کہ اس مقام میں داخل ہو کر نزول میں آئے ہیں یا دوسرے راستے سے کنارہ پر آئے ہیں۔ ممکن ہے انکا اس مقام میں برقرار نہ رہنا مخلوقیت فوق نقطہ کے سبب سے ہے۔ آپ اللہ واسطے عنایت فرما کر اچھی طرح تفتیش فرمائیں۔ مجھے اس بات کے معلوم کرنے کا بہت انتظار ہے۔ دوسری گزارش یہ ہے کہ فنائے بعثیت کے بارے میں بھی توجہ فرمائیں کہ یہ مقام فنا فی اللہ سے الگ کوئی مقام رکھتی ہے یا اس ہی مقام میں داخل ہونے پر اس کا انحصار ہے۔ آخ۔ باقی حالات اس عاجز کے آپ کو خوبی معلوم ہیں اس لئے کیا عرض کیا جائے اتنے بہت سے انسانی علامات اور مقامات خود مجھے معلوم نہیں اس لئے ان کا ذکر کیونکر کیا جاسکتا ہے۔ انشاء اللہ آپ کی مرضی کے مطابق عرض کیا جائیگا۔“ (زبدۃ القامات ص ۲۲۰ / حضرات القدس ص ۲۵/۲۴)

ایک اور مکتوب گرامی میں حضرت خواجہ باقی باللہ حضرت امام ربانی کو مخاطب کرتے ہوئے

فرماتے ہیں :

”حضرت عبداللہ فرماتے ہیں کہ میں شیخ ابوالحسن خرقانی رحمۃ اللہ علیہ کا مرید ہوں لیکن اگر وہ اس زمانے میں زندہ ہوتے تو باوجود پیر ہونے کے وہ میرے مرید ہوتے۔ جب ایسے مستغنی عن الصفات بزرگوں کی صفت کا یہ حال ہے تو پھر ہم جیسے گرفتاران آثار و صفات کیوں نہ آپ کی طلب گاری کے لوازم پر جان چھڑکیں اور جس جگہ سے مشام جاں میں خوشبو آئے اس کے پیچھے کیوں نہ جائیں۔ (حضرات القدس ص ۴۲ / زبدۃ المقامات ص ۲۲۴)

خواجہ محمد ہاشم ششمی فرماتے ہیں کہ :

”پھر نوبت یہاں تک پہنچی کہ تازہ اور مخصوص احوال جو حضرت مجدد کی استعداد کے مطابق ظہور میں آئے سائل سے عالی کی روایت کے طریقہ پر جیسا کہ محدثین میں سے بعض اساتذہ نے اپنے شاگردوں سے حدیث اخذ کی ہے حضرت خواجہ بزرگوار نے ان احوال کو اپنے ایسے عالی قدر نائب سے اخذ فرمایا اور حضرت (مجدد) سے ان چیزوں کو ظاہر کرنے کے لئے فرمایا جو ضمیر منیر میں ہے۔ حضرت (مجدد) نے مجسمہ تواضع و انکساری بن کر معذرت کی راہ اختیار کی مبادا یہ کہ یہ اپنے حق میں امتحان ہو اور ترک ادب کا سبب ہو لیکن چونکہ حضرت خواجہ کا اصرار اس حد تک پہنچا کہ امر واجب الاطاعت کا نہ بجا لانا ترک ادب تک پہنچتا تو مجبوراً حضرت مجدد نے پورے ادب و احترام اور تواضع کے ساتھ عرض کیا کہ حاصل ہونے والے احوال حاضر خدمت ہیں۔“

”نیاز مندی کا طریقہ جو مریدوں کو پیروں کے ساتھ اختیار کرنا چاہیے آپ اپنے بزرگوار خلیفہ حضرت مجدد کے ساتھ اختیار کرتے تھے چنانچہ اپنے سامنے اپنے ساتھیوں میں ان کو سر حلقہ رکھتے اور صبح و شام کے مراقبوں کے حلقوں میں ان کو مقتداء بناتے اور خود تمام مریدوں کی طرح اس حلقہ میں داخل ہوتے جب اس مجلس یا حلقہ سے واپس ہوتے جس میں حضرت مجدد ہوتے تو کئی قدم قہقری طور پر رکھتے (یعنی آگے منہ کر کے پیچھے کی طرف چلتے)

حضرت خواجہ بزرگوار (باقی باللہ) آخر کار میں فرماتے تھے کہ اواخر میں ہم کو فلاں کی صحبت کے اثر سے (اور اشارہ حضرت مجدد کی طرف ہوتا تھا) معلوم ہوا کہ توحید ایک تنگ کوچہ تھا اور اس کے

اور وسیع شاہراہ ہے۔ آپ کے کلام کی حقیقت اللہ ہی جانتا ہے۔  
(زبدۃ القامات ص ۲۲۲/۲۲۵)

ان اقتباسات سے حضرت خواجہ باقی باللہ کی نگاہوں میں آپ کی عظمت و شوکت اور روحانیت میں آپ کے علوم مرتب کا پتہ بھی چل گیا اور اس کے ساتھ یہ بھی پتہ چل گیا کہ آپ نے اتنا اعلیٰ مرتبہ پانے کے باوجود تواضع و انکساری کا دامن ہاتھ سے نہیں چھوڑا۔ بلکہ اپنے مکتوب گرامی میں تو آپ نے تواضع اور انکساری کو اپنے کمال پر پہنچاتے ہوئے اپنے پیر بزرگوار کی خدمت میں اپنے لئے یہاں تک الفاظ تحریر فرمائیے کہ :

”فقیر خود سے ایک کافر فرنگ اور ملحد زندق کو بدرجما بہتر جانتا ہے اور سب سے بدتر خود کو سمجھتا ہے“ (حضرات القدس ص ۱۲۶)

بعض بد خواہوں نے حضرت امام ربانی کے متعلق یہ اڑا دیا کہ آپ خود کو حضرت ابو بکر صدیق رضی اللہ تعالیٰ عنہ سے افضل قرار دیتے ہیں۔ اس کا جواب دیتے ہوئے حضرت خواجہ بدر الدین سرہندی حضرات القدس میں فرماتے ہیں کہ جس کی تواضع اور عاجزی کا یہ عالم ہو کہ وہ خود کو کافر فرنگ اور ملحد زندق سے بھی بدتر سمجھتا ہو بھلا وہ اس ذات سے اپنے آپ کو افضل کیسے کہہ سکتا تھا جو انبیاء کے بعد سب سے افضل اور اعلیٰ ہو۔

حضرت امام ربانی نے یہ الفاظ لکھ کر صرف زبانی تواضع اور انکساری کا اظہار ہی نہیں فرمایا بلکہ اپنے پیر بزرگوار کے سامنے عملی طور پر آپ ہر وقت تواضع و انکساری کا اظہار فرماتے رہتے تھے اور اس پر ایک یہ واقعہ بھی شاہد ہے کہ ”ایک روز حضرت امام ربانی دہلی میں مسجد فیروز آباد کے ایک حجرہ کے اندر عبادت اور یاد الہی میں مصروف و منہمک تھے کہ اتنے میں آپ کے مرشد گرامی حضرت خواجہ باقی باللہ آپ سے ملاقات کے لئے تشریف لے آئے جب انہوں نے آپ کو مصروف دیکھا تو حجرہ کے باہر ہی آپ کے انتظار میں بیٹھ گئے خادم نے چاہا کہ آپ کی آمد سے حضرت امام ربانی کو مطلع کر دے لیکن آپ نے اس کو ایسا کرنے سے منع فرمایا۔ جب حضرت امام ربانی ذکر سے فارغ ہوئے تو دریافت فرمایا کہ باہر کون بیٹھا ہوا ہے۔ حضرت خواجہ باقی باللہ نے خود ہی جواب دیتے ہوئے فرمایا ”فقیر محمد باقی باللہ ہے بس یہ سن کر آپ بے قرار ہو گئے اور فوراً دروازہ کھول کر باہر تشریف لائے اور نہایت عاجزی اور انکساری کے ساتھ حضرت خواجہ باقی باللہ کی خدمت میں مودب ہو کر بیٹھ گئے۔“ (حضرات القدس ص ۳۶)

پیر اگر اپنے کسی مرید کا ادب کر لے اور اسکو تھوڑی سی عزت دے دے تو نہ معلوم اس مرید کا دماغ کہاں سے کہاں چڑھ جائے۔ اور پھر وہ اپنے پیر کو بھی خاطر میں نہ لائے لیکن حضرت خواجہ باقی باللہ کی اپنے اس باوفا اور باکمال مرید حضرت امام ربانی پر جتنی بے پناہ الطاف و نوازشات تھیں ان سب کے باوجود آپ اپنے پیر کے ادب و احترام میں سر مو فرق نہیں آنے دیتے تھے۔ بلکہ اپنے پیر کی عظمت و ہیبت جو آپ کے دل میں موجود تھی آپ نے آخر تک اس میں بھی ذرہ برابر فرق نہیں آنے دیا چنانچہ حضرت خواجہ حسام الدین فرماتے ہیں کہ مجھے ایک شخص نے یہ واقعہ سنایا کہ جس زمانے میں ہمارے مرشد حضرت خواجہ باقی باللہ حضرت امام ربانی پر بہت زیادہ التفات اور توجہ فرمایا کرتے تھے ان ایام میں ایک روز حضرت خواجہ باقی باللہ نے آپ کو یاد فرمایا جب قاصد پیغام لیکر گیا کہ مرشد آپ کو یاد کر رہے ہیں تو یہ سنتے ہی اور مرشد کی ہیبت اور جلال سے معمور بارگاہ میں حاضری کے خوف سے آپ کے چہرہ انور کارنگ زرد ہو گیا اور خوف کے مارے آپ لرزہ بر اندام ہو گئے اور ایک رعشہ کی سی کیفیت آپ کے اندر پیدا ہو گئی۔ اللہ اکبر! ایک وہ شخص جو خود آپ کا ادب کر رہا ہو آپ کے حلقہ میں مریدوں کی طرح با ادب بیٹھتا ہو اور واپسی پر اٹنے پاؤں پیچھے لوٹتا ہو اس کا اتنا ادب و احترام کہ اس کی بارگاہ میں حاضری کے خوف سے چہرہ کارنگ متغیر ہو جائے یہ تو واضح و انکساری کی ایک نادر و نایاب مثال ہے۔

**حُسن معاشرت :** مخلوق خدا کے ساتھ اچھا سلوک اور عمدہ برتاؤ ان کے کام کرنا یہ بھی آنحضرت ﷺ کے اخلاقِ عظیمہ میں سے ایک بہترین اور بے مثال ”خلقِ عظیم“ تھا۔ چنانچہ حضرت عبد اللہ بن ابی آپ کے اسی حُسن معاشرت کے پہلو کو اجاگر کرتے ہوئے فرماتے ہیں ”ولا یانف ان یمشی مع الارملہ و المسکین فی قضیٰ لہ الحاجۃ“ (سنن نسائی السنن دارمی) کہ بیوہ اور مساکین کے ساتھ چل کر ان کا کام کر دینے میں آپ کبھی عار محسوس نہیں فرمایا کرتے تھے۔ حدیث میں آتا ہے کہ مدینہ میں ایک پاگل عورت تھی جس کی کوئی بات سننے کے لئے تیار نہیں ہوتا تھا لیکن ایک روز وہ حضور کے پاس آئی اور حضور کا دست اقدس پکڑ لیا۔ آپ نے فرمایا مدینہ کی جس گلی میں تو چاہے چل کر میں تیرا کام کر دیتا ہوں۔ وہ ایک گلی میں لجا کر آپ کو بیٹھ گئی اس نے اپنا کام بتایا حضور نے اسی وقت اس کی حاجت پوری فرمادی۔ (صحیح مسلم، سنن ابوداؤد، اخلاق و آداب)

حضرت امام ربانی مجدد الف ثانی کی سیرت مقدسہ کے اندر ہمیں اس صفت میں بھی اتباع



مصطفیٰ ﷺ کی جھلک نظر آتی ہے۔ ذرا اس واقعہ پر نظر ڈالیں کہ ایک دفعہ ایک امیر نے یہ سنا کہ آپ خود چل کر بادشاہ کے ایک وزیر کے یہاں تشریف لے گئے تھے اسے یہ بات اچھی نہیں لگی کہ ایک فقیر اور بادشاہ کے وزیر کے پاس جائے اس نے کہا کہ آپ کے شان کے لائق نہیں تھا کہ آپ اس وزیر کے یہاں تشریف لے جاتے کسی نے اس کو جواب دیا کہ ہو سکتا ہے آپ مسلمان کی کوئی مشکل آسان کرنے کے لئے، اس کی حاجت پوری کرنے کے لئے یا کسی امور دین میں سے کسی تبلیغ کے کام کے لئے وہاں تشریف لے گئے ہوں لہذا خواہ کسی اللہ کے مقبول پر اعتراض کرنا درست نہیں۔ لیکن وہ شخص اپنی بات پر مصر رہا۔ رات کو جب وہ سو گیا تو اس نے دیکھا کہ کچھ لوگ اس کو پکڑ کے کھینچتے ہوئے کہیں لیجا رہے ہیں اور چھریاں نکال کر اس کی زبان کاٹنا چاہتے ہیں اور یہ کہہ رہے ہیں کہ چونکہ اس نے حضرت محمد و الف ثانی پر اعتراض کیا ہے لہذا اس کی زبان کاٹ دو۔ اس نے خواب ہی میں بڑی توبہ و استغفار کی اور اپنے اعتراض پر بڑی ندامت کا اظہار کیا تو ترس کھا کر ان لوگوں نے اس کو چھوڑ دیا۔ یہ خواب دیکھ کر جب وہ جاگا تو اس نے صدق دل سے توبہ کی کہ اب وہ کسی اللہ کے ولی کی شان میں گستاخی نہیں کریگا بالخصوص حضرت امام ربانی کی عظمت کا دل سے معترف ہو گیا۔

اس واقعہ سے پتہ چلا کہ مخلوق خدا کے کام کرنے اور ان کی حاجت روائی کے لئے اگر وزیروں کے پاس بھی آپ کو جانا پڑتا تھا تو آپ اس سے بھی گریز نہیں فرمایا کرتے تھے بلکہ ان کا کام کر کے اتباع سنت کی فضیلت سے خود کو ہمکنار کر لیا کرتے تھے۔

عفو و درگزر: آنحضرت صلی اللہ علیہ وآلہ وسلم کو اللہ تعالیٰ نے عفو و درگزر کی جو شان عطا فرمائی تھی تاریخ عالم میں اس کی مثال نہیں ملتی۔ ذرا اس واقعہ پر نظر ڈالئے اور صاحب خلق عظیم کی شان عفو و درگزر کو ملاحظہ کیجئے کہ ایک دیہاتی بارگاہ رسالت میں حاضر ہوتا ہے اور حضور کی چادر مبارکہ کو اتنے زور سے کھینچتا ہے کہ آپ کی گردن مبارک میں اس کا نشان پڑ گیا اور خراش آگئی پھر کہنے لگا کہ یہ دو اونٹ غلہ سے لاد کر مجھے دے دو کیونکہ یہ غلہ نہ تمہارا ہے نہ تمہارے باپ کا آپ نے بڑے تحمل سے فرمایا کہ یہ تو نے سچ کہا کہ یہ نہ میرا ہے نہ میرے باپ کا یہ تو مال اللہ کا ہے تجھے دو اونٹ لاد کر یہ مال دے دیا جائیگا لیکن تو نے جو اتنے زور سے چادر کھینچ کر مجھے ایذا پہنچائی اس کا بدلہ تو تجھے دینا پڑیگا۔ اس نے کہا کہ خدا کی قسم میں کبھی اس کا بدلہ نہیں دوں گا۔ آپ نے فرمایا کیوں نہیں دیگا۔ اس نے کہا اس لئے کہ آپ کبھی برائی کا

بدلہ برائی سے نہیں لیتے۔ اس کی اس بات پر نبی کریم صلی اللہ علیہ وسلم مسکرا دیئے اور ایک صحابی کو بلا کر فرمایا کہ اس کے دونوں اونٹ لاد کر دے دو ایک اونٹ کھجور سے بھر کر دے دو دوسرا اٹلہ سے بھر کر دے دو۔ (زر قانی علی المواہب اللدنیہ۔ لطائف مسطابانی ج ۴ ص ۲۵۴)

آپ کی سیرت مقدسہ میں عفو و درگزر کی اس سے بڑی مثال ہمیں اس وقت نظر آتی ہے جب فتح مکہ کے موقع پر کافروں اور مشرکوں کو پکڑ کر آپ کے سامنے حاضر کر دیا گیا۔ ان میں وہ بھی ہیں جو مکہ کے قیام کے دوران حضور پر نجاست لاکر ڈالا کرتے تھے۔ ان میں وہ بھی ہیں جو حضور کے قدموں کے نیچے کانٹے بھرا کر آپ کو لہولہا کر دیا کرتے تھے۔ ان میں وہ بھی ہیں جو آپ کو مجنون اور پاگل کہہ گئے آواز میں کسا کرتے تھے۔ آج صحابہ کرام صرف حضور کی ایک اشارہ لہرو کے منتظر تھے تاکہ آج ان کی لاشوں کو خاک و خون میں تڑپا کر نبی کو ایذا پہنچانے والے ایسے ظالموں سے زمین کو ہمیشہ کے لئے پاک کر دیں لیکن اس چشم فلک پیر نے یہ بھی منظر دیکھا کہ آپ نے جب ان توہین و گستاخی کرنے والوں سے، ان ایذا پہنچانے والوں سے اپنے ان جانی دشمنوں سے پوچھا کہ بتاؤ آج میں تمہارے ساتھ کیا سلوک کرونگا۔ تو سب نے ایک زبان ہو کر آپ کی شان عفو کو پکارتے ہوئے کہا کہ آپ رحیم و کریم بھائی ہیں ہمیں پتہ ہے کہ آپ ہم پر رحم و کرم کے علاوہ اور کوئی سلوک نہیں کریں گے۔ اس پر آپ نے ان سب کو معاف کرتے ہوئے فرمایا ”لا تفریب علیکم الیوم اذہبوا انتم المطلقاء“ تم پر آج کوئی ڈانٹ ڈپٹ نہیں! جاؤ تم سب آزاد ہو۔

حضرت امام ربانی مجدد الف ثانی جن کی زندگی کا مطلع نظر صرف اور صرف اپنے محبوب نبی کا کامل اتباع تھا وہ اس عفو و درگزر کے وصف میں بھی اپنے نبی کا اتباع کر کے اپنے جانی دشمنوں اور اپنی توہین و گستاخی کرنے والوں کو معاف کرتے نظر آتے ہیں۔ چنانچہ حضرت خواجہ بدر الدین سرہندی نے آپ کے عفو و درگزر کا ایک واقعہ بڑی تفصیل سے تحریر فرمایا ہے کہ حضرت شیخ تاج، ہندوستان کے مشہور اور باکمال بزرگوں میں سے تھے، حضرت خواجہ باقی باللہ کے کامل خلفاء میں آپ کا شمار ہوتا تھا۔ حضرت خواجہ باقی باللہ کے وصال کے بعد جب حضرت مجدد الف ثانیؒ اپنے مرشد کے انتقال پر تعزیت کے لئے دہلی تشریف لائے تو حضرت خواجہ باقی باللہ کے تمام مریدوں نے اپنے مرشد کا جو طرز عمل دیکھا ہوا تھا اس کے مطابق آپ کا ادب و احترام کیا آپ سے تجدید بیعت کی اور آپ کے حلقہ مراقبہ میں

آ کر سب شریک ہوئے لیکن بعض حاسدین کے کہنے میں آ کر حضرت خواجہ باقی باللہ کے خاص خلیفہ حضرت شیخ تاج نے آپ کی سخت مخالفت شروع کر دی جس سے حضرت امام ربانی کے قلب کو بڑی ایذا پہنچی اور آپ اپنے شہر سرہند شریف واپس لوٹ آئے اور یہاں مخلوق خدا کو فیض پہنچانے میں مصروف ہو گئے۔ اور حضرت امام ربانی کی مخالفت اور انکار کے باعث حضرت شیخ تاج کی روحانی ترقیات رک گئیں۔ وہ دھلی کے بڑے بڑے اولیائے کرام کی طرف حصول فیض کی غرض سے متوجہ ہوئے لیکن ان حضرات کی طرف سے آپ کو کوئی فیض عطا نہیں کیا گیا۔ ایک روز خواب میں آپ نے ان حضرات اولیائے کرام سے اس کی وجہ دریافت کی تو ان سب نے آپ سے کہا کہ تم نے اس وقت کے سب سے کامل بزرگ کا انکار کیا ہے ان کی بے ادبی کی ہے اس کی وجہ سے تمہاری یہ کیفیت ہے بلکہ بعض اولیائے کرام نے آپ پر ناراضگی کا اظہار کرتے ہوئے فرمایا کہ شیخ احمد سرہندی جیسے اولیائے کرام کی گستاخی اور بے ادبی سے ایمان سلب ہونے کا بھی اندیشہ ہوتا ہے لہذا تم اس سے فوراً توبہ کرو۔ حضرت شیخ تاج نے اسی عالم مراقبہ میں حضرت امام ربانی کو ان اولیائے کرام کے درمیان جلوہ گرد دیکھا تو آپ کے قدموں میں گر کر اپنی غلطی کی معافی چاہی جس پر حضرت امام ربانی نے فرمایا تم جیسوں سے تعجب ہے۔ تم جیسوں سے تعجب ہے۔ تم جیسوں سے توبہ ہے انہوں نے پھر دوبارہ بڑی تضرع و زاری کے ساتھ آپ سے معذرت کی تو آپ نے فرمایا اچھا! ہم نے معاف کیا۔ حضرت شیخ تاج نے ہیدار ہوتے ہی حضرت امام ربانی کی مخالفت پر اللہ سے توبہ اور استغفار کی اور اپنے ایک ساتھی مولانا قلج کو خط لکھا کہ آپ حضرت امام ربانی کو خط لکھ کر میری ان سے سفارش کریں اور ان کو لکھیں کہ جس طرح آپ نے مجھے خواب میں معاف کیا ہے اسی طرح آپ حقیقت میں بھی مجھے معاف فرمادیں اس کے علاوہ ایک خط خود حضرت امام ربانی کو معافی کا ارسال کیا اس کے بعد جب حضرت امام ربانی حضرت خواجہ باقی باللہ کے عرس شریف کے موقع پر دھلی تشریف لائے تو شیخ تاج نے نہ صرف یہ کہ آپ کا استقبال کیا بلکہ آپ کی خدمت میں حاضر ہو کر اپنی غلطیوں کی آپ سے معافی طلب کی تو آپ نے ان کو اسی وقت معاف فرمادیا۔ بلکہ ان کے نام مکاتیب شریفہ میں آپ کا ایک مکتوب گرامی بھی ہے (مکتوب ۲۹ دفتر اول) اس میں بھی آپ نے ان کو تحریری طور پر معاف فرمانے کا ذکر فرمایا ہے۔ (حضرات القدس ص ۲/۵۲۳۳۸)

شمرہ اتباع: اللہ تعالیٰ کا اپنے بندوں سے وعدہ ہے کہ "قُلْ إِنْ كُنْتُمْ تُحِبُّونَ اللَّهَ فَاتَّبِعُونِي"۔

يُحِبُّكُمْ اللهُ“ کہ تم میرے محبوب کا اتباع کر لو میں تم کو اپنا محبوب بنا لوں گا۔ اور مشہور حدیث قدسی کے مطابق جب وہ کسی کو اپنا محبوب بنا لیتا ہے تو اس کے ہاتھ بن جاتا ہے، جس سے وہ بندہ پکڑتا ہے (مشکوٰۃ، بخاری) چنانچہ اپنے وعدہ کے مطابق اللہ تعالیٰ نے حضرت امام ربانی کو ان کے کامل اتباع رسول کے باعث ان کو اپنا محبوب بنا لیا پھر وہ اس مقام پر پہنچے کہ ان کا ہاتھ اللہ کا ہاتھ تھا۔ چنانچہ تحدیثِ نعمت کے طور پر اس مقامِ محبوبیت کو مکتوبات شریف میں خود حضرت امام ربانی یوں بیان فرماتے ہیں۔

میں اللہ تعالیٰ کا مرید بھی ہوں اور اللہ تعالیٰ کی مراد بھی ہوں، میرا ہاتھ

اللہ تعالیٰ کے ہاتھ کے قائم مقام ہے۔ میں اللہ تعالیٰ کا پروردہ ہوں اور اللہ تعالیٰ

کے فضل و کرم لائق کا مجتہد ہوں۔ (مکتوبات شریف، دفتر سوم مکتوب ۷۸)

چونکہ آپ اللہ کے محبوب تھے اسلئے آپ کو ولایت بھی وہ ولایت عطا کی گئی جو ولایت محمدی کی پروردہ ہے اور جس میں نسبتِ محبوبی پائی جاتی ہے اگرچہ آپ کو ولایت موسوی سے بھی سرفراز فرمایا گیا جس میں نسبتِ محبت پائی جاتی ہے لیکن وعدہ الہی بحکم اللہ کے بموجب ان دونوں میں بھی ولایت محمدی سے نسبت کے باعث، نسبتِ محبوبیت آپ پر غالب رہی چنانچہ آپ فرماتے ہیں:

”اس فقیر کی ولایت اگرچہ ولایت محمدی اور ولایت موسوی علیٰ صاحبہما الصلوٰۃ

والسلام کی پروردہ ہے اور ان دو اکابر علیہما الصلوٰۃ والسلام کی طفیل نسبتِ محبوبی و

نسبتِ محبتی سے مرکب ہے کہ محبوبین کے رئیس حضرت محمد رسول اللہ صلی اللہ

علیہ وسلم ہیں اور محبت کے سردار حضرت کلیم اللہ علیٰ نبینا وعلیہ الصلوٰۃ والسلام ہیں

لیکن حضرت خاتم المرسلین علیہ وعلیہم وآلہ الصلوٰۃ والسلام کے وسیلہ سے میرے

ولایت کا کاروبار ہی دوسرا ہے“ (مکتوبات شریف، دفتر سوم مکتوب ۹۵)

ایک اور مکتوب گرامی میں فرماتے ہیں۔

”اور یہ فقیر چونکہ ولایت محمدی اور ولایت موسوی علیٰ صاحبہما الصلوٰۃ

والسلام والحقیہ دونوں کا پروردہ ہے اس مقامِ ملاحظت میں اقامت اور سکونت رکھتا

ہے اور ولایت محمدی علیٰ صاحبہما الصلوٰۃ والسلام والحقیہ کی محبت کے غلبہ کی وجہ سے

محبوبیت کی نسبت غالب ہے اور محبت کی نسبت مغلوب و مستور ہے“ (مکتوبات

شریفہ، دفتر دوم مکتوب (۲)

پھر ایسا بندہ اللہ نور السموات والارض کا محبوب بن کر قرب کی اس منزل پر پہنچ جاتا ہے کہ اس کا نور ہدایت ایک بحر یحیراں کی طرح تمام عالم کو محیط ہو جاتا ہے، پھر فرش لیکر عرش تک جس کو بھی جو رُشد و ہدایت اور ایمان و معرفت ملتا ہے وہ اسی محبوب کے ذریعہ اور توسل سے ملتا ہے۔ بغیر اس کے وسیلہ کے کوئی اس دولت کو حاصل نہیں کر سکتا۔ اسی مقام کو قطب الاقطاب اور قطب ارشاد کے نام سے یاد کیا جاتا ہے۔ اللہ تعالیٰ نے حضرت امام ربانی کو محبوبیت کے اس اعلیٰ ترین مقام قرب سے بھی سرفراز فرمایا تھا۔ چنانچہ اپنی کتاب مبداء و معاد میں اس مقام کی مندرجہ بالا تشریح کرتے ہوئے آپ فرماتے ہیں کہ ”آنحضرت صلی اللہ علیہ وسلم نے مجھے خلعت قطبیت ارشاد عنایت فرمائی اور اس منصب سے سرفراز فرمایا۔ (مبداء و معاد ص ۳/ ۷/ ۸)

پھر اس مقام پر پہنچنے کے بعد محبوب سے کوئی پردہ نہیں ہوتا اس سے براہ راست کلام بھی کیا جاتا ہے اور اس کو اپنا جلوہ بھی دکھایا جاتا ہے۔ چنانچہ ان دونوں نعمتوں اور عنایتوں سے بھی آپ کو سرفراز کیا گیا۔ چنانچہ روایت کے متعلق آپ فرماتے ہیں:

”اگرچہ دنیا میں روایت (الہی) نہیں ہوتی لیکن یہ بے روایت بھی نہیں ہے۔ یہ وہ عظیم دولت ہے جو صحابہ کرام کے بعد بہت کم کسی کو نصیب ہوئی ہے اگرچہ یہ بات بعید و عجیب سی ہے اور اکثر لوگ اس کو قبول نہیں کریں گے لیکن تحدیث نعمت کی جارہی ہے کم سمجھ لوگ اس کو قبول کریں یا نہ کریں۔ یہ نسبت کل کے روز اکمل طریقہ سے حضرت محمدی علیہ الرضوان پر ظاہر ہوگی۔ (مبداء و معاد منہا ۹ مکتوبات شریف دفتر ۲ مکتوب ۴)

اسی طرح اللہ کے ساتھ بلا واسطہ کلام کے متعلق آپ نے تحریر فرمایا:

”واضح ہو کہ بندہ کے ساتھ اللہ تعالیٰ کبھی بلا واسطہ کلام کرتا ہے جیسا کہ انبیاء علیہم السلام میں سے بعض کیساتھ ہوا ہے اور کبھی انبیاء علیہم السلام کے کامل تبعین میں سے بھی بعض کو بطریق وراثت یہ مقام حاصل ہوتا ہے۔ اگر اس طریقہ کا کلام امت کے کسی فرد کو بجزرت حاصل ہو تو وہ شخص ”محدث“ کہلاتا ہے جیسے حضرت عمر رضی اللہ تعالیٰ عنہ۔ یہ کلام الہی القائے قلبی سے مختلف ہے۔ فرشتے کے ساتھ جو کلام ہوتا ہے اس کی نوعیت بھی یہ نہیں۔ اس کلام کا مخاطب صرف وہ انسان کامل ہے جو عالم امر، عالم

روح و نفس اور آلہ عقل و خیال کا جامع ہو اور اللہ تعالیٰ خاص کرتا ہے اپنی رحمت سے جس کو چاہتا ہے اور وہ فضل عظیم والا ہے۔ (حضرات القدس ۲/۸۵ مکتوبات شریف دفتر دوم مکتوب ۵۱)

آپ کے مرشد گرامی حضرت خواجہ باقی باللہ رضی اللہ تعالیٰ عنہ نے اسی مقام کو محبوبیت اور مرادیت کے مرتبہ سے تعبیر کرتے ہوئے اس کے حصول کی آپ کو خوشخبری سنائی تھی۔ (زبدۃ المقامات ص ۲۱۱/۲۵۳)

جو محبوب ہوتا ہے اس پر بے شمار الطاف و نوازشات کی بارشیں کی جاتی ہیں، چونکہ حضرت امام ربانی مجدد الف ثانی افعال اقوال اعمال صورت سیرت عبادات و معاملات الغرض ہر چیز میں اتباع رسول کر کے اللہ کے محبوب بن گئے تھے اس لئے آپ کو بے پایاں نوازشات اور عنایات سے سرفراز فرمایا گیا اور اس پر یہ واقعہ شاہد ہے کہ ماہ رمضان المبارک کے آخری عشرہ میں آپ ایک روز مراقبہ میں مصروف تھے کہ آپ نے آہٹ محسوس کی کہ کوئی آپ کے پاس آکر بیٹھ گیا ہے آپ نے اس طرف توجہ فرمائی تو پتہ چلا کہ وہ حضور سرور کون و مکان صلی اللہ علیہ وسلم ہیں پھر آنحضرت ﷺ نے حضرت امام ربانی کو مخاطب کر کے فرمایا کہ میں اس لئے آیا ہوں کہ تمہیں ایک اجازت نامہ لکھ کر دوں جو میں نے اس سے قبل آج تک کسی کو لکھ کر نہیں دیا حضرت امام ربانی فرماتے ہیں کہ پھر آپ نے مجھے ایک اجازت نامہ عطا فرمایا جس کے ایک طرف اس جہاں سے متعلق اور اس کی دوسری طرف دوسرے جہاں سے متعلق بہت بلند اور اعلیٰ عنایات اور الطاف لکھے ہوئے تھے۔ (حضرات القدس ص ۲/۱۰۷، حوالہ مکتوبات شریف دفتر سوم مکتوب ۱۰۶)

**مغفرت کی بشارت:** قُلْ إِنْ كُنْتُمْ تُحِبُّونَ اللَّهَ وَالِ آيَةِ مَبَارَكَةٍ فِيهِ فَاذْكُرُوا اللَّهَ حَقَّ ذِكْرِهِ لَعَلَّكُمْ تَتَّقُونَ

و سلم کرنے والوں کو دو عظیم خوشخبریوں سے سرفراز فرمایا گیا۔ ایک تو یہ کہ انکو اللہ تعالیٰ اپنا محبوب بنا لیتا ہے اور دوسرا یہ کہ اللہ تعالیٰ ان کی بخشش اور مغفرت بھی فرمادیتا ہے۔

مذکورہ بالا واقعات سے حضرت امام ربانی مجدد الف ثانی کی محبوبیت کا پتہ تو چل گیا لیکن اس اتباع پر جس دوسرے انعام یعنی مغفرت کا ذکر ہے وہ رہ گیا تھا اسلئے ایک اور موقع پر اس دوسرے انعام سے سرفراز کرنے کا اعلان بھی فرمادیا گیا۔ اور اس کا واقعہ کچھ اس طرح سے ہے کہ ایک روز آپ حلقہ مراقبہ میں تھے اس وقت آپ پر اپنے اعمال کی کوتاہی اور تضرع و انکساری کا غلبہ تھا، رب کی رحمت جو ش

میں آئی اور غیب سے ندا ہوئی کہ غفرت لك ولمن تو سل بك بواسطه او بغير واسطه الی یوم  
القیامة کہ اے احمد سر ہندی! ہم نے تم کو بھی بخش دیا تمہاری مغفرت بھی کر دی اور جو قیامت تک  
بالواسطہ یا بلاواسطہ تمہارا وسیلہ لیکر ہماری بارگاہ میں آئیگا ہم نے اس کو بھی بخش دیا اور اس کی بھی مغفرت فرمادی۔  
حضرت امام ربانی نے اپنی تصنیف لطیف مبداء و معاد میں اللہ تعالیٰ کے اس خاص انعام و اکرام  
کا بڑی تفصیل کے ساتھ خود ذکر فرمایا ہے (زبدۃ القامات ص ۲۵۶)

**محبوبیت کاملہ :** چونکہ حضرت مجدد الف ثانی آنحضرت صلی اللہ علیہ وسلم کے تبع کامل تھے  
اس لئے آپ کو محبوبیت بھی کامل عطا کی گئی۔ اور محبوبیت کاملہ یہ ہے کہ محبوب تو محبوب ہوتا ہے لیکن جو  
اس محبوب کے دامن سے وابستہ ہو جائے جس کو اس محبوب سے ادنیٰ سی نسبت ہو جائے وہ بھی محبوب ہو  
جاتا ہے۔ حضرت امام ربانی اسی محبوبیت کاملہ کے منصب پر فائز تھے۔ اور اس کا اظہار اور اعلان رب کی  
طرف سے اس طرح کیا گیا کہ ایک روز آپ رمضان المبارک کے آخری عشرہ میں تراویح ادا کرنے کے  
بعد کچھ تھکن محسوس فرما رہے تھے اس لئے بستر پر لیٹ گئے اور تھکن کی وجہ سے آپ کو خیال نہ رہا اور  
آپ بائیں کروٹ پر لیٹ گئے۔ لیٹنے کے بعد خیال آیا کہ لیٹنے کا یہ مسنون طریقہ نہیں کیونکہ مسنون  
طریقہ تو یہ ہے کہ آنحضرت صلی اللہ علیہ وسلم دائیں کروٹ پر لیٹا کرتے تھے اور دایاں ہاتھ دائیں رخسار  
کے نیچے رکھا کرتے تھے لہذا اس مسنون طریقہ سے لیٹنا چاہئے۔ لیکن تھکاوٹ اور سستی کی وجہ سے  
کروٹ بدلتا بواشفاق محسوس ہو رہا تھا۔ لیکن آپ نے تھکاوٹ کی پرواہ نہیں فرمائی اور سنت کی خاطر اپنا  
آرام قربان کر کے مسنون طریقہ کے مطابق دائیں کروٹ بدل لی۔ سنت کا اتنا خیال کرنا تھا کہ رحمت  
خداوندی جوش میں آئی اور غیب سے آواز آئی کہ تم نے چونکہ ہمارے محبوب کی سنت کی اتنی رعایت کی  
ہے اس لئے ہم نے تم کو دوزخ کے عذاب سے آزاد کیا اور صرف یہ نہیں کہ ہم تم کو آخرت میں عذاب  
نہیں دینگے بلکہ اس وقت جو تمہارا خادم تمہارے پیر دبا رہا ہے ہم نے اس کو بھی بخش دیا، ہم آخرت میں  
اسکو بھی عذاب نہیں دینگے۔ (زبدۃ القامات ص ۲۵۷ / حضرات القدس ص ۱۰۸)

(۲) بلکہ ایک دفعہ تو غیب سے آپ کو یہ عظیم بشارت بھی دی گئی کہ آپ جس کے جنازہ میں  
شریک ہو جائیں گے اس کو بھی بخش دیا جائے گا۔ اور وہ بھی اللہ کا محبوب ہو جائیگا۔ (زبدۃ القامات ص

(۳) محبوبیت کا دائرہ اتنا وسیع ہو کہ آپ کی زبان مبارک سے یا آپ کے قلم مبارک سے جو کلمات اور جو تحریریں نکل گئیں ان کی بھی حقانیت اور محبوبیت کی آپ کو بھارت دے دی گئی۔ چنانچہ مکتوبات شریف کے دفتر اول کے اختتام اور دفتر دوم کے شروع کرنے سے پہلے آپ کے دل میں بطور تواضع و انکساری کے خیال آیا کہ جو باتیں ہم نے ان مکاتیب میں تحریر کی ہیں نہ معلوم یہ اللہ جل سبحانہ کے نزدیک مقبول اور پسندیدہ بھی ہیں یا نہیں؟ یہ خیال آتا تھا کہ غیب سے آواز آئی کہ وہ تمام باتیں جو تمہاری تحریر و تقریر میں آئیں وہ سب ہماری بارگاہ میں پسندیدہ، مقبول اور محبوب ہیں۔ (زبدۃ المقامات ص ۳۱۹)

(۴) آپ کی اس شان محبوبیت کو مزید ارفع و اعلیٰ مقام عطا کیا گیا اور اس کے دائرہ کو مزید وسعت دیتے ہوئے خود آنحضرت صلی اللہ علیہ وسلم کی طرف سے آپ کو مرثدہ جانفراء سنایا گیا کہ کل قیامت کے دن تمہاری شفاعت سے کئی ہزار آدمیوں کو اللہ تعالیٰ بخش دیگا۔ یعنی ان کے گناہوں کو معاف فرما کے ان کو اپنا محبوب بنا لے گا۔ اس عظیم بھارت پر آپ نے فرحت و مسرت کا اظہار کرتے ہوئے کہا تھا پلوا کر و وسیع دعوت کا اہتمام فرمایا اور اس دعوت میں آنحضرت صلی اللہ علیہ وسلم کی طرف سے سنائے گئے اس مرثدہ جانفراء سے اپنے غلاموں کو بھی آگاہ فرمایا۔ اور ساتھ ہی آپ نے اپنے رب کا شکر ان الفاظ میں ادا فرمایا ”الحمد لله الذي جعلني صلة بين البحرين یعنی شکر ہے اس خدا کا جس نے مجھے دو دریاؤں کے درمیان صلہ بنایا۔ یہاں پر آپ نے اپنے لئے صلہ کا لفظ استعمال فرمایا۔ حضرت مخدوم محمد ہاشم کشمی فرماتے ہیں کہ آپ کا یہ ارشاد سن کر میرے ایک دوست نے کہا کہ یہ ناممکن ہے کہ اتنے عظیم واقعہ کی حضور نے خبر نہ دی ہو آؤ ڈھونڈتے ہیں کوئی نہ کوئی حدیث ایسی ضرور ملیجے جس میں آنحضرت صلی اللہ علیہ وسلم نے صلہ کا لفظ فرما کے حضرت مجدد الف ثانی کی طرف اشارہ فرمایا ہو گا اور ان کے مقام محبوبیت اور مرتبہ شفاعت پر فائز ہونے کی خبر دی ہو گی۔ چنانچہ آپ فرماتے ہیں کہ ہم نے جب ڈھونڈنا شروع کیا تو علامہ جلال الدین سیوطی کی کتاب جمع الجوامع میں ہمیں یہ حدیث مبارک مل گئی۔ وہ حدیث مبارکہ یہ تھی۔ حضور فرماتے ہیں ”یکون فی امتی رجل یقال له صلۃ یدخل الجنة بشفاعتہ کذا و کذا“ کہ میری امت میں ایک ایسا شخص ہو گا جس کو صلہ کہا جائیگا اس کی شفاعت سے اتنے لوگ جنت میں داخل ہو سکیں گے۔ (زبدۃ المقامات ۲۵۸)

آئینہ محبوب : جب ایک محبت اتباع کرتے کرتے اپنے محبوب کا آئینہ بن جاتا ہے تو پھر اس میں



محبوب کے اوصاف و صفات کے ساتھ ساتھ اس کے احوال و مقامات اور خصائص و کمالات بھی جلوہ گر ہونے لگتے ہیں۔ حضرت امام ربانی مجدد الف ثانی اس کو احوال و مواجید میں اتباع اور کمالات میں اتباع وغیرہ کے نام دیکر اتباع کے مختلف مراتب اور درجات سے اس کو تعبیر فرماتے ہیں جیسا کہ گذشتہ اوراق میں گذرا کہ آپ کے نزدیک اقوال و اعمال اور اوصاف و اخلاق میں اتباع کے مدارج طے کرنے کے بعد پھر اللہ تعالیٰ اس کو اس مقام پر فائز کرتا ہے کہ اس کو محبوب کے روحانی احوال و مواجید اور خصائص و کمالات سے متصف کر کے اس میں بھی محبت کو اتباع کی دولت سے سرفراز فرمادیتا ہے۔

حضرت امام ربانی کو اللہ تعالیٰ نے اتباع کے ان تمام مدارج اور مقامات سے سرفراز فرمایا تھا اور آپ کو اپنے محبوب نبی کے اتباع کی بدولت آنحضرت صلی اللہ علیہ وسلم کے روحانی احوال و مواجید اور خصائص و کمالات سے متصف فرما کر ان میں بھی آپ کو متبع رسول ہونے کا شرف عطا فرمادیا تھا۔

**احوال و مواجید میں اتباع:** آئیے دیکھیں اتباع کے تیسرے درجہ اور مقام یعنی حضور کے احوال و مواجید میں اتباع سے حضرت امام ربانی کو کیسے سرفراز کیا گیا۔

**ذوق و شوق:** عبادت میں آنحضرت ﷺ کے ذوق و شوق اور خشوع و خضوع کی کیفیت اور حالت کو بیان کرتے ہوئے حضرت حذیفہ رضی اللہ تعالیٰ عنہ فرماتے ہیں کہ ایک روز رات کو آنحضرت صلی اللہ علیہ وسلم کے ساتھ مجھے نماز پڑھنے کا اتفاق ہوا، آنحضرت صلی اللہ علیہ وسلم نے نماز میں سورۃ البقرہ کی تلاوت شروع کی میں نے دل میں سوچا شاید آپ سورۃ البقرہ کی سو آیتوں تک پڑھیں گے لیکن میں نے دیکھا کہ آپ سو آیتوں سے بھی آگے نکل گئے پھر میں نے خیال کیا کہ شاید آپ یہ پوری سورۃ پڑھیں گے لیکن میں نے دیکھا کہ آپ نے سورۃ بقرہ ختم فرمانے کے بعد فوراً دوسری سورۃ، سورۃ النساء شروع کر دی، پھر وہ بھی ختم کر کے تیسری سورۃ آل عمران شروع کر دی اور یہ تمام سورتیں نہایت سکون و اطمینان کے ساتھ آہستہ آہستہ تلاوت فرمائیں پھر رکوع و سجود قیام کیا وہ بھی اتنا ہی لہبا فرمایا (صحیح مسلم، سنن نسائی، صلوٰۃ)۔ حضرت ابو ذر رضی اللہ تعالیٰ عنہ فرماتے ہیں کہ ایک رات میں نے دیکھا کہ آنحضرت صلی اللہ علیہ وسلم نے نماز میں یہ آیت مبارکہ تلاوت کی ”ان تعذبہم فانہم عبادک وان تغفرلہم فانک انت العزيز الحکیم (ترجمہ اگر تو سزا دے تو تیرے بندے ہیں اور اگر معاف کر دے تو تو غالب اور حکمت والا ہے۔)

آپ کو اس میں وہ کیفیت طاری ہوئی کہ ساری رات اسی آیت کو پڑھتے ہوئے گزر گئی اور اسی ایک آیت کی تلاوت کرتے کرتے صبح ہو گئی۔ (سنن ابن ماجہ، صلوٰۃ لیل)

حضرت امام ربانی بھی اجاع مصطفیٰ کی بدولت آنحضرت صلی اللہ علیہ وسلم کے اسی ذوق و شوق کی کیفیت اور اسی خشوع و خضوع کی حالت سے سرفراز فرمائے گئے، چنانچہ حضرت خواجہ بدر الدین فرماتے ہیں کہ آپ کی تہجد کی نماز میں قرأت اتنی طویل ہوتی تھی کہ تقریباً تین تین پارے آپ تلاوت فرمایا کرتے تھے اور ذوق و شوق کی وہ ہی آنحضرت صلی اللہ علیہ وسلم جیسی کیفیت آپ پر بعض دفعہ ایسی طاری ہوتی تھی کہ ایک ہی رکعت کے اندر ساری رات گزر جاتی تھی جب صبح ہونے لگتی تھی تو خادم آکر عرض کرتا تھا کہ حضور! صبح ہونے والی ہے تو اس وقت آپ اپنی نماز مختصر فرما کے سلام پھیر لیا کرتے تھے۔ (حضرات القدس ص ۸۸)

گر یہ وبکا: اسی طرح احادیث مبارکہ میں آنحضرت صلی اللہ علیہ وسلم کے رونے کا ذکر بھی آتا ہے کہ خشیتہ الہی کے باعث اکثر آپ پر گریہ وبکا کی کیفیت طاری ہو جاتی تھی۔ حضرت عبد اللہ بن مسعود رضی اللہ تعالیٰ عنہ فرماتے ہیں کہ ایک روز جب آپ کے سامنے یہ آیت تلاوت کی گئی ”فکیف اذا جننا من کل امة بشہید و جننا بک علی ہؤلاء شہیدا“ تو آپ کی آنکھوں سے بے اختیار آنسو جاری ہو گئے۔ (صحیح بخاری، تفسیر آیت مذکورہ) ایک دفعہ آپ ایک جنازہ میں شریک تھے قبر کھودی جا رہی تھی آپ قبر کے کنارے تشریف فرما تھے کہ یہ منظر دیکھ کر آپ پر اسقدر رقت طاری ہوئی کہ آنسوؤں سے زمین تر ہو گئی پھر آپ نے فرمایا۔ بھائیو! اس دن کے لئے بھی کچھ سامان کر لو۔ (سنن ابن ماجہ۔ باب الحزن)

حضرت امام ربانی مجدد الف ثانی رضی اللہ تعالیٰ عنہ بھی متابعت مصطفیٰ میں اس کیفیت سے بھی سرشار ہوتے تھے یعنی خوف الہی اور خشیتہ الہی کے باعث بعض اوقات آپ پر گریہ طاری ہو جاتا تھا اور بعض دفعہ اس قسم کے حالات اور واقعات بیان کرتے وقت خوف آخرت سے آپ کے رخساروں کا رنگ متغیر ہو جاتا تھا۔ (حضرات القدس ص ۹۰)

دیدار الہی: آنحضرت صلی اللہ علیہ وسلم کو اللہ تعالیٰ کی طرف سے ایک بڑا بلند اور ارفع واعلیٰ

مقام عطا کیا گیا جس کو آپ نے ان الفاظ میں بیان فرمایا کہ ”رائیت ربی عزوجل فی احسن صورة (مشکوٰۃ) کہ میں نے اپنے رب کو بڑی حسین صورت میں دیکھا (جو اس کی شان کے لائق ہے) اللہ تعالیٰ نے اس عظیم روحانی کیفیت اور حالت سے اتباع رسول کی بدولت حضرت امام ربانی کو بھی سرفراز فرمایا۔ چنانچہ آپ اس کیفیت کو اپنے الفاظ میں یوں بیان فرماتے ہیں۔

اس فیقر کو حضور کی سعادت نصیب ہوئی۔ اس مقام کے اندر آغاز میں انجام کی جلوہ فرمائی کا منظر درپیش ہوتا ہے۔ ان بزرگ (خواجہ باقی باللہ) نے فرمایا کہ نقشبندی نسبت دراصل اسی حضور کا نام ہے۔ اور پورے دس سال اور چند ماہ کے بعد ماہ ذیقعد کے نصف اول میں وہ انتہا جو اہمہ ہی میں بے شمار اہمہ اولوں اور درمیانی درجوں کے پشمار پردوں کے پیچھے سے جلوہ گر ہوئی تھی نقاب چاک کر کے عیاں جلوہ گر ہو گئی اور یہ یقین حاصل ہو گیا کہ آغاز میں جو تجلی نظر آئی تھی وہ اسی اسم کی صورت تھی اور وہ اسی پیکر کا سایہ یا پر چھائیں تھی اور اسی مسمی کا ایک اسم تھا (مبذاء و معادہ ص ۱۶)

مکتوبات شریف میں اس روحانی کیفیت اور حالت کو آپ نے یوں بیان فرمایا:

پھر ایک سیاہ رنگ کا نور ظاہر ہوا جو تمام اشیائے عالم کو گھیرے ہوئے تھا۔ میں سمجھا حق تعالیٰ یہی ہے۔ میں نے عرض کیا تو حضرت خواجہ (باقی باللہ) نے فرمایا حق جل سلطانہ مشہود ہے لیکن نور کے پردے میں“ (مکتوب نمبر ۹۲ و فتراول)

کمالات میں اتباع: آنحضرت صلی اللہ علیہ وسلم کے اقوال، افعال اور احوال میں اتباع کرنے والے شیخ احمد سرہندی کو اللہ تعالیٰ نے پھر اس مقام محبوبیت پر فائز فرمایا کہ اس محبوب دو عالم ﷺ کے کمالات کی بھی آپ کو جلوہ گاہ بنادیا، حضرت امام ربانی کی اصطلاح میں یہ پانچواں درجہ ہے اتباع کا جس میں محبوب کے کمالات سے محبت کو نواز کر ان کمالات میں بھی محبوب کے اتباع اور ان کی متابعت سے سرفراز کر دیا جاتا ہے۔ آئیے ذرا دیکھیں کہ آنحضرت صلی اللہ علیہ وسلم کے کون کون سے کمالات سے اس محبت صادق اور تتبع کامل کو سرفراز فرمایا گیا۔

علم غیب کا حصول: علم غیب یعنی نظروں سے اوجھل اور پوشیدہ باتوں کا علم ہو جانا یہ آنحضرت

صلی اللہ علیہ وسلم کا ایک وصف کمال ہے۔ قرآن اس پر شاہد ہے۔ اللہ تعالیٰ فرماتا ہے۔ لا یظہر علیہ غیبہ احداً الا من ارتضیٰ من رسول“ کہ ہم اپنا علم غیب ہر کسی کو ظاہر نہیں کرتے مگر جو ہمارے پسندیدہ اور چنے ہوئے رسول ہوتے ہیں ان کو ہم علم غیب سے نواز دیتے ہیں۔ چنانچہ آنحضرت صلی اللہ علیہ وسلم کو کیسا علم غیب عطا فرمایا گیا اس کا اندازہ اس واقعہ سے ہوتا ہے جو احادیث مبارکہ میں آیا ہے کہ آنحضرت صلی اللہ علیہ وسلم مدینہ منورہ میں تشریف فرما تھے اور مکہ میں حضرت عباس جو ابھی تک اسلام نہیں لائے تھے وہ جنگ بدر میں مسلمانوں سے جنگ کرنے کی تیاری کر رہے تھے۔ انہوں نے رات کی تاریکی میں اپنی بیوی ام فضل کو لیکر مکہ کے لقمہ ووق صحراء میں ایک جگہ پر اپنا سارا مال و دولت سیم و زر و فن کر دیا تاکہ جنگ کے بعد یہ زیور انکے کام آجائے۔ جب جنگ بدر میں کافروں کو شکست ہوئی ستر مارے گئے اور ستر قیدی بنائے گئے انہیں سے ایک قیدی حضرت عباس بھی تھے۔ جب وہ حضور کے سامنے پیش کئے گئے تو حضور نے ان سے فرمایا کہ دوسرے قیدیوں کی طرح تم بھی فدیہ دے دو تو تم کو بھی رہا کر دیا جائیگا۔ حضرت عباس نے فرمایا کہ میں غریب ہوں میرے پاس مال نہیں میں کیسے فدیہ ادا کرونگا۔ یہ سن کر آنحضرت نے فرمایا کہ اے چچا! میرے سامنے اتنی غلطیائی نہ کرو۔ وہ مال و دولت اور سونا جو کل رات کی تاریکی میں مکہ میں فلاں جگہ پر تم نے دفن کیا تھا وہ تمہارا نہیں تو کس کا ہے۔ حضرت عباس حضور کی اس غیب دانی کو دیکھ کر اسی وقت کلمہ پڑھ کے مسلمان ہو گئے۔

اللہ تعالیٰ نے اسی وصف کمال کے حصول میں حضور کے اتباع کی بدولت حضرت امام ربانی کو بھی متابعت کے شرف سے سرفراز فرمایا تھا۔ چنانچہ اس پر یہ واقعہ شاہد ہے کہ جمائگیر بادشاہ نے جب آپ کو قلعہ گوالیار میں قید کیا تو آپ کے مخلصین میں ایک اضطراب کی لہر دوڑ گئی۔ اس زمانہ میں ایک شخص ایسا منتر اور عمل جانتا تھا کہ ظہر سے عصر تک اس عمل کو پڑھا جائے تو دشمن ہلاک ہو جاتا تھا۔ حضرت امام ربانی کے ایک مرید نے اپنے مرشد کی محبت میں اس شخص سے وہ منتر اور عمل حاصل کیا اور اس کو ایک کانڈ میں لکھ کر اپنے مکان کی چھت میں حفاظت سے رکھ دیا اور تہیہ کر لیا کہ منگل کو بادشاہ کے خلاف یہ عمل پڑھوونگا۔ اسی رات خواب میں اس مرید کو حضرت امام ربانی کی زیارت ہوئی اور خواب میں آپ نے بڑے تعجب سے فرمایا کہ میرے مرید ہو کر ایسا عمل پڑھتے ہو ہرگز اس عمل کو نہ پڑھنا۔ صبح جب سو کر اٹھا تو اس نے حضرت کے حکم کے پیش نظر وہ عمل پڑھنے کا ارادہ ترک کر دیا۔ جب حضرت

قید سے رہا ہو کر سر ہند شریف پہنچے تو ایک خلقت آپ کی زیادت اور آپ کے استقبال کے لئے امنڈ پڑی یہ مرید بھی سر ہند شریف حاضر ہوئے اور وہاں پہنچ کر دل میں یہ خیال لائے کہ وہ تو خواب کی بات تھی اگر آج حضرت نے ظاہری طور پر بالمشافہ مجھے منع نہیں فرمایا تو میں ایک بار تو ضرور اس عمل کو دشمن کے خلاف آزماؤنگا۔ حضرت جب سب لوگوں کو رخصت فرما کر اندر تشریف لیجانے لگے تو گھر کے دروازہ پر کھڑے ہو کے آپ نے اس مرید کا نام لیکر فرمایا کہ اس کو بلا کر میرے پاس لاؤ جب یہ مرید حاضر ہوئے تو آپ نے فرمایا وہ ہندی عمل مت پڑھنا۔ اس مرید نے شرمندگی کی وجہ سے انکار کیا کہ ایسی کوئی بات نہیں۔ اس پر آپ نے فرمایا کہ میرے سامنے ایسی غلط بیانی کیوں کرتے ہو، آپ نے اس جادوگر کا نام بتاتے ہوئے فرمایا کہ کیا فلاں جادوگر سے تم نے یہ عمل نہیں سیکھا؟ اور اس نے وہ عمل جس کا غنڈ پر لکھ کر دیا ہے وہ تم نے اپنے گھر کی چھت کی فلان لکڑی میں نہیں رکھا؟ آپ نے فرمایا یاد رکھو جادو حرام ہے لہذا اس کا غنڈ کو پھاڑ کر پھینک دینا اور اس عمل کے قریب بھی جانے کی کوشش نہ کرنا۔ جب یہ مرید خاموش ہو کر کھڑا ہو گیا تو آپ نے اس سے وعدہ لیتے ہوئے فرمایا کہ مجھ سے وعدہ کرو کہ اس کو پھاڑ دو گے اور وہ عمل نہیں کرو گے۔ یہ مرید حضرت کے اس علم غیب کے وصف کو دیکھ کر ششدر رہ گیا اور گھر آکر اس نے وہ کاغذ پھاڑ دیا۔ (حضرات القدس ۲۱۴)

(۲) آپ کی سوانح حیات میں ایک اور واقعہ ملتا ہے جس سے اندازہ ہوتا ہے کہ غیب کے پردے آپ کی آنکھوں کے سامنے ہٹائے گئے تھے۔ آنے والے واقعات کا پہلے سے اللہ تعالیٰ آپ کو علم عطا فرما دیا کرتا تھا۔ ایک روز سفر کے دوران آپ ایک سرانے میں قیام پذیر ہوئے، کچھ دیر بعد آپ نے اپنے تمام ساتھیوں کو بلا کر فرمایا کہ اس سرانے میں کوئی بلا نازل ہونے والی ہے لہذا ہمارے تمام ساتھی آنحضرت صلی اللہ علیہ وسلم کی بتائی ہوئی یہ دعا پڑھ لیں ”اعوذ بکلمات اللہ التامات کلھا من شر ما خلق۔ بسم اللہ الذی لا یضر مع اسمہ شئی فی الارض ولا فی السماء و هو السميع العليم“ کیونکہ حضور کے ارشاد کے مطابق جو یہ دعا پڑھ لیگا انشاء اللہ وہ اور اس کا تمام ساز و سامان ہر آفت مصیبت اور نقصان سے محفوظ رہیگا۔ آپ کے ارشاد کے کچھ ہی دیر بعد اس سرانے کے بعض کمروں میں آگ لگ گئی آگ اتنی شدید تھی کہ دیکھتے ہی دیکھتے دوسرے کمروں تک پھیلتی چلی گئی۔ کمرے جل گئے اور اس میں جو کچھ سامان رکھا ہوا تھا جل کے خاکستر ہو گیا لیکن حضرت کے جن ساتھیوں نے وہ دعا پڑھ لی تھی وہ خود

بھی اور انکا سامان بھی بالکل محفوظ رہا انہیں ذرا سا بھی نقصان نہیں ہوا۔ البتہ آپکے ساتھیوں میں سے ایک ساتھی عبدالمومن لاہوری بھی تھے انکا سامان جل گیا اور وہ بھی بڑی مشکل سے بچے جب آپ تک یہ خبر پہنچی تو آپ نے ان سے فرمایا کہ جب میں نے دعا پڑھنے کے لئے کہا تھا تو تم نے دعائیں نہیں پڑھی انہوں نے عرض کیا کہ میں اسوقت موجود نہیں تھا اور بعد میں کسی ساتھی نے مجھے نہیں بتایا۔ آپ نے فرمایا تم بھی یہ دعا پڑھ لیتے تو تم بھی اور تمہارا سامان بھی محفوظ رہتا۔ اس واقعہ سے جہاں آپکے علم غیب کا اندازہ ہوتا ہے وہاں آنحضرت ﷺ کے ارشادات پر آپ کے کامل یقین اور بھرورہ کا بھی اظہار ہوتا ہے اور سنت پر عمل کرتے ہوئے حضور سے منقول دعائیں پڑھنے کے فوائد کا بھی پتہ چلتا ہے کہ انہیں پڑھ کر آدمی اندرونی و بیرونی آفات سے محفوظ ہو جاتا ہے (زبدۃ القامات ص ۳۷، حضرات القدس ص ۲۱۰)

**دل کی کیفیت پر اطلاع:** آنحضرت صلی اللہ علیہ وسلم کو اللہ تعالیٰ نے یہ کمال عطا فرمایا تھا کہ دل میں جو کیفیت اور وساوس و خطرات پیدا ہوتے ہیں حضور ان پر بھی مطلع ہو جاتے تھے۔ چنانچہ خشوع و خضوع جو دل کی کیفیت کا نام ہے اس کے متعلق خود سرکار فرماتے ہیں **فواللہ ما یخفی علی خشوعکم ولا رکوعکم انی لا اراکم وراہ ظہری (موطامام مالک) (ترجمہ: بس خدا کی قسم نہ تمہارا خشوع مجھ پر پوشیدہ ہے اور نہ تمہارا رکوع مجھ پر پوشیدہ ہے۔ پشک میں تم کو پیٹھ کے پیچھے سے بھی دیکھ لیتا ہوں)۔**

حضرت امام ربانی کو بھی اللہ تعالیٰ نے آنحضرت ﷺ کے اتباع کے طفیل آپ کے اس ہی وصف سے نوازا تھا۔ چنانچہ حضرت خواجہ محمد ہاشم کشمیری فرماتے ہیں کہ ایک روز میں سورۃ نبی اسرائیل کی تلاوت کرتے ہوئے اس آیت مبارکہ پر پہنچا ”فتہجد بہ نافلۃ لک عسی ان یتعک ربک مقاماً محموداً“ (ترجمہ: تو اس میں تہجد پڑھا کیجئے جو کہ آپ کے لئے زائد ہے امید ہے آپ کا رب آپ کو مقام محمود پر فائز کریگا) جب اس آیت پر پہنچا تو اچانک میرے دل میں خیال آیا کہ حضرت امام ربانی سے پوچھنا چاہیے کہ تہجد کی نماز کو مقام محمود کی برکات میں کوئی دخل ہے یا نہیں؟ یہ سوچ کر میں حضرت امام ربانی کی خدمت میں حاضر ہوا کہ آپ سے اس کے متعلق دریافت کرونگا۔ وہ فرماتے ہیں جب میں آپ کی خدمت میں پہنچا تو اس وقت آپ وضو فرما رہے تھے۔ جو نبی آپ نے مجھے دیکھا تو مجھے دیکھتے ہی فرمایا تہجد

پابندی سے پڑھتے ہو؟ میں نے عرض کیا کہ اکثر پڑھ لیتا ہوں۔ پھر فرمایا کہ جو شخص یہ چاہتا ہے کہ مقام محمود سے جو کہ مقام شفاعت ہے پوری طرح بہرہ مند ہو اسے چاہیے کہ تہجد کی نماز کا التزام رکھے۔ پھر آپ نے یہی آئیہ مبارکہ تلاوت فرمائی یہ سن کر حضرت خواجہ محمد ہاشم کشمی آپ کے قدموں میں گر گئے اور عرض کرنے لگے کہ حضور یہی پوچھنے کیلئے آپ کی خدمت میں آیا تھا۔ لیکن آپ نے تو بغیر پوچھے ہی میرے دل میں جو سوال تھا اس کا جواب مجھے عطاء فرمادیا۔ (زبدۃ المقامات ص ۳۶۸)

**زبان کن کی کنجی :** سرورِ دو جہاں ﷺ کی زبان مبارک کن کی کنجی تھی، یعنی جو زبان سے نکل گیا وہ ہو گیا۔

وہ زبان جس کو سب کن کی کنجی کہیں  
اس کی نافذ حکومت پہ لاکھوں سلام

ایک گستاخ رسول حکم بن ابی العاص حضور کے سامنے بیٹھ کر حضور کا منہ چڑایا کرتا تھا حضور جب کلام فرماتے تھے تو وہ اپنا منہ بگاڑ کر آپ کی نقلیں اتار کرتا تھا ایک روز حضور کی زبان مبارک سے یہ الفاظ نکل گئے کہ ”کن کذا لک“ یعنی ایسا ہی ہو جا یہ فرمانا تھا کہ جیسا چہرہ بگاڑ رہا تھا ویسا کا ویسا رہ گیا۔ اور پھر موت تک اس کا چہرہ درست نہ ہو سکا (الخصائص الکبریٰ ج ۲ ص ۲۷۲ حاکم رقی طبرانی)

ایک روز سرور کون و مکان ﷺ نے ایک صحابی کے سر پر کچھ سامان رکھا اور فرمایا اس کو اٹھا لو کیونکہ تم تو سفینہ (کشتی) ہو۔ حضور کی زبان اقدس سے سفینہ کا لفظ کیا نکلا کہ وہ ایسے سفینہ (کشتی) ہوئے کہ سات اونٹوں کا سامان اکیلے اٹھایا کرتے تھے۔ (حجۃ اللہ علی العالمین ص ۴۳۲)

ایک صحابی حضرت عامر بن کریم کو حضور کی خدمت میں حاضر کیا گیا آپ نے ان پر اپنا لعاب دھن ڈالا اس نے آپ کے لعاب دھن کو چوس لیا۔ اس پر آپ نے فرمایا ”انہ المسقی“ یہ تو پانی پلانے والا ہے۔ آپ کی زبان سے یہ الفاظ نکلنا تھے کہ وہ واقعی مسقی ہو گیا۔ جہاں سے زمین کو کریدتا تھا پانی نکلنے لگتا تھا۔ (حجۃ اللہ علی العالمین ص ۴۳۸)

اللہ تعالیٰ نے حضرت امام ربانی کو بھی نبی کی اتباع کی بدولت نبی کی اسی صفت سے متصف فرمادیا تھا۔ ان کی بھی شان یہی تھی کہ ان کی زبان سے جو نکل جاتا تھا وہی ہو جاتا تھا۔ ایک امیر زادہ کا واقعہ ہے کہ اس سے کوئی خطا سرزد ہو گئی بادشاہ نے سخت ناراض ہو کر اس کو اپنے دربار میں طلب کر

لیا، بادشاہ غیظ و غضب کے باعث خود اس کا اور سب لوگوں کا یہ خیال تھا کہ اس کے دربار میں پہنچنے ہی بادشاہ اس کو ہاتھی کے پاؤں تلے ڈلو کر اس کو ختم کر دیگا۔ جب وہ بادشاہ کے پاس جانے کے لئے روانہ ہوا تو راستہ میں سر ہند شریف اتر اچو تکہ حضرت امام ربانی سے عقیدت رکھتا تھا اس لئے بڑی تضرع و زاری کے ساتھ حضرت سے عرض کیا کہ اس سلسلہ میں آپ مجھ پر کچھ کرم فرمائے۔ آپ نے فرمایا

”فکر نہ کرو! انشاء اللہ تم کو کوئی نقصان نہیں پہنچے گا بلکہ بادشاہ، تم پر مہربانی اور کرم فرمائے گا۔“

لیکن اس امیر زادہ کو حالات کے پیش نظر اور بادشاہ کے غیظ و غضب کا خیال کر کے شاید حضرت امام ربانی کی اس بات پر یقین نہیں آیا اس لئے اس نے اس بات کو یقینی بنانے کے لئے آپ سے عرض کیا کہ جو کچھ آپ نے فرمایا ہے وہ مجھے ایک کانڈ پر لکھ کر دے دیجئے تاکہ مجھے اطمینان اور یقین کی دولت نصیب ہو جائے، جب اس نے بہت اصرار کیا تو آپ مسکرائے اور اس کو ایک کانڈ پر یہ الفاظ لکھ کر عنایت فرمادئے۔

”چونکہ فلاں شخص نے بادشاہ کے غضب کے خوف سے جو کہ غضب الہی کا نمونہ ہوتا ہے۔

ہم فقیروں سے رجوع کیا ہے۔ اس لئے ہم نے اس کو اپنی ضمانت میں لے لیا ہے اور اسے اس ہلاکت سے رہائی دلوا دی ہے۔“

بھلا یہ کیسے ہو سکتا تھا کہ ایک تابع نبی اور ایک اللہ کے مقبول بندے کی زبان سے نکلی ہوئی بات پوری نہ ہو۔ آپ کی زبان اقدس سے جیسا نکلا وہ ہی ہو کر رہا۔ جب وہ شخص جس سے بادشاہ سخت ناراض تھا اور جسے غصہ سے دربار میں طلب کیا تھا جب وہ بادشاہ کے سامنے پہنچا تو بادشاہ اسے دیکھ کر ہنسنے لگا اس کو چند نصیحتیں کیں اور خلعتوں سے نواز کر رخصت کر دیا۔ (زبدۃ القامات ص ۳۵۹ حضرت القدس کرامت ۱۲)

**مشکل کشائی:** امام الانبیاء جیب کبریٰ علیہ السلام کی ایک یہ بھی شان تھی کہ دور و نزدیک، قریب

و بعید سے جو بھی آپ کو مشکل کے وقت اپنی مدد کو پکارتا تھا آپ کی مدد وہیں پہنچ جاتی تھی۔ اور اس کی مشکل اسی وقت آسان ہو جاتی تھی۔ چنانچہ حدیث مبارکہ میں آتا ہے کہ ایک روز وضو خانہ میں حضور نے تین بار فرمایا ”لَبَّيْكَ نُصْرَتٌ“ میں حاضر ہوں تیری مدد کر دی گئی۔ حضرت میمونہ نے عرض کیا حضور یہاں تو کوئی نہیں ہے آپ یہ کس سے کلام فرما رہے ہیں آپ نے فرمایا: بولکل کے رجز خواں نے مجھ سے



مدد طلب کی تھی اس کے جواب میں نے کہا ہے کہ میں حاضر ہوں اور تیری مدد کر دی گئی۔ حضرت میمونہ فرماتی ہیں کہ تین دن کے بعد جب آپ صبح کی نماز پڑھا چکے تو میں نے سنا کہ وہ بی رجز خواں حضور کی خدمت میں مدیہ اشعار پیش کر رہا تھا۔ (طبرانی، معجم صغیر ص ۳۰)

اسی طرح ایک روایت میں آتا ہے کہ بطلیموس بادشاہ نے دس ہزار کے عظیم لشکر کے ساتھ جب مسلمانوں پر رات کے وقت اچانک حملہ کیا تو مسلمان گھبرا گئے حضرت خالد بن ولید مسلمانوں کی فوج کی قیادت کر رہے تھے انہوں نے اسی وقت میدان جنگ سے حضور کو مدد کیلئے پکارا اور کہا ”واغوثاہ وامحمداہ واسلاماہ کیدقومی ورب الکعبہ“ اے محمد! اے ہمارے فریاد رس! رب کعبہ کی قسم میری قوم کیساتھ دھوکہ کیا گیا ہے۔ ہماری مدد فرمائیے تاکہ یہ سلامت رہیں۔ حضور کی مدد ان کو پہنچی اور اللہ نے ان کو فتح و نصرت سے سرفراز فرمایا (واقدی) اسی طرح مسیلمہ بن کذاب کے مقابلہ میں بھی حضرت خالد بن ولید نے جنگ میں یا محمد! یا محمد! کہہ کر حضور سے مدد طلب کی تھی اور حضور کی مدد سے اللہ تعالیٰ نے خالد کو مسیلمہ کے عظیم لشکر پر فتح عطاء فرمائی تھی اور مسیلمہ اسی جنگ میں جہنم رسید کیا گیا تھا۔ (البدایہ والنہایہ ۱۳۲۲/۱۳۲۳ الن اشیر ۱۵۲۱۲ طبری، ۲۵۰۱۳)

آنحضرت صلی اللہ علیہ وسلم کی یہ شان اعجازی حضرت امام ربانی کی ذات اقدس میں بھی حضور کے اتباع کی بدولت جگلا گئی ہوئی نظر آرہی ہے۔ حضرت امام ربانی کے زمانہ اقدس میں ایک بڑے صاحب دل سید صاحب تھے جن کا نام رحمت اللہ تھا۔ ایک روز دوران سفر دکن کے قریب ایک صحرا سے ان کا گذر ہوا وہاں انہوں نے ایک مندر دیکھا تو ان کو حضرت امام ربانی کی یہ بات یاد آگئی کہ ہمیں کی جغنی اہانت اور تذلیل کی جائے اس سے اللہ کی راہ میں جہاد کرنے والے غازیوں جیسا ثواب ملتا ہے ”یہ خیال آتے ہی وہ سید صاحب ثواب لینے کی نیت سے مندر میں گھس گئے اور وہیں کو توڑنا اور گراننا شروع کر دیا۔ ایک ہندو کسان دور سے بیٹھا ہوا اپنے خداؤں کی یہ درگت بتانا ہوا دیکھ رہا تھا اس نے فوراً قریبی گاؤں میں جا کر اس واقعہ کی اطلاع کر دی۔ خبر ملتے ہی گاؤں کے سارے ہندوؤں نے اور بھالے لیکر ان سید صاحب کو مارنے کے لئے نکل پڑے، سید صاحب نے جب یہ ہجوم اپنی طرف آتا دیکھا تو ان کی پیروں تلے زمین نکل گئی بھاگنے اور راہ فرار اختیار کرنے کی بھی وہاں کوئی صورت ممکن نہیں تھی۔ انہیں جب اپنے سامنے موت نظر آنے لگی تو انہوں نے گھبرا کر وہیں سے حضرت امام ربانی کو مدد کے لئے پکارا اور عرض کیا کہ

حضور! آپ ہی کے ارشاد پر عمل کرتے ہوئے میں نے یہ کام کیا تھا اب آپ ہی میری مدد فرمائیے۔ سید صاحب کہتے ہیں کہ جوں ہی میں نے یہ کہا اسی وقت میرے کانوں میں حضرت امام ربانی کی آواز آئی جو حقیقت میں حضرت امام ربانی کی ہی آواز تھی جسے میں اچھی طرح سے پہچانتا تھا۔ آپ نے فرمایا۔

”فکر نہ کرو، ہم نے تمہاری مدد کے لئے اسلامی لشکر بھیج دیا ہے“

انہوں نے گھبراہٹ میں ساتھیوں سے کہا کہ دشمن تو سر پر آگئے ہیں وہ لشکر جو حضرت نے بھیجا ہے وہ نہ معلوم کہاں ہے اور کب پہنچے گا؟ اتنی دیر میں وہ کیا دیکھتے ہیں کہ ایک چالیس سو اڑھائی سو گھوڑوں کو دوڑاتے ہوئے ان کافروں کے نجوم کے قریب پہنچ گئے اور ان کو بھگا کر ہمیں حفاظت وہاں سے نکال کر منزل کی طرف روانہ کر دیا۔ (زبدۃ المقامات ص ۵۱ ۳۵۱ حضرات القدس ص ۱۸۴)

اسی طرح کا ایک اور واقعہ کتابوں میں مذکور ہے کہ سید جمال نامی ایک صاحب حال بزرگ ایک جنگل سے گزر رہے تھے کہ سامنے سے اچانک ایک خوفناک شیر آگیا جسے دیکھ کر ان کی جان نکل گئی۔ ان کی زبان سے فوراً نکلا کہ اے شیخ احمد سر ہند! آپ ہی نے فرمایا تھا کہ کسی مشکل میں پھنس جاؤ تو مجھے یاد کر لینا آج میری مدد فرمائیے۔ سخت مشکل میں ہوں سید صاحب سے ان الفاظ کا نکلتا تھا کہ میں نے اپنی آنکھوں سے دیکھا کہ آپ خود وہاں تشریف فرما ہو گئے اور اپنے عصائے مبارک سے اس شیر کو مار کر وہاں سے بھگا دیا۔ اور میری جان بچا دی۔ (زبدۃ المقامات ص ۵۱ ۳۵۱ حضرات القدس باب کرامات)

**حافظہ کی عطا :** حضرت ابو ہریرہ فرماتے ہیں کہ میں نے ایک روز حضور اکرم صلی اللہ علیہ وسلم سے عرض کیا کہ میں آپ سے حدیث سنتا ہوں لیکن میں بھول جاتا ہوں یعنی میرا حافظہ کمزور ہے۔ یہ سن کر حضور سرور کائنات صلی اللہ علیہ وسلم نے فرمایا ابو ہریرہ! اپنی چادر پھیلاؤ میں نے چادر پھیلا دی تو شہنشاہ کو نین صلی اللہ علیہ وسلم نے اپنے دست انور سے اس فضاء میں ایک چلو بھر کر میری چادر میں ڈال دیا اور فرمایا ابو ہریرہ اس کو اٹھاؤ اور اپنے سینے سے لگالو۔ ابو ہریرہ کہتے ہیں میں نے ایسا ہی کیا تو اس کے بعد سے مجھے کوئی چیز نہیں بھولی۔ (حجۃ اللہ علی العالمین ص ۴۳۲)

پتہ چلا کہ اس قاسم نعمت کے در دولت سے کائنات کی ہر نعمت حتیٰ کہ حافظہ کی دولت بھی ملا کرتی تھی حضرت امام ربانی کی ذات گرامی میں بھی حضور کے اتباع کی بدولت آپ کی یہ شان عطاء ہمیں جلوہ گر نظر آتی ہے۔ چنانچہ ایک حافظ صاحب اپنا واقعہ سناتے ہیں کہ میں نے قرآن پاک حفظ کیا تھا لیکن

چونکہ میں سفر میں زیادہ رہا اس لئے تلاوت مجھ سے چھوٹ گئی اور میں قرآن بھول گیا۔ رمضان المبارک کے مہینہ میں جب میں سر ہند شریف آیا تو حضرت امام ربانی نے فرمایا۔ حافظ صاحب جو نبی مسجد ہم نے دعوائی ہے اس میں آپ کو اس دفعہ تراویح کے اندر قرآن سنانا ہے۔ وہ کہتے ہیں کہ میں نے عرض کیا کہ حضور! میں قرآن بھول چکا ہوں۔ اور اب حافظ بھی ختم ہو گیا ہے لہذا میں تو نہیں سنا سکوں گا۔ آپ نے فرمایا نہیں! آپ ہی کو سنانا ہے۔ کئی بار میں نے معذرت کی اور ہر بار آپ نے یہی فرمایا۔ آخر حضرت کے حکم پر قرآن سنانے کھڑا ہو گیا اللہ تعالیٰ نے آپکی برکت سے مجھے ایسا حافظ عطا فرمادیا کہ دو راتوں میں پورا قرآن میں نے آرام سے سنا دیا اور سارے قرآن میں بہت کم مجھے سہوا ہوا۔ (حضرات القدس ص ۲۱۰)

## آسمانوں پر حکمرانی: حضرت انس رضی اللہ تعالیٰ عنہ فرماتے ہیں کہ ایک دفعہ مدینہ میں

بارش نہ ہونے کی وجہ سے سخت قحط سالی ہو گئی۔ ایک دن جب حضور سرور کائنات صلی اللہ علیہ وسلم خطبہ کے لئے ممبر پر جلوہ افروز ہوئے تو ایک دیہاتی کھڑا ہو گیا اور اس نے عرض کیا یا رسول اللہ صلی اللہ علیہ وسلم! مویشی ہلاک ہو گئے ہیں اور بچے بھوکے مر گئے ہیں یہ سنتے ہی حضور نے دعا کے لئے ہاتھ اٹھا دیئے حضرت انس فرماتے تھے کہ فوراً بادل چھا گئے اور حضور ابھی ممبر سے نیچے نہیں اترے تھے کہ موسلا دھار بارش برسنے لگی اور بارش ایک ہفتہ مسلسل چلتی رہی یہاں تک کہ جب دوسرے جمعہ کو حضور پھر خطبہ کے لئے ممبر پر تشریف فرما ہوئے تو وہ ہی دیہاتی پھر کھڑا ہو گیا اور عرض کرنے لگا کہ حضور اتنی زیادہ بارش ہوئی ہے کہ مکان گرنے لگے ہیں اور مال و متاع پانی میں غرق ہو رہے ہیں حضور انور صلی اللہ علیہ وسلم نے اپنی انگلی مبارک سے اشارہ کیا اور یہ الفاظ فرمائے اللھم حوالینا لا علینا، یعنی اے اللہ بارش ہمارے ارد گرد دبر سے ہم پر نہ برسے۔ حضرت انس فرماتے ہیں کہ حضور کی انگلی جہاں گھومتی تھی بادل وہاں سے چرتے چلے جاتے تھے اور مدینہ منورہ کی فضا اسی وقت بادلوں سے صاف ہو گئی اور بارش اسی وقت رک گئی۔ (مشکوٰۃ ص ۵۳۲)

جن کو سوئے آسمان پھیلا کے جل تھل کر دیئے

صدقہ ان ہاتھوں کا پیارے ہم کو بھی درکار ہے

اس سے معلوم ہوا کہ اس شہنشاہ کون مکان کی حکومت جس طرح زمینوں پر تھی اس ہی

طرح آسمانوں پر بھی تھی۔ جس طرح جن وانس اور شجر و حجر آپ کا کہنا مانتا کرتے تھے اسی طرح آسمانوں پر

بادل بھی آپ کے اشاروں پر چلا کرتے تھے۔ کمال اتباع رسول اللہ صلی علیہ وسلم کے باعث یہی شان حکمرانی اللہ تعالیٰ نے حضرت امام ربانی کو بھی عطاء فرمائی تھی۔ مخدوم محمد ہاشم کشمی آپ کا ایک واقعہ نقل فرماتے ہیں کہ جس زمانہ میں آپ کا اجیر شریف میں قیام تھا انہی دنوں رمضان المبارک کا مہینہ آیا اور وہ بھی اتفاق سے موسم برسات میں آیا سخت بارش ہو رہی تھی۔ ایک مسجد کے اندر تنگ کمرہ میں آپ نے پہلی رات تراویح اور فرمائی اور اس کے بعد فرمایا انشاء اللہ آخر رمضان تک بارش نہیں ہوگی۔ تمام ختم قرآن مسجد کے صحن میں آرام سے کئے جائیں گے۔ ایسا محسوس ہوتا تھا کہ آپ کے زبان مبارک سے ختم قرآن کا لفظ نکل گیا اس لئے بارش صرف آپ کے حکم کی وجہ سے ختم القرآن تک رکی ہوئی ہے۔ پورے رمضان بارش رکی رہی جو ہی ستائیسویں شب کو چوتھا ختم قرآن ہو اس کے بعد فوراً بارش شروع ہو گئی اور اٹھائیسویں شب لوگوں نے بارش میں تراویح ادا کی۔ (زبدۃ المقامات ص ۷۵ ۷۴)

**بے جانوں کی زبان جاننے والا:** حدیث مبارک میں آتا ہے کہ جنگ سے واپسی پر ایک یہودی عورت نے حضور کی دعوت کی اور بحری کی ایک ران میں زہر ملا کر اسے بھون کر حضور کی خدمت میں پیش کر دیا۔ حضور نے اس یہودی عورت کو بلا کر پوچھا کہ کیا تو نے اس میں زہر ملایا ہے اس نے کہا آپ کو کس نے بتایا ہے۔ آپ نے فرمایا الذراع یخبرنی انہ 'مسموم' یہ بحری کی ران مجھے بتا رہی ہے کہ میرے اندر زہر ملا ہوا ہے۔ (سنن ابوداؤد سنن داری)

اسی طرح اسٹن حنانہ کا واقعہ بھی بوا مشہور ہے کہ پہلے حضور ایک کھجور کے درخت کے سوکھے تنے پر تشریف فرما ہو کے خطبہ ارشاد فرمایا کرتے تھے جب صحابہ نے ممبر بنا کر پیش کیا اور آپ ممبر پر تشریف فرما ہوئے تو وہ سوکھا درخت کا تنہا آپ کے فراق اور جدائیگی میں رونے لگا۔ جب سرکار نے ممبر سے اتر کر اسے گلے لگایا تو اس کی ہچکیاں بندھ گئیں۔ حضور نے اس سے فرمایا کہ تو کیا چاہتا ہے۔ یہیں قیامت تک ہر ابھر ارہنا چاہتا ہے یا جنت کا درخت جنا چاہتا ہے۔ اس نے عرض کیا کہ میں جنت کا درخت جنا چاہتا ہوں۔ (الوفا باحوال المصطفیٰ الن جوی ص ۷۳)

ان واقعات سے پتہ چلا کہ سرکار دو عالم صلی اللہ علیہ وسلم سے بے جان اور بے روح چیزیں بھی بولتی تھیں اور آپ ان کی زبانیں سمجھ کر ان سے کلام بھی فرمایا کرتے تھے۔ یہی شان اللہ تعالیٰ نے حضرت امام ربانی کو بھی حضور کی اتباع کی بدولت نصیب فرمائی تھی۔ چنانچہ اس پر یہ واقعہ شاہد ہے کہ

ایک روز آپ کو کچھ ضعف لاحق ہوا تو آپ نے چند منقی کے دانے طلب فرمائے۔ جب وہ منقے کے دانے پیش کئے گئے تو آپ مراقبہ میں مصروف ہو گئے۔ اور تھوڑی دیر بعد سر اٹھا کر فرمایا کہ ایک عجیب بات ظہور میں آئی ہے، ان منقی کے دانوں نے اللہ کی بارگاہ میں التجا کی ہے کہ ہمارے اندر شفا پیدا کر دے تاکہ تیرے مقبول بندے شیخ احمد سر ہندی ہمیں کھائیں تو انہیں شفا مل جائے اللہ تعالیٰ نے ان کی التجا کو قبول فرماتے ہوئے ان میں شفا رکھ دی ہے۔ چنانچہ حقیقت میں اس کا ظہور اس طرح ہوا کہ ان منقی کے دانوں کو حضرت نے نوش فرمایا تو آپ کو شفا حاصل ہو گئی، حضرت کے جھوٹے صاحبزادے بیمار تھے انہوں نے تناول فرمایا تو ان کو بھی شفا مل گئی، کچھ اور لوگ بیمار تھے ان کو یہ دانے کھلائے گئے تو ان کو بھی شفا مل گئی۔ حضرت نے فرمایا کہ کاش یہ منقے کے دانے زیادہ ہوتے تو اور بہت سے مریضوں کو شفا مل جاتی۔ (زبدۃ المقامات ص ۱۳۴۹ حضرات القدس ص ۱۸۳)

**غلاموں کی معرفت :** حضرت عبداللہ بن عمر بن عاص رضی اللہ تعالیٰ عنہ سے روایت ہے

کہ حضور اکرم ﷺ ہمارے پاس تشریف لائے اور آپ کے دونوں ہاتھوں میں کتابیں تھیں۔ آپ نے فرمایا تم جانتے ہو یہ کتابیں کیسی ہیں؟ ہم نے عرض کیا آپ کے بتائے بغیر ہمیں کیسے پتہ چل سکتا ہے۔ آپ نے اپنے دائیں ہاتھ والی کتاب کی طرف اشارہ کر کے فرمایا کہ یہ رب العالمین کی طرف سے بھیجی گئی ہے اور اس میں جنتیوں کے نام ان کے آباؤ اجداد کے نام ان کے قبیلوں کے نام اور آخر میں ان کا میزان دیا گیا ہے اب نہ ان میں کوئی اضافہ کیا جائے گا اور نہ کمی کی جائے گی۔ پھر بائیں ہاتھ والی کتاب کی طرف اشارہ کر کے فرمایا کہ یہ بھی رب العالمین کی طرف سے بھیجی گئی ہے۔ اور اس میں دوزخیوں کے نام ان کے آباؤ اجداد کے نام ان کے قبیلوں کے نام ہیں اور آخر میں ان کا میزان دیا گیا ہے۔ ان میں بھی نہ اضافہ کیا جائے گا نہ کمی کی جائے گی (مشکوٰۃ شریف) اور ایک روایت میں آتا ہے کہ حضور نے فرمایا کہ میری امت مجھ پر خاکی صورتوں میں پیش کی گئی جیسے حضرت آدم علیہ السلام کے سامنے پیش کی گئی تھیں اور مجھے یہ بھی بتا دیا گیا کہ ان میں سے کون ایمان لایگا اور کون نہیں لایگا۔ (تفسیر خازن و معالم التنزیل، زیر آیت ”ما کان اللہ لیذر المؤمنین آلیہ“)

ان احادیث مبارکہ سے معلوم ہوا کہ آنحضرت صلی اللہ علیہ وسلم کو اپنی امت بلکہ تمام نبی نوع انسان کے نام ان کے آباؤ اجداد کے نام ان کے قبیلوں کے نام اور ان میں سے کون جنتی ہے اور کون

دوزخی ہے سب کا علم تھا۔

اللہ تعالیٰ نے حضرت امام ربانی کو ان کی شان کے مطابق اس وصف سے سرفراز فرمایا کہ ان کے تمام غلاموں اور مریدوں کی معرفت ان کو عطا فرمادی۔ چنانچہ آپ فرماتے ہیں کہ ”جو لوگ قیامت تک بالواسطہ یا بلاواسطہ میرے سلسلہ میں داخل ہو گئے۔ خواہ وہ مرد ہوں یا عورت وہ سب ہماری نظروں کے سامنے لائے گئے۔ حتیٰ کے ان کے نام، ان کے آب و اجداد کے نام ان کی جائے پیدائش ان کی جائے وفات تک مجھے بتادی گئی۔ آپ نے فرمایا اگر میں چاہوں تو اس وقت ایک ایک کو نام بہ نام بیان کر سکتا ہوں۔“ (زبدۃ المقامات ص ۱۲۶۱ حضرت القدس ص ۱۱۳)

**تبرکات کی برکت :** حضرت ابو بکر صدیق رضی اللہ تعالیٰ عنہ کی صاحبزادی حضرت سیدہ

اسماء رضی اللہ تعالیٰ عنہا فرماتی ہیں کہ ”آنحضرت صلی اللہ علیہ وسلم کا ایک جبہ شریف حضرت عائشہ رضی اللہ تعالیٰ عنہا کے پاس تھا جس کو حضور زین تن فرمایا کرتے تھے۔ حضور کے وصال کے بعد ان سے وہ جبہ میں نے حاصل کر لیا۔ جب بھی کوئی بیمار آتا تو میں اس جبہ کو دھو کر اس کا پانی اس بیمار کو پلا دیتی تھی وہ اس کی برکت سے اسی وقت تندرست اور صحت یاب ہو جایا کرتا تھا۔“ (صحیح مسلم ج ۲ ص ۱۱۹ مشکوٰۃ ص ۷۴)

آنحضرت صلی اللہ علیہ وسلم کے اتباع کامل کے صدقہ میں اللہ تعالیٰ نے حضرت امام ربانی کے تبرکات میں بھی یہی برکت رکھ دی تھی کہ اس سے مریضوں کو شفا مل جاتی تھی۔ مولانا محمد امین جو حضرت خواجہ دیوانہ سورتی رحمۃ اللہ علیہ کے مریدوں میں سے تھے ایک سخت موذی مرض میں مبتلا ہو گئے دنیا بھر کے اطباء سے علاج کرایا لیکن مرض دور نہ ہوا آخر حضرت امام ربانی کی خدمت میں ایک عریضہ ارسال کیا جس میں آپ سے گزارش کی کہ مجھے اپنا کوئی کپڑا بطور تبرک عطا فرمادیں۔ آپ نے جواب میں ان کو ایک مکتوب گرامی ارسال فرمایا اور اس کے ساتھ ہی اپنا ایک کریم مبارک بھی ارسال فرمایا اور مکتوب گرامی میں تحریر فرمایا کہ :

”اس فقیر کا پیر ہن جو آپ نے طلب فرمایا ہے وہ بھیجا جاتا ہے اسے پہنیں اور اس

کے نتائج و ثمرات سے فائدہ اٹھائیں، انشاء اللہ بہت برکت والا ہوگا“

جب مولانا محمد امین صاحب کو آپ کا یہ پیر ہن مبارک ملا تو انہوں نے اس کو بطور تبرک

پس لیا، اللہ تعالیٰ نے اس کی برکت سے ان کا دیرینہ مرض دور فرما کے ان کو صحت کاملہ سے سرفراز فرمادیا۔ اس کے بعد وہ حضرت کے ایسے معتقد ہوئے کہ پھر اپنی تمام عمر حضرت کی خدمت اقدس میں رہ کر آپ کے فیوضات سے مستفیض ہوتے ہوئے گزار دی۔ (زبدۃ المقامات ۱۳۶۵ حضرات القدس ۸۹)

اس واقعہ سے یہ بھی پتہ چلا کہ اللہ کے مقبول بندوں کے تبرکات کی تعظیم و توقیر اور ان کی برکت سے مخلوق خدا کی مشکلات آسان کرنا یہ حضرت امام ربانی سمیت بڑے بڑے اولیائے کرام حتیٰ کہ صحابہ کرام تک کا پسندیدہ طریقہ رہا ہے۔

**بد خواہوں کی تباہی:** جو اللہ کے پیاروں کی بے ادبی گستاخی کر کے ان کے قلب کو ایذا

پہنچاتے ہیں ان کے لئے آخرت میں جو دردناک عذاب ہے وہ تو اپنی جگہ پر، دنیا میں بھی ذلت و رسوائی اور ہلاکت و تباہی ان کا مقدر ہوتی ہے۔ ابو جہل جو آنحضرت صلی اللہ علیہ وسلم کا سب سے بڑا گستاخ اور بے ادب تھا اس کے غرور کا سر دو چھوٹے چھوٹے چوں ”معوذ اور معاذ“ نے خاک میں ملا دیا۔ جب وہ ان دو چھوٹے چوں کے ہاتھوں شدید زخمی ہو کر خاک و خون میں تڑپ رہا تھا۔ اس وقت حضرت عبداللہ بن مسعود اس کے پاس پہنچے اور اس کی گردن پر اپنا پیر رکھ دیا، ابو جہل چلایا کہ ابو جہری چرانے والے دیکھ تو پاؤں کہاں رکھ رہا ہے۔ لیکن اسے پتہ نہ تھا کہ نبی کے گستاخوں کے مقدر میں یہی ذلت و رسوائی ہوتی ہے۔ حضرت عبداللہ نے اس کا سر قلم کیا اور حضور کے قدموں میں لا کر ڈال دیا۔ (صحیح بخاری، غزوہ بدر)

ایک نصرانی شخص جو مسلمان ہو گیا تھا وہ آنحضرت صلی اللہ علیہ وسلم پر نازل ہونے والی وحی کی کتابت کرتا تھا۔ بعد میں وہ مرتد ہو گیا اور کہنے لگا کہ محمد صلی اللہ علیہ وسلم تو بس اتنا ہی جانتے ہیں جتنا میں لکھتا تھا۔ اس گستاخی پر رب ذوالجلال نے اس کو ہلاک کر دیا اور اس کا ایسا دردناک اور عبرتناک انجام ہوا کہ زمین نے اس گستاخ کی لاش کو قبول کرنے سے انکار کر دیا۔ کئی بار لوگوں نے بڑے گہرے گڑھے کھود کر اس میں اس کو دفن کیا لیکن رات کو دفن کرتے تھے صبح اس کی لاش باہر پڑی ہوئی ملتی تھی۔ (الوفا باحوال المصطفیٰ، ابن جوزی ص ۷۸ ۳)

اوصاف و کمالات مصطفیٰ صلی اللہ علیہ وسلم کے مظہر اتم حضرت امام ربانی کی بھی بارگاہ خداوندی میں مقبولیت کا یہی عالم تھا کہ ان کا گستاخ عبرتناک انجام سے دوچار ہوتا تھا۔ چنانچہ آپ کے ابتدائی ایام کا ایک واقعہ ہے کہ آپ کے پڑوس میں ایک تاجر کے گھر چوری ہو گئی اس تاجر نے آپ کے

ایک عزیز پر چوری کے شبہ کا اظہار کیا وہ عزیز پولیس کے تشدد کے خوف سے کہیں غائب ہو گیا۔ پولیس کا جیسا کہ طریقہ ہے کہ اگر مطلوبہ شخص نہ ملے تو اس کے قریبی عزیز کو گرفتار کر لیتے ہیں تاکہ اس کی وجہ سے ملزم پکڑ میں آجائے اسی طریقہ کو اختیار کرتے ہوئے کو تو ال شر نے آپ کو بلا لیا۔ تاکہ آپ کی وجہ سے وہ ملزم اپنی گرفتاری جلد پیش کر دے۔ آپ اسی وقت ایک خادم کے ہمراہ اس کو تو ال کے پاس تشریف لے گئے اس کو تو ال نے بڑے گستاخانہ لہجہ میں آپ سے گفتگو کی۔ اتنے میں مولانا طاہر بد خشی کا وہاں سے گزر ہوا، جب حضرت کو انہوں نے وہاں دیکھا تو کو تو ال پر ان کو بڑا غصہ آیا اور وہ اس کو برا بھلا کہنے لگے لیکن آپ نے ان کو منع کرتے ہوئے فرمایا کہ اس کو کچھ مت کہو۔ بہر حال کو تو ال نے اسی وقت آپ کو چھوڑ دیا، اگرچہ آپ نے نہ خود اپنی زبان سے اس کے لئے کچھ کہا اور نہ کسی اور کو کچھ کہنے دیا لیکن اللہ کو اپنے پیاروں کی عزت بڑی پیاری ہوتی ہے اور ان کے دل میں آیا ہوا ہلکا سا میل بھی اس کو گوارا نہیں ہوتا چنانچہ رب ذوالجلال کی طرف سے اس کو اس بے ادبی کی سزا چند دنوں کے اندر اندر اس طرح دی گئی کہ اس کا علاقہ کے کچھ لوگوں سے جھگڑا ہو گیا، سخت لڑائی کے باعث وہ اس کمرہ کی چھت پر چڑھ گیا جس میں بارود اور اسلحہ بھرا ہوا تھا۔ کسی نے اس کے چڑھتے ہی اس بارود کو آگ لگا دی ایک زوردار دھماکہ ہوا اور اس کی لاش جل کر خاکستر ہو گئی۔

**اعلان تقویٰ**: اللہ تعالیٰ کا قرآن پاک میں ارشاد پاک ہے ”وَمِنْ يُعْظِمُ شَعَائِرَ اللَّهِ فَإِنَّهَا مِنْ

تَقْوَى الْقُلُوبِ“ (سورۃ الحج ۲۲/۲۳) کہ جو اللہ کی نشانیوں کی تعظیم جلا لائے تو پتھک یہ دلوں کے تقوے سے ہے۔ آنحضرت صلی اللہ علیہ وسلم نے اللہ کی نشانیوں کی تعظیم کی تو قرآن پاک میں رب کی طرف سے آپ کے متقی ہونے کا اعلان کر دیا گیا۔ ”وَالَّذِي جَاءَ بِالصَّدَقِ وَصَدَقَ بِهِ أُولَئِكَ هُمُ الْمُتَّقُونَ“ (سورۃ الزمر ۳۳/۳۹) ترجمہ: اور وہ جو سچ لیکر تشریف لائے اور وہ جنہوں نے اس کی تصدیق کی یہی لوگ متقی ہیں۔ حضرت علی کرم اللہ وجہہ اس آیت مبارکہ کی تفسیر کرتے ہوئے فرماتے ہیں کہ سچائی لانے والے حضور اکرم صلی اللہ علیہ وسلم ہیں اور تصدیق کرنے والے حضرت ابو بکر صدیق ہیں یعنی اس آیت مبارکہ میں آنحضرت صلی اللہ علیہ وسلم اور حضرت ابو بکر صدیق رضی اللہ تعالیٰ عنہ دونوں کے متقی ہونے کا اعلان کیا جا رہا ہے۔

اسی طرح حضرت امام ربانی مجدد الف ثانی رضی اللہ تعالیٰ عنہ نے اپنے نبی کا اتباع کرتے



ہوئے جب شعائر اللہ کی تعظیم کی تو آپ کو بھی آنحضرت صلی اللہ علیہ وسلم کے اس کمال سے بہرہ ور کرتے ہوئے آپ کے متقی ہونے کا بھی رب کی طرف سے اعلان کر دیا گیا۔ آئیے سیرت مجددی کی روشنی میں دیکھتے ہیں کہ آپ نے شعائر اللہ کی کس طرح تعظیم کی اور اتباع رسول کے باعث آپ کو متقی ہونے کی بشارات کس طرح دی گئی۔

(۱) قرآن پاک شعائر اللہ میں سے ہے۔ آپ نے اس کی کتنی تعظیم فرمائی اس کا اندازہ اس واقعہ سے لگایا جاسکتا ہے کہ آپ کے حجرہ میں ایک فرش بچھا ہوا تھا ایک حافظ صاحب نے اس فرش پر بیٹھ کر تلاوت قرآن شروع کر دی جبکہ آپ کے نیچے دو فرش بچھے ہوئے تھے آپ نے اس کو بھی بے ادبی سمجھا کہ قرآن کی تلاوت کرنے والا ایک فرش نیچے ہو اور میں اس سے ایک فرش اوپر ہوں، چنانچہ یہ خیال آتے ہی آپ نے اپنے نیچے سے ایک فرش فوراً نکال دیا اور اسے لپیٹ کر ایک طرف رکھ دیا اور صرف ایک فرش پر بیٹھ کر اس کی تلاوت سماعت فرمائی۔

(۲) اسی طرح ایک دن آپ آرام فرماتے تھے کہ آپ کی نظر چارپائی کے نیچے ایک کاغذ پر پڑی بس نظر پڑتے ہی آپ مضطرب ہو کر فوراً چارپائی سے نیچے اتر آئے اور اتنی دیر بھی آپ نے گوارا نہیں فرمائی کہ سادہ کاغذ جو اسباب کتابت میں ہے اور جس پر قرآن لکھا جاتا ہے اس کو کسی اور سے اٹھانے کے لئے کہیں اور اتنی دیر اوپر بیٹھے رہیں بلکہ آپ فوراً بغیر کسی تاخیر کے خود نیچے اترے اور کاغذ کو اٹھا کر ادب سے اوپر رکھ دیا۔

(۳) آپ کا ایک اور واقعہ قرآن پاک کے متعلق آپ کے کمال تعظیم کو ظاہر کرتا ہے۔ خواجہ محمد ہاشم ششمی فرماتے ہیں کہ ایک روز میں آپ کی خدمت میں بیٹھا ہوا تھا۔ میں نے دیکھا کہ آپ کچھ معارف تحریر کرنے میں مصروف ہیں کہ اچانک آپ کو استنجہ کی شدید حاجت ہوئی آپ تیزی سے بیت الخلاء کی طرف روانہ ہوئے لیکن میں یہ دیکھ کر حیران ہو گیا کہ جس تیزی سے آپ گئے اسی تیزی سے واپس تشریف لے آئے۔ باہر آکر آپ نے اپنے انگوٹھے کے ناخن کو دھویا اور پھر دوبارہ بیت الخلاء تشریف لے گئے، جب آپ واپس تشریف لائے اور ہم نے آپ سے دریافت کیا تو آپ نے تیزی کیساتھ جانے اور تیزی کے ساتھ واپس آنے کی وجہ بیان کرتے ہوئے فرمایا کہ مجھے پیشاب زور سے لگ رہا تھا اس لئے تیزی کے ساتھ بیت الخلاء گیا لیکن جب وہاں گیا تو میری نظر اپنے ہاتھ کے انگوٹھے پر پڑی کہ اس کے

ناخن پر سیاہی کا نقطہ لگا ہوا تھا جو قلم کو رواں کرنے کے لئے انگوٹھے پر لگایا جاتا ہے۔ میرے دل میں خیال آیا کہ یہ سیاہی کا نقطہ وہ ہے جس سے قرآن کے حروف لکھے جاتے ہیں چونکہ یہ قرآن کی کلمت کے اسباب میں سے ہے اس لئے اس کو بیت الخلاء میں لانا ادب کے خلاف ہے لہذا قرآن کی کلمت کے اس سبب یعنی سیاہی کے نقطہ کی تعظیم کرتے ہوئے میں فوراً واپس باہر آیا اس کو پہلے دھویا پھر دوبارہ جا کر استنجایا۔ اگرچہ استنجے کے شدید تقاضہ کے باعث میرے لئے یہ بہت شاق تھا لیکن ترک ادب کے مقابلہ میں یہ محنت اور مشقت مجھے کم نظر آئی۔ (زبدۃ المقامات ص ۷۴/۵۱۲ ۷۶/۲)

اللہ تعالیٰ فرماتا ہے کہ شعائر اللہ کی تعظیم دلوں کے تقوے سے ہے، چنانچہ آپ نے شعائر اللہ کی تعظیم جب اس درجہ کی تو آپ کے رب کی طرف سے آپ کے تقوے کا اعلان کر دیا گیا اور آپ کے متقی ہونے کا ثرہ سنا دیا گیا۔ اور اس کا واقعہ اس طرح سے ہے کہ ایک روز آپ نے اپنے مرحوم فرزند کے ایصالِ ثواب کے لئے کھانا پکویا جب کھانا پک کر آیا تو تواضع اور انعامی کی وجہ سے آپ کی زبان مبارک سے یہ نکل گیا کہ نہ معلوم یہ صدقہ ہماری طرف سے قبول بھی ہو گا یا نہیں کیونکہ قرآن میں اللہ تعالیٰ فرماتا ہے کہ ”انما یقبل اللہ من المتقین“ کہ ہم صرف متقیوں سے قبول کرتے ہیں۔ آپ فرماتے ہیں کہ ہماری زبان سے یہ نکلنا تھا کہ فوراً غیب سے ندا آئی ”اِنَّكَ مِنَ الْمُتَّقِينَ“ بیشک تم متقیوں میں سے ہو۔ (زبدۃ المقامات ص ۱۲۵۶/۱۲۵۶ حضرات القدس ص ۱۱۰/۳)

یہ صرف آپ کے متقی ہونے کا اعلان نہیں بلکہ ایک متقی کے لئے جو کچھ مراتب اور مقامات قرآن نے بیان کئے ہیں آپ کو متقی کہہ کر در حقیقت آپ کے لئے ان تمام مراتب اور مدارج کا اعلان کیا جا رہا تھا۔ کہ چونکہ آپ متقی ہیں لہذا اللہ تعالیٰ کی معیت خاص بھی آپ ہی کو حاصل ہے کیونکہ ”وَأَعْلَمُوا ان اللہ مع المتقین (جان لو کہ اللہ متقیوں کے ساتھ ہے)

چونکہ آپ متقی ہیں اس لئے اللہ کے محبوبیت کے مرتبہ پر بھی فائز ہیں کیونکہ ”اِنَّ اللہ یُحِبُّ الْمُتَّقِينَ“ (بیشک متقی اللہ کے محبوب ہیں) چونکہ آپ متقی ہیں اس لئے صحیح معنوں میں آپ اللہ کے ولی ہیں کیونکہ ”اِنَّ اَوْلِیَاءَ اللہِ اِلَّا الْمُتَّقِينَ“ (متقی ہی صرف اس کے اولیاء ہیں) چونکہ آپ متقی ہیں اس لئے قیامت کے دن آپ ہی مقام امن میں ہو گئے کیونکہ ”اِنَّ الْمُتَّقِينَ فِی مَقَامِ اٰمِنٍ“ (بیشک متقی ہی مقام امن میں ہو گئے) چونکہ آپ متقی ہیں اس لئے اللہ تعالیٰ آپ کا دوست اور

مددگار ہے کیونکہ ”واللہ ولی المتقین“ (اللہ متقیوں کا دوست اور مددگار ہے) چونکہ آپ متقی ہیں اس لئے دنیاوی اور اخروی زندگی میں آپ کے لئے بھارتیں ہی بھارتیں ہیں کیونکہ ”الذین آمنوا وکانوا یتقون لهم البشریٰ فی الحیوة الدنیا و فی الآخرة“ (جو ایمان لائے اور متقی ہوئے ان کے لئے دنیاوی اور اخروی زندگی میں خوشخبری ہے) چونکہ آپ متقی ہیں اس لئے جنتی ہونے کی بھارت بھی آپ ہی کے لئے ہے کیونکہ ”اعدت للمتقین“ (جنت متقیوں کے لئے تیار کی گئی ہے) الغرض آپ کے متقی ہونے کا اعلان کر کے یہ بتایا گیا کہ دنیا و آخرت کی ہر سعادت ہر خیر ہر بھلائی ہر عظمت آپ کیلئے ہے۔

## خصوصی کمالات میں اتباع : آنحضرت صلی اللہ علیہ وسلم کو اللہ تبارک و تعالیٰ نے

بعض ایسے خصوصی کمالات سے سرفراز فرمایا جو اس سے قبل کسی اور کو عطا نہیں کئے گئے، حضرت امام ربانی کو اللہ تعالیٰ نے اتباع مصطفیٰ صلی اللہ علیہ وسلم کے صدقہ اور طفیل آنحضرت صلی اللہ علیہ وسلم کے ان خصوصی کمالات سے بھی سرفراز فرمادیا تھا۔ حضرت امام ربانی اس کو اتباع کے چھٹے درجہ سے تعبیر کرتے ہیں اور فرماتے ہیں کہ یہ کمالات حضور کے مقام محبوبیت کے ساتھ خاص ہیں اور ان خاص محبوبوں کو ہی ان کی اتباع کی بدولت صرف اپنے فضل سے اللہ تعالیٰ عطا فرماتا ہے۔

حضرت امام ربانی مجدد الف ثانی رضی اللہ تعالیٰ عنہ کو آنحضرت صلی اللہ علیہ وسلم کے ان خصائص سے جو سرفراز فرمایا گیا اس کی کئی وجوہات ہیں۔ سب سے پہلی وجہ تو یہی ہے کہ آپ نے حضور اکرم صلی اللہ علیہ وسلم کے اقوال اعمال اور احوال کا ایسا کامل اتباع کیا کہ آپ اپنے محبوب اور متبوع کا آئینہ بن کر ان کے مظہر اتم بن گئے پھر اس آئینہ میں حضور کے اوصاف و شمائل کے ساتھ ساتھ آپ کے خصائص و کمالات بھی جگمگانے لگے۔ اسی لئے آپ نے وصال کے وقت فرمایا کہ۔

”ہر وہ کمال جو نوع بخر میں ممکن ہے مجھے عطاء فرمادیا گیا اور سید البشر علیہ

الصلوة والسلام کی جمعیت اور وراثت کے ذریعہ اسے متحقق فرمایا گیا“ (زبدۃ

القمامات ص ۲۷۳)

## خمیر نبوی سے تخلیق : آنحضرت صلی اللہ علیہ وسلم کے کمالات بالخصوص آپ کے

خصائص اور امتیازی صفات تک کے ساتھ آپ کے متصف ہونے کی ایک دوسری وجہ یہ بھی ہے کہ جس

خمیر سے آنحضرت صلی اللہ علیہ وسلم کی تخلیق کی گئی اسی سچے ہوئے خمیر نبوی سے حضرت امام ربانی کی تخلیق کی گئی (زبدۃ المقامات ص ۲۷۳) آپ خود اپنے ایک مکتوب گرامی میں اس راز سے پردہ اٹھاتے ہوئے فرماتے ہیں۔

”خار اور سمرقند سے تخم لا کر ہند کی سر زمین میں کہ جس کی اصل خاک طیبہ و بطحاء سے تھی کاشت کیا۔ اپنے فضل کے پانی سے اسے سیراب کیا۔ (مکتوب ص ۲۶۰، دفتر اول حصہ چہارم)

ایک اور مکتوب گرامی میں اس کو ایک حسین پیرایہ میں سمجھاتے ہوئے فرمایا!

”سنو سنو! اگرچہ اس دولت خاصہ محمدی میں کسی دوسرے کی شرکت نہیں ہے لیکن اس قدر معلوم ہوتا ہے کہ آپ صلی اللہ علیہ وسلم کی اس دولت خاصہ سے ان کی تخلیق و تکمیل کے بعد کچھ حصہ باقی چاہتا کیونکہ شرفاء کی ضیافت کی دولت سے دستر خوان پر کچھ نہ کچھ رہنا لازمی امر ہے جو کہ پس ماندہ کھانے والے خادموں کا حصہ ہوتا ہے۔ اس بقیہ کو آپ صلی اللہ علیہ وسلم کی امت سے کسی ایک دولت مند پس خوردہ کھانے والے کو عطا فرمایا ہے اور اس کو اس کے خمیر کا سرمایہ بنا کر اس کی مٹی کو خمیر کیا ہے اور ان کی وراثت و تبعیت میں آپ صلی اللہ علیہ وسلم کی دولت خاصہ کا شریک بنایا ہے

باکریماں کا رہا دشوار نیست

اور یہ بقیہ حضرت آدم علی نبیاء علیہ الصلوٰۃ والسلام کی مٹی کے بقیہ کی طرح ہے جو کہ کھجور کے درخت کی پیدائش کو نصیب ہوا۔ جیسا کہ نبی صلی اللہ علیہ وسلم نے فرمایا ”اپنی پھوپھی کھجور کی عزت کیا کروں کہ وہ آدم علیہ السلام کی مٹی سے پیدا ہوئی ہے“ ہاں ”ولا الارض من کاس الکرام نصیب (یعنی شرفاء کے پیالہ میں سے زمین کو بھی حصہ ملتا ہے) (مکتوب نمبر ۰۰ دفتر سوم حصہ دوم ص ۹۶)

اور اس کی تصدیق بخاری شریف کتاب الجنازہ میں حضرت امام ابن سیرین کے ارشاد مبارک سے بھی ہوتی ہے کہ حضور اکرم صلی اللہ علیہ وسلم نے حضرت عبداللہ بن جعفر سے فرمایا تھا کہ تو میرے خمیر سے پیدا ہوا ہے لہذا حضرت امام ربانی کی سچے ہوئے خمیر نبوی سے تخلیق کوئی ناممکن بات نہیں۔

بہر حال چونکہ آپ کا خمیر بھی آنحضرت صلی اللہ علیہ وسلم کے سچے ہوئے خمیر سے بنا ہے اس

لئے آپ کی ذات میں بھی وہ ہی انوار و کمالات چمکتے ہوئے نظر آتے ہیں جو حضور سرور کائنات کی ذات اقدس میں جگمگا رہے ہیں۔ آئیے ذرا اس کی ایک جھلک دیکھتے ہیں۔

**قبل از ولادت بشارتیں:** آنحضرت صلی اللہ علیہ وسلم کی اس عالم کون و مکان میں

تشریف آوری سے قبل تمام انبیائے کرام نے اپنے اپنے وقتوں میں آپ کی آمد کی بھارتیں دیں (میلاد رسول، لکن جوزی ص ۴۳) حضرت عیسیٰ علیہ السلام کی بھارت کا قرآن یوں ذکر فرماتا ہے ”وَمَبَشْرًا بِرَسُولٍ يَأْتِيهِ مِنْ بَعْدِي اسْمُهُ أَحْمَدُ“ (پ ۲۸ ع ۱۹ آیت ۵) بلکہ علامہ لکن جوزی ایک روایت بیان فرماتے ہیں کہ ایام حمل میں حضرت ملی آمنہ کو مختلف مہینوں میں مختلف انبیاء کرام نے حضور کی تشریف آوری کی بھارتیں دیں، پہلے مہینہ میں حضرت آدم علیہ السلام نے دوسرے مہینے میں حضرت ادریس علیہ السلام نے تیسرے میں حضرت نوح علیہ السلام نے چوتھے میں حضرت ابراہیم علیہ السلام نے پانچویں میں حضرت اسماعیل علیہ السلام نے چھٹے میں حضرت موسیٰ علیہ السلام نے اور ساتویں میں حضرت داؤد علیہ السلام نے آٹھویں میں حضرت سلیمان علیہ السلام نے اور نویں مہینہ میں حضرت عیسیٰ علیہ السلام نے نہ صرف یہ کہ آپ کی آمد کی بھارتیں دیں بلکہ یہ بھی بتایا کہ وہ دنیا و آخرت کے سردار ہونگے اور بڑے بڑے عمدہ اوصاف و کمالات کے حامل ہونگے اور ان کا نام ”محمد“ ہوگا۔ (میلاد رسول ترجمہ مولد العروس مؤلفہ لکن جوزی ص ۷۰ ۷۱)

اسی طرح حضرت امام ربانی مجدد الف ثانی کی ولادت سے قبل آپ کی آمد کی وقت کے مقتدر اولیائے کرام نے بھارتیں دی۔ وقت کے ایک معروف عارف کامل حضرت شیخ احمد جام رحمۃ اللہ علیہ نے فرمایا کہ میرے بعد سترہ آدمی ”احمد“ نام کے ہونگے۔ انہی میں سے آخری شخص آنحضرت صلی اللہ علیہ وسلم کی ہجرت کے ہزار سال بعد ظاہر ہوگا وہ امت محمدیہ کے تمام اولیاء سے افضل ہوگا۔ اس میں تمام گذشتہ اور آئندہ اولیاء کے کمالات پائے جائیں گے۔

اپنے وقت کے ایک اور باکمال بزرگ حضرت شیخ خلیل اللہ بدخشی نے فرمایا کہ خواجگان کے سلسلہ میں ایک شخص ہندوستان کے اندر پیدا ہوگا جو امت مصطفیٰ کے تمام اولیاء سے افضل ہوگا۔ لیکن افسوس ہماری زندگی اس وقت تک وفا نہیں کریگی۔ لہذا یہ ہمارا خط جب وہ ظاہر ہوں تو ان کو دے دینا تا کہ وہ ہمارے حق میں دعا کریں۔ یہ اسی طرح کا واقعہ ہے جیسے یمن کے بادشاہ تبع نے ایک خط دیا کہ جب

وہ اللہ کا آخری نبی اس دنیا میں تشریف لائے تو اس کو یہ ہمارا خط دے دینا اور اس خط میں شاہ تاج نے حضور سے شفاعت کی درخواست کی تھی، اسی طرح یہاں بھی حضرت شیخ خلیل اللہ بدخشی نے حضرت امام ربانی کے نام ایک مکتوب لکھ کر دیا اور اس میں حضرت سے دعا کی درخواست کی۔

اسی طرح محبوب صدیقی حضرت غوث اعظم شیخ عبدالقادر جیلانی رضی اللہ تعالیٰ عنہ نے دوران مراقبہ دیکھا کہ آسمان سے ایک نور ظاہر ہوا جس سے سارا جہاں روشن ہو گیا وہ نور پھیلتا چلا گیا یہاں تک کہ اس نور سے تمام اولیاء کرام کے چہرے روشن ہو گئے۔ حضرت غوث اعظم کو جب حیرت ہوئی تو غیب سے آواز آئی کہ یہ اس شخص کا نور ہے جو آپ کے پانچ سو سال بعد پیدا ہو گا اور ہمارے آخری پیغمبر کے دین کی تجدید کریگا۔ وہ شخص انتہائی خوش نصیب ہو گا جو اس کی زیارت کریگا۔ یہ سن کر حضرت غوث اعظم رضی اللہ تعالیٰ عنہ نے اپنا خرقة مبارک بطور امانت اپنے ایک خلیفہ کے سپرد کیا، اور فرمایا کہ اس کی حفاظت کرنا اور جب وہ شخص پیدا ہو جس کا پیر اس سے فیض حاصل کرے گا اسے اپنے سے اونچا سمجھے گا اور خود اس کے سامنے مریدوں کی طرح بیٹھے گا۔ تو اس کو ہمارا سلام کہنا اور یہ خرقة بطور تحفہ اسے دے دینا۔ چنانچہ وہ خرقة اس خاندان میں چلتا رہا اور حضرت شاہ کمال رحمۃ اللہ علیہ کے مرشد حضرت شاہ سکندر نے اپنے پیر کے بار بار اصرار پر اس کو حضرت امام ربانی مجدد الف ثانی تک پہنچایا۔

ایک اور وقت کے ولی کامل حضرت شیخ عبدالقدوس رضی اللہ تعالیٰ عنہ نے حضرت امام ربانی کے والد کو بھارت دیتے ہوئے فرمایا کہ آپ کی پیشانی میں ایک نور چمک رہا ہے جس سے پتہ چلتا ہے کہ آپ کے یہاں چھ پیدا ہو گا جس کے نور سے تمام مشرق و مغرب روشن و منور ہو جائیگا اور بدعت و گمراہی کا اندھیرا مٹ جائیگا۔ اور اس کا سلسلہ تمام جہاں میں پھیل جائیگا۔ اس کے باطنی فیوضات و کمالات اس کے فرزندوں اور اس کے خلفاء کے ذریعہ قیامت تک قائم رہیں گے۔

حضرت شیخ سلیم چشتی جیسے عارف کامل، شاہان وقت جن کے معتقد اور مرید تھے انہوں نے مراقبہ میں دیکھا کہ سر ہند سے ایک نور نکلا اور اس کی روشنی نے تمام آسمان و زمین کو گھیر لیا، انہوں نے بارگاہ الہی میں عرض کی۔ الہی! یہ کس کا نور ہے۔ جواب آیا یہ امت محمدیہ کا وہ شخص ہے جو اس شر میں پیدا ہو گا اور تمام اولیاء سے افضل ہو گا اور تمام خلقت اس کے فیض سے ہدایت پائے گی۔ اور احکام شرعیہ کو اس کے صدقہ میں تروتازگی ملے گی۔ (روضۃ القومیہ ص ۱۰۲ تا ۱۰۶)

## قبل ولادت حیرت انگیز واقعات : یمن کے فرمانروا ”ریبعہ بن نصر“ نے ایک

خوفناک خواب دیکھا کہ بھڑکتے شعلے اور انگارے تاریکی میں سے نکلے اور سر زمین تمامہ میں آکر گر گئے اور ہر ذی روح کو ہڑپ کر گئے۔ بادشاہ نے وقت کے معروف و مشہور کاہن سطح سے پوچھا کہ بتاؤ میں نے کیا خواب دیکھا ہے اور اس کی تعبیر کیا ہے؟ تو سطح نے اس کا یہی خواب بعینہ بیان کیا اور اس کے بعد اس کی تعبیر بتاتے ہوئے کہا کہ تمہاری حکومت تباہ ہو جائیگی ایک پاکباز نبی ظاہر ہوگا جس کی طرف خدا کی طرف سے وحی نازل ہوگی اور اس کی حکومت ہمیشہ ہمیشہ باقی رہے گی۔

اس ہی طرح کسریٰ نوشیرواں نے خواب میں دیکھا کہ شاہی محل میں زلزلہ آیا ہے اور اس کے چودہ کنگرے گر گئے ہیں اس نے بھی سطح سے اس کی تعبیر پوچھوائی تو اس کو بھی سطح نے یہی جواب بھجوایا کہ تمہاری حکومت تباہ و برباد ہوگی اور آخر الزمان نبی کی نبوت کے نور سے ایک عالم منور ہوگا۔  
(مقدمہ ابن خلدون ص ۱۸۹ سیرت ابن ہشام ص ۲۹)

اسی طرح حضرت امام ربانی کی ولادت سے قبل اس وقت کے بادشاہ شہنشاہ اکبر نے ایک ہیبت ناک خواب دیکھا کہ شمال کی طرف سے (سرخند شریف دھلی سے شمال کی طرف ہے) ایک آندھی چلی جس نے بادشاہ کو مع اس کے تخت کے اٹھا کر پھینک دیا۔ بادشاہ اس خوفناک خواب کے ڈر سے کئی دن تک گم سم رہا پھر کئی دنوں کے بعد جب اس نے اپنے خاص مصاحبین سے اس کا ذکر کیا تو اس کے مصاحبین نے کہا کہ اس سے معلوم ہوتا ہے کہ آپ پر کوئی مصیبت آنے والی ہے جس سے آپ کے بنائے ہوئے تمام (باطل) قوانین سلطنت تمس نس ہو جائیں گے۔

اسی طرح کا ایک خواب بادشاہ کے خاص مصاحب اور اس کی سلطنت کے ایک اہم رکن سید صدر جہاں نے دیکھا کہ سیاہ رنگ کی آندھی چلی جس نے تمام جہاں کو تاریک کر دیا آندھی اتنی تیز تھی کہ اس نے درختوں اور عمارتوں کی بنیادیں ہلا دیں اس آندھی میں چھوڑتے ہوئے نظر آئے جو لوگوں کو کاٹ رہے تھے اور لوگ ان کے زہر سے مر رہے تھے اس ہی اثنا میں سرہند سے ایک نور ظاہر ہوتا نظر آیا جس سے تمام زمین و آسمان روشن ہو گئے اور وہ آندھی بھی ختم ہو گئی اور چھو بھی ہلاک ہو گئے اور خوش رنگ اور خوش شکل پرندے نظر آئے جو خدا کی تسبیح و تقدیس بیان کر رہے تھے۔ صدر جہاں نے جب اپنا یہ خواب وقت کے معروف بزرگ حضرت شیخ عبدالقادر سے بیان کیا تو انہوں نے فرمایا کہ بدعت و

گر اہی کی آندھیوں میں سر ہند سے ایک ولی کامل کی صورت میں اللہ کا نور جلوہ گر ہوگا جس سے تمام ظلمت مٹ جائیگی اور ہدایت کا نور سارے جہاں کو روشن کر دیگا۔ (روضۃ القیومیہ ص ۱۱۳)

بعد از ولادت حیرت انگیز واقعات : حضرت بی بی آمنہ فرماتی ہیں کہ آنحضرت صلی اللہ

علیہ وسلم کی ولادت کے وقت میں نے سنا کہ کوئی کہنے والا کہہ رہا تھا کہ محمد علیہ الصلوٰۃ والسلام کی تمام جن و انس اور چرندوں پرندوں کو زیارت کرائی گئی پھر آپ کو آدم علیہ السلام کی صفوت و بزرگی، نوح علیہ السلام کی رقت، ابراہیم علیہ السلام کی آزمائش، اسماعیل علیہ السلام کی زبان، یوسف علیہ السلام کا جمال، یعقوب علیہ السلام کا بصرہ، داؤد علیہ السلام کی صورت، ایوب علیہ السلام کا صبر سخی علیہ السلام کا زہد عیسیٰ علیہ السلام کی سخاوت عطا کر دی گئی۔ (شواہد النبوة علامہ جامی ص ۵۶) وہ فرماتی ہیں میں نے ایک فرشتہ کو دیکھا جس نے آپ کے کانوں میں گفتگو کی آپ کو بوسہ دیا اور کہا کہ اے میرے محبوب محمد صلی اللہ علیہ وسلم آپ کے لئے خوشخبری ہو کہ بلاشبہ آپ کو تمام اولاد آدم کا سردار بنایا گیا ہے، آپ ہی خاتم النبیین ہیں اور علوم اولین و آخرین سے آپ ہی کو نوازا گیا ہے۔ وہ فرماتی ہیں کہ میں نے یہ بھی دیکھا کہ فرشتے فوج در فوج آپ پر نازل ہو رہے تھے۔ اس روز ایوان کسریٰ کی چودہ کنگرے گر گئے۔ (میلاد رسول ترجمہ مولد العروس، علامہ ابن جوزی ص ۸۰/۷۹)

حضرت امام ربانی کی ولادت کے وقت بھی کچھ اسی قسم کے واقعات رونما ہوئے آپ کی والدہ ماجدہ فرماتی ہیں کہ میرے فرزند شیخ احمد کی ولادت کے بعد مجھ پر غشی طاری ہو گئی اور میں نے دیکھا کہ تمام اولیائے امت ہمارے گھر میں جمع ہیں اور ان میں سے ایک بزرگ فرما رہے ہیں کہ حق تعالیٰ نے گذشتہ اور آئندہ اولیا کرام کے تمام کمالات شیخ احمد کو عنایت فرمادیئے ہیں اور اسے اپنی رحمت کا خزانہ بنا دیا ہے۔ دو ستوا اس کی زیارت کرو کیونکہ رب کا ارشاد ہے کہ جو شخص اس کی زیارت کریگا میں اس کے گناہ بخش دوں گا اور قیامت کے دن اسے اپنے مقربوں میں داخل کروں گا۔

اس کے علاوہ آپ کی والدہ فرماتی ہیں کہ میں نے اسی روز یہ بھی دیکھا کہ امام الانبیاء سرور کون و مکان صلی اللہ علیہ وسلم خود ہمارے گھر تشریف فرما ہیں اور آپ کے ہمراہ انبیاء کرام اور فرشتوں کی ایک جماعت ہے سب حضور کو شیخ احمد کی ولادت پر مبارکباد دے رہے ہیں اور حضور اکرم صلی اللہ علیہ وسلم فرما رہے ہیں کہ میرا یہ بیٹا میرے تمام کمالات کا وارث اور میرا قائم مقام ہوگا۔ اس کے علاوہ حضور



نے خود شیخ احمد کے دائیں کان میں آذان دی اور بائیں کان میں تکبیر کہی۔

آپ کے والد حضرت مخدوم عبدالاحد فرماتے ہیں کہ اپنے فرزند شیخ احمد کی ولادت کے دن میں نے دیکھا کہ انبیاء اور اولیاء کی ارواح اور فرشتے اس کثرت سے سر ہند میں نازل ہوئے کہ ان کے انوار سے پورا شہر اور اس کے آس پاس کا علاقہ روشن ہو گیا۔ اور میں نے ایک فرشتہ کو یہ کہتے سنا کہ انبیاء و اولیاء کے تمام کمالات سے آنحضرت صلی اللہ علیہ وسلم کے اس فرزند شیخ احمد کو اللہ تعالیٰ اپنے فضل سے نوازیگا اور امت مصطفیٰ کے بڑے بڑے اولیائے کرام اس کا اتباع کریں گے۔

اسی طرح اس وقت کے ایک معروف روحانی کامل بزرگ حضرت شیخ عبدالعزیز فرماتے ہیں کہ شیخ احمد کی ولادت کے دن میں نے دیکھا کہ آسمان سے فرشتے فوج در فوج خانہ کعبہ کے پاس اتر رہے ہیں اور وہاں سے سر ہند شریف کی طرف آرہے ہیں اور کعبہ معظمہ کی چھت پر منادی کر رہے ہیں کہ لوگو! آج ہندوستان میں ایک ایسا شخص پیدا ہوا ہے جس کے سبب سے اللہ تعالیٰ دین اسلام کو عزت عطا فرمایگا۔ وہ سنت نبوی کو زندہ کریگا اور اولیائے امت سے افضل و اعلیٰ ہوگا۔

جس طرح آنحضرت صلی اللہ علیہ وسلم کی ولادت پر ایون کسریٰ کے چودہ کنگرے گر گئے تھے جو کسریٰ کی حکومت کے زوال کی طرف اشارہ تھا اسی طرح حضرت امام ربانی کی ولادت پر شہنشاہ اکبر کا تخت الٹا ہو گیا۔ لوگوں نے اس کو سیدھا کیا وہ پھر دوبارہ الٹا ہو گیا۔ یہ اشارہ تھا کہ اکبر کی لادین حکومت تباہ و برباد ہوگی اور اسلام کا بول بالا ہوگا۔

**والد گرامی پر عورتوں کی فریفتگی :** آنحضرت صلی اللہ علیہ وسلم جب اپنے والد

گرامی کے صلب میں تھے تو آپ کے نور سے آپ کے والد گرامی حضرت عبداللہ کی پیشانی چمکتی تھی اور آپ اتنے حسین نظر آتے تھے کہ قریش کی تمام عورتیں آپ پر فریفتہ ہو گئی۔ اور بہت سوں نے آپ سے شادی کی درخواستیں کیں۔ ایک دفعہ کچھ یہودی حضرت عبداللہ کو قتل کرنے کے لئے مکہ مکرمہ پہنچے جب حضرت وہب بن عبدالمناف کو پتہ چلا تو وہ آپ کو بچانے کے لئے اور آپ کی حفاظت کرنے کے لئے گئے لیکن یہ دیکھ کر حیران رہ گئے کہ آسمان سے ایک جماعت اتری اور اس نے حضرت عبداللہ کو ان ظالموں کے شر سے بچالیا۔ یہ دیکھ کر حضرت وہب کے دل میں حضرت عبداللہ کی عظمت بیٹھ گئی اور انہوں نے فوراً اپنی بیوی برہ کو حضرت عبداللہ سے اپنی بیٹی آمنہ کی شادی کا پیغام لیکر بھیجا جس کو حضرت

عبدالملطوب نے قبول فرماتے ہوئے حضرت آمنہ سے حضرت عبداللہ کی شادی کر دی۔ (شواہد النبوة، علامہ جامی ص ۴۸/۴۹)

اسی سے ملتا جلتا حضرت امام ربانی کے والد گرامی حضرت مخدوم عبدالاحد کی شادی کا قصہ

ہے:

ایک دفعہ جب حضرت مخدوم عبدالاحد کا سکندرہ نامہ قصبہ سے گزر ہوا تو وہاں آپ کی پیشانی پر چمکتے ہوئے انوار ولایت کو دیکھ کر لوگ آپ پر فریفتہ ہو گئے۔ ایک سیدہ کو خواب میں آپ کی زیارت ہوئی اور انہوں نے دیکھا کہ حضرت مخدوم عبدالاحد کے سینے سے ایک نور نکل رہا ہے جس سے تمام آسمان وزمین روشن ہو گئے ہیں اس نور میں سے ایک تخت ظاہر ہوا جس پر ایک نوجوان تکیہ لگائے بیٹھا ہوا ہے اور تخت کے ارد گرد تمام اولیائے کرام کھڑے ہوئے ہیں اور ان میں سے ایک بزرگ اعلان فرما رہے ہیں کہ یہ مخدوم عبدالاحد کا فرزند شیخ احمد ہے جو اولیائے امت سے افضل ہو گا۔ صبح کو انہوں نے یہ خواب اپنے شوہر سے بیان کیا انہوں نے کہا کہ ہماری تو کوئی بیٹی نہیں جس سے عبدالاحد کا نکاح کریں ان کی اہلیہ نے کہا کہ میری ایک صالحہ عابدہ بہن ہے اس کی شادی مخدوم عبدالاحد سے کر دی جائے، چنانچہ انہوں نے حضرت مخدوم عبدالاحد سے اپنی اس خواہش کا ذکر کیا پہلے تو آپ نے یاد الہی میں استغراق اور انہماک کے باعث شادی سے انکار فرمایا لیکن جب ان کا اصرار بڑھا تو آپ نے قبول فرمایا اور اس طرح آپ کی شادی اس صالحہ اور عابدہ خاتون سے ہو گئی اور ان کے بطن سے ۱۴ شوال ۹۱۷ھ شب جمعہ کو حضرت امام ربانی مجدد الف ثانی شیخ احمد جیسی نورانی ذات اس عالم میں جلوہ گر ہو گئی۔ آپ کی تاریخ ولادت ”خاشح“ کے لفظ سے نکلتی ہے۔

**اہل نظر کی تعظیم:** آنحضرت صلی اللہ علیہ وسلم کی جب عمر مبارک ۱۲ سال کی ہوئی تو آپ

اپنے چچا حضرت ابوطالب کے ہمراہ شام کے سفر پر روانہ ہوئے جب آپ کا گذر بصری نامی ایک قصبہ سے ہوا تو وہاں ”خیرہ“ نام کے ایک مشہور راہب رہتے تھے۔ جو علم و فضل اور روحانی طور پر بڑا کمال رکھتے تھے۔ بڑے بڑے لوگ ان کی ایک نگاہ التفات کے خواہاں رہتے تھے لیکن وہ کسی کی طرف التفات نہیں فرماتے تھے۔ لیکن جب یہ قافلہ گزرا جس میں آنحضرت صلی اللہ علیہ وسلم اور حضرت ابوطالب تھے تو اس قافلہ کی طرف نہ صرف یہ کہ آپ نے خصوصی التفات فرمایا بلکہ پورے قافلہ والوں کی اپنی

طرف سے دعوت کی، تمام قافلہ والے ان کی دعوت میں شرکت کے لئے پہنچ گئے لیکن حضور تشریف نہیں لے گئے تو انہوں نے خصوصی طور سے حضور کے متعلق دریافت کیا اور حضور کو لینے کے لئے آپ کے چچا کو آپ کے پاس بھیجا۔

جب آپ اپنے چچا کے ہمراہ ان کی دعوت میں شرکت کے لئے تشریف لائے تو انہوں نے کھڑے ہو کر آپ کا استقبال کیا اور آپ کی بڑی تعظیم و تکریم کی۔ آپ کا کرتا مبارک اٹھا کر آپ کی مہر نبوت کو دیکھا اور آپ کے چچا سے کہا کہ ان کو واپس مکہ لے جاؤ اور ان کی حفاظت کرو کیونکہ یہی وہ نبی ہیں جن کا توریت اور انجیل میں ذکر ہے۔ یہودی ان کے دشمن ہیں وہ ان کو قتل کر دیں گے۔ دیکھو ان کی نبوت کا ایک یہ بھی ثبوت ہے کہ یہ جہاں جا رہے ہیں بادل بھی وہیں جا رہے اور ان پر سایہ کر رہا ہے جب یہ کسی جگہ پر ٹھہر جاتے ہیں تو بادل بھی ٹھہر جاتا ہے۔ (شواہد النبوة، علامہ جامی ۷۱/۷۲)

یہی شان اللہ نے آنحضرت صلی اللہ علیہ وسلم کے صدقہ اور طفیل میں حضرت امام ربانی کو بھی عطا فرمائی تھی کہ اہل نظر آپ کی پیشانی پر چمکتے ہوئے آثار ولایت کو دیکھ کر آپ کی تعظیم و تکریم جلا کر لیا کرتے تھے۔ بلکہ آپ کے صدقہ میں آپ کے متعلقین تک کا ادب کیا کرتے تھے۔ چنانچہ آپ کے چمن کا ایک واقعہ ہے کہ آپ ہمدرد ہو گئے اتفاق سے ان دنوں اس وقت کے ایک ولی کامل حضرت شاہ کمال کیتھلی قادری سرہند تشریف لائے ہوئے تھے۔ ہزار ہالوگ آپ کی دست بوسی کے لئے آپ کی خدمت میں حاضر ہو رہے تھے۔ حضرت امام ربانی کے والد حضرت مخدوم عبدالاحد آپ سے دم کرانے اور آپ سے دعا کرانے کے لئے جب حضرت امام ربانی کو اپنے ہمراہ لیکر آپ کی خدمت میں حاضر ہوئے تو حضرت شاہ کمال کیتھلی دور سے ہی آپ کو دیکھ کر کھڑے ہو گئے۔ حضرت خواجہ عبدالاحد نے تعجب سے پوچھا حضرت آپ ایسا کیوں کر رہے ہیں۔ تو آپ نے فرمایا تمہارے ساتھ جو یہ سچ ہے ہم اس کی تعظیم کر رہے ہیں عنقریب یہ ایسا آفتاب بنے گا کہ مشرق و مغرب اس کے نور سے روشن ہو جائیگا۔ اور اس کی ہدایت کا نور قیامت تک باقی رہیگا۔

پھر آپ کے پاس حضرت شیخ عبدالقادر جیلانی رضی اللہ تعالیٰ عنہ کا چغہ مبارک تھا وہ آپ نے اپنے پوتے شاہ سکندر کو دیا اور آپ کے لئے وصیت فرمائی کہ جب آپ بڑے ہو جائیں تو آپ کو یہ امانت سپرد کر دینا۔ (روضۃ القیومیہ ۱۲۲)

شیطانی وساوس سے حفاظت : حضرت دانی حلیمہ فرماتی ہیں کہ ایک روز آنحضرت

صلی اللہ علیہ وسلم بجزیوں کی چراگاہ کی طرف تشریف لے گئے تھے کہ وہاں سے آپ کا رضاعی بھائی دوڑتا ہوا میرے پاس آیا اور کہنے لگا کہ محمد صلی اللہ علیہ وسلم کو ایک آدمی اپنے ساتھ پہاڑوں پر لے گیا ہے اور وہاں جا کر اس نے ان کا سینہ چاک کر دیا ہے۔ حضرت حلیمہ فرماتی ہیں میں دوڑتی ہوئی وہاں پہنچی اور حضور سے پوچھا تو حضور نے سارا واقعہ سناتے ہوئے فرمایا کہ دو آدمی آئے تھے ان میں سے ایک کے ہاتھ میں لوٹا تھا ایک کے پاس چاندی کی طشتری تھی وہ مجھے پہاڑ پر لے گئے وہاں جا کر انہوں نے میرا سینہ ناف تک چاک کیا لیکن مجھے کوئی تکلیف محسوس نہیں ہوئی انہوں نے اندر سے چیر کر میرا دل نکالا پھر اس دل کو چیر کر اس میں سے سیاہ خون نکالا اور اسے باہر پھینک دیا پھر مجھ سے کہا یہ آپ کے اندر خراب مادہ تھا جو ہم نے نکال دیا ہے۔ اب آپ شیطان کے وساوس سے بالکل محفوظ ہو گئے ہیں۔ پھر انہوں نے میرے دل کو واپس سینہ میں رکھا اور نور کی مہر لگا دی۔ (شواہد النبوة، علامہ جامی ص ۶۵، السیرۃ النبویۃ، ابن کثیر، ج ۱، ص ۲۲۸)

حضرت امام ربانی کو بھی اللہ تعالیٰ نے اسی کمال سے سرفراز فرمایا کہ وہ مادہ جو شیطانی وساوس کا باعث ہوتا ہے اسے آپ کے سینے انور سے نکال کر آپ کو بھی شیطانی وساوس سے محفوظ و مامون کر دیا۔ چنانچہ آپ خود فرماتے ہیں کہ ظہر کے بعد حلقہ ذکر میں بیٹھا ہوا ایک حافظ سے قرآن کی تلاوت سن رہا تھا کہ اچانک چند وسوسے میرے دل میں آئے میں بہت متفکر ہوا اور سوچنے لگا کہ جب اللہ نے نفس مطمئنہ عطاء فرمادیا اور قنابقہ کی منزل سے بھی ہمکنار فرمادیا تو اب یہ خطرات اور وساوس دل میں کیوں آرہے ہیں؟ اللہ تعالیٰ کی بارگاہ میں بہت تضرع و زاری کی تو کیا دیکھتا ہوں کہ ایک پرندہ میرے سینہ سے نکل کر اڑا اور باہر چلا گیا۔ میں نے حیران ہو کر بارگاہ الہی میں عرض کیا کہ مولیٰ یہ کیا چیز تھی؟ جواب آیا یہ خناس تھا جو دلوں میں وسوسے ڈالتا ہے اسی خناس سے پناہ مانگنے کا حکم سورۃ الناس میں دیا گیا ہے۔ دل میں جو بھی برا خیال آتا ہے وہ اسی کی وجہ سے آتا ہے لیکن ہم نے تمہارے سینہ سے یہ خناس نکال دیا ہے۔ حضرت امام ربانی فرماتے ہیں اس خناس کے نکل جانے کے بعد مجھے ایک عجیب قسم کا شرح صدر حاصل ہو گیا۔ (حضرات القدس اعلامہ بدرالدین ج ۲، دفتر دوم ص ۱۰۹)

جسمانی حسن : حضرت امام حسین رضی اللہ تعالیٰ نے اپنے ماموں ہند بن ابی ہالیہ سے کہا

میرے نانا جان کا حلیہ بیان کیجئے تو انہوں نے ان الفاظ میں حضور کے جسم اقدس کے حسن اور اس کی نظافتوں کو بیان فرمایا کہ آپ کا چہرہ مبارک چودھویں کے چاند کی طرح چمکتا تھا۔ آپ کا قد مبارک متوسط قد والے آدمی سے کسی قدر طویل تھا۔ لیکن بہت لمبے قد والے سے پست تھا ایک روایت کے مطابق آپ نہ بہت زیادہ لمبے تھے۔ نہ پستہ قد تھے بلکہ درمیانی قد تھا جو مائل بدرازی تھا، آپ کا رنگ مبارک نہایت چمکدار تھا اور ایک روایت میں آتا ہے کہ آپ گندم گوں تھے لیکن سفیدی کی طرف مائل آپ کی پیشانی مبارک کشادہ تھی، آپ کی لبر و مبارک نہایت باریک اور گنجان تھیں، آپ کی ناک مبارک بلندی کی طرف مائل تھی، آپ کی داڑھی مبارک خوب گھنی تھی۔ آنکھ مبارک کی پتلی نہایت سیاہ تھی، آپ کے دندان مبارک باریک اور تدار تھے، آپ کی نظریں نیچی رہتی تھیں۔ (شمائل ترمذی، باب ماجاء فی خلق رسول اللہ صلی اللہ علیہ وسلم ص ۷ تا ۱۷)

حضرت امام ربانی کے سوانح نگار حضرت خواجہ بدر الدین سرہندی بعینہ یہی نقشہ حضرت امام ربانی کا بیان فرما رہے ہیں اور آپ کے جسمانی حُسن کی انہی الفاظ میں تصویر کشی کر رہے ہیں۔

**بعثت:** آنحضرت صلی اللہ علیہ وسلم کی بعثت کو نئے مہینے میں ہوئی اس میں مورخین اور محدثین کا اختلاف ہے۔ بعض کہتے ہیں رمضان المبارک کے مہینے میں ہوئی بعض کہتے ہیں ربیع الاول شریف کے مہینے میں ہوئی، لیکن حافظ ابن قیم لکھتے ہیں کہ جمہور کا قول یہ ہے کہ آپ کی ”بعثت“ ربیع الاول کے مہینے میں ہوئی (زاد المعارج ص ۲۸)

مصنف ابن ابی شیبہ میں حضرت جابر اور حضرت ابن عباس رضی اللہ تعالیٰ عنہما سے ایک روایت نقل کی گئی ہے اس سے بھی اسی قول کی تائید ہوتی ہے۔ حضرت جابر اور حضرت ابن عباس فرماتے ہیں کہ رسول اللہ صلی اللہ علیہ وسلم عام الفیل میں پیر کے روز بارہ ربیع الاول کو پیدا ہوئے اسی میں آپ کی بعثت ہوئی اور اسی میں آپ کو معراج ہوئی اور اسی میں آپ نے ہجرت فرمائی (سیرت ابن کثیر ج ۱ ص ۱۹۹)

بعض سیرت نگار جو رمضان المبارک کے قول کو ترجیح دیتے ہیں وہ دلیل کے طور پر یہ آیت مبارکہ پیش کرتے ہیں کہ ”شہور رمضان الذی انزل فیہ القرآن“ لیکن علامہ ابن قیم ان کی اس دلیل کا جواب دیتے ہوئے لکھتے ہیں کہ اس آیت مبارکہ میں قرآن کی ایک بارگی لوح محفوظ سے بیت العزرة

(آسمان دنیا) پر نازل ہونا مراد ہے جو رمضان المبارک کی شب قدر کو ہوا آنحضرت صلی اللہ علیہ وسلم پر جو پہلی وحی نازل ہوئی وہ ریح الاول کے مہینہ میں نازل ہوئی ہے۔ بہر حال یہ بات ثابت ہو گئی کہ جمہور کا قول اور مورخین و محدثین کے نزدیک راجح قول یہی ہے کہ حضور کی بعثت ریح الاول شریف کے مہینہ میں ہوئی ہے۔

یہ دستور قدرت رہا ہے کہ جب بھی کفر و شرک اور فسق و فجور کا اندھیرا اچھا جاتا تھا تو اس کو دور کرنے کے لئے اللہ تعالیٰ ایک نبی کو مبعوث فرمایا کرتا تھا جو اس ظلمت کو دور کر کے رشد و ہدایت کے نور سے عالم کو روشن کر دیا کرتا تھا لیکن چونکہ ہمارے نبی آخری نبی ہیں اور آپ کے بعد قیامت تک اب کوئی نبی نہیں آنا اس لئے اب جب بھی کفر و شرک و فسق و فجور کا اندھیرا اچھانے لگتا ہے تو اللہ تعالیٰ حضور کی امت میں علمائے حق کو ”مجدد“ بنا کر مبعوث فرماتا ہے۔ جو اپنے رشد و ہدایت کے نور سے ان کفر و عیال کی ظلمتوں کو کافور کر دیتے ہیں۔ چنانچہ اس پر یہ حدیث مبارک شاہد ہے جس میں نبی کریم صلی اللہ علیہ وسلم نے فرمایا کہ ”إِنَّ اللَّهَ عَزَّوَجَلَّ يَبْعَثُ لِهَذِهِ الْأُمَّةِ عَلِيًّا رَأْسَ كُلِّ مِائَةِ سَنَةٍ مِنْ يُجَدِّدُ لَهَا دِينَهَا“ (سنن ابوداؤد امتدرک للحاکم ج ۴ ص ۱۵۲۲ مشکوٰۃ الصالح، کتاب العلم امند از اجمع اوسط للبطنانی اشعری اکنز العمال ج ۶ ص ۱۲۳۸ حلیہ ابو نعیم امند از امد حسن بن سفیان اکامل ابن عدی امر قاة الصعود، جلال الدین سیوطی) یعنی اللہ تعالیٰ ہر صدی کے سرے پر مجدد بھیجتا رہتا ہے جو اس کے دین کی تجدید کرتا ہے یعنی اس کو تروتازہ کرتا ہے اس حدیث مبارک میں یہ بات خاص طور پر قابل غور ہے کہ جس طرح قرآن پاک میں انبیائے کرام کے لئے بعثت کا لفظ لایا گیا ہے جیسا کہ فرمایا گیا حتیٰ بعثت رسولاً (الاسراء ۱۵۷) دوسرے مقام پر فرمایا ”ولقد بعثنا فی کل امة رسولاً (النحل ۱۶۱/۳۲) تیسرے مقام پر فرمایا ”بعث اللہ النبیین مبشیرین و منذرین (البقرہ ۲۱۶/۱۳) اسی طرح اس مندرجہ بالا حدیث مبارک میں ”مجدد“ کے لئے بھی بعثت کا لفظ لایا گیا ہے جیسا کہ حضور نے فرمایا ”ان اللہ عزوجل یبعث“ اس سے پتہ چلا کہ جس طرح نبوت میں کسی کی ذاتی محنت اور کسب یا کسی کی تجویز و تائید کو کوئی دخل نہیں ہو تا بلکہ ”وہ من جانب اللہ مبعوث ہوتا ہے“ اسی طرح مجدد بھی اللہ تعالیٰ کی طرف سے مبعوث ہوتا ہے اس کے ”منصب مجددیت“ کے ملنے میں اس کی خود اپنی کسی کاوش یا کسی دوسرے کی کسی تجویز و تائید کا کوئی دخل نہیں ہوتا۔

پھر مخلوق خدا کی رشد و ہدایت اور معاشرہ میں پھیلی ہوئی برائیوں اور منکرات کو دور کرنے کی جس طرح نبی سعی کرتا ہے اسی طرح مجدد بھی ان مفاسد سے معاشرہ کو صاف کرنے کی کوشش کرتا ہے

اور تیسری بات یہ بھی ثابت ہو گئی کہ چونکہ اب نبوت کا دروازہ بند ہو گیا ہے اور مجدد اب نبی کے قائم مقام بن کر آتا ہے اور اسی کا کام کرتا ہے جیسا کہ حضور نے فرمایا ”علماء امتی کا نبیاء نبی اسرائیل“ لہذا جو کمالات، مراتب شانیں اور عظمتیں اللہ تعالیٰ نے انبیائے کرام کو عطا فرمائی ان میں سے بعض سے مجدد کو بھی نوازا جاتا ہے۔ مثلاً نبیوں کی بعثت میں اللہ تعالیٰ نے یہ طریقہ اختیار فرمایا کہ الوالعزم انبیائے کرام کو ہزار سال بعد مبعوث فرمایا اسی طرح امت مسلمہ میں بھی ہر صدی میں مجدد آئینگے لیکن الوالعزم مجدد ہزار سال کے بعد آئیں گے۔

بہر حال جس طرح اللہ تعالیٰ نے انتالیس سال کی عمر کے بعد ربیع الاول کے مہینہ میں آنحضرت صلی اللہ علیہ وسلم کو بحیثیت نبی کے عالم کی ہدایت کے لئے مبعوث فرمایا۔ اسی طرح آنحضرت صلی اللہ علیہ وسلم کے اس تبع خاص یعنی حضرت امام ربانی کو بھی انتالیس سال کی عمر کے بعد اسی ربیع الاول شریف کے مہینہ میں مخلوق خدا کی رہبری و ہدایت کے لئے بحیثیت مجدد مبعوث فرمایا۔ اور چونکہ آنحضرت صلی اللہ علیہ وسلم سے لیکر آپ کے زمانے تک ہزار سال ہو جاتے ہیں اس لئے الوالعزم انبیاء کی طرح آپ کو الوالعزم مجدد یعنی مجدد الف ثانی بنا کر مبعوث فرمایا۔ اور جس طرح سرکار دو عالم صلی اللہ علیہ وسلم کی بعثت من جانب اللہ تھی اسی طرح بحیثیت مجدد آپ کی بعثت بھی منجانب اللہ تھی اسی لئے آنحضرت صلی اللہ علیہ وسلم جو خلیفۃ اللہ ہیں اور آئینہ خدا نما ہیں ان کے ذریعہ آپ کو خلعت تجدید الف ثانی سے سرفراز فرمایا گیا۔ چنانچہ آپ کے سوانح نگار لکھتے ہیں کہ جمعہ کے روز دسویں ربیع الاول شریف کو آپ صبح کے وقت حلقہ میں بیٹھے ہوئے تھے کہ آنحضرت صلی اللہ علیہ وسلم تمام انبیاء کرام ملائکہ مقربین اور مقدر اولیائے امت کے ہمراہ جلوہ افروز ہوئے اور خود اپنے دست انور سے ایک نہایت شاندار نورانی خلعت حضرت امام ربانی کو پہنائی اور فرمایا کہ یہ تجدید الف ثانی کی خلعت ہے ہم نے تمہیں اپنی امت کے واسطے اپنا نائب اتم مقرر کیا ہے۔ (روضۃ القیومیہ ۱۷۶۳/۱۷۰)

اعلان مجددیت الف ثانی: آنحضرت صلی اللہ علیہ وسلم جس طرح مبعوث من اللہ تھے۔ اسی طرح آپ اپنی اس نبوت کے اعلان پر بھی مامور من اللہ تھے چنانچہ آپ نے اپنی نبوت کا بٹاگ دھل اعلان فرمایا۔ اسی طرح حضرت امام ربانی کی بطور مجدد الف ثانی بعثت بھی من جانب اللہ تھی اور آپ بطور تحدیث نعمت اور بغرض استفادہ مخلوق خدا اس کے اعلان پر مامور من اللہ تھے اس لئے آپ نے مکاتیب

شریفہ میں کئی مقامات پر واضح طور پر اس کا اعلان فرمایا۔ اس سلسلہ میں آپ کے مکاتیب گرامی سے چند اقتباسات پیش ہیں۔

اپنے صاحبزادے خواجہ محمد معصوم کے نام ایک مکتوب گرامی میں آپ یوں تحریر فرماتے ہیں۔

”اور میری پیدائش سے جو مقصود مجھے معلوم ہے میرے علم میں پورا ہو گیا ہے اور ہزار سالہ تجدید کی دعا مقبول ہو گئی ہے۔ تمام تعریفیں اس ذات کے لئے جس نے مجھے دو سمندروں کے درمیان صلہ اور دونوں گروہوں کے درمیان صلح کرانے والا بنادیا“ (مکتوب ۲۱ فروردین حصہ اول ص ۹۵)

میر محمد نعمان کے نام ایک مکتوب گرامی میں مزید وضاحت کیساتھ فرمایا۔

”فقیر عین الیقین اور حق الیقین کے متعلق کیا عرض کرے اور عرض کرے بھی تو اسے کون سمجھے گا کون پایگا اور کیا پایگا۔ یہ معارف دائرہ ولایت سے خارج ہیں۔

ارباب ولایت علمائے ظواہر کی طرح ان کے اور اک سے عاجز ہیں۔ اور ان کے حاصل کرنے سے قاصر ہیں۔ یہ علوم انوار نبوت علی اربابہا الصلوٰۃ والسلام والحقیۃ کے سینے سے اخذ کئے گئے ہیں جو دوسرے ہزار کے آغاز کے بعد جمعیت اور وراثت کے طور پر تازہ ہوئے ہیں اور پوری تازگی کے ساتھ ظہور پذیر ہوئے ہیں ان علوم و معارف والا اس ہزار سال کا مجدد ہے۔ جیسا کہ اس کے علوم و معارف میں جو ذات و صفات اور افعال سے تعلق رکھتے ہیں اور جو احوال و مواجید تجلیات اور ظہورات سے متعلق میں دیکھنے والوں پر پوشیدہ نہیں۔ تو صاحب نظر لوگ جانتے ہیں کہ یہ معارف اور علوم علماء کے علوم اور اولیاء کے معارف سے وراء ہیں بلکہ ان کے علوم ان علوم کی نسبت چھلکا ہیں اور وہ معارف اس چھلکے کا مغز ہیں۔ اور البتہ سبحانہ ہی ہدایت دینے والا ہے“ اور جان لیں کہ ہر سو سال پر ایک مجدد گزرا ہے لیکن سو سال کا مجدد اور ہے اور ہزار سال کا مجدد اور ہے۔ جس طرح سو اور ہزار میں فرق ہے ان دو مجددوں میں بھی اسی طرح فرق ہے۔ بلکہ اس سے



زیادہ اور مجدد وہ ہوتا ہے کہ فیوض و برکات میں سے جو کچھ اس مدت میں امتیوں کو پہنچتا ہے اس کے واسطے سے پہنچتا ہے اگرچہ اس وقت کے قطب اور اوتاد ہوں اور بدال و نجباء ہوں ”مصلحت عام کی خاطر اللہ تعالیٰ کسی ہمدہ کو خاص کر لیتا ہے“  
(مکتوب نمبر ۴، دفتر دوم حصہ اول ص ۹۵۴)

اپنے ایک اور مکتوب میں اپنے اسی مقام مجددیت الف ثانی کی طرف اشارہ کرتے ہوئے تحریر فرماتے ہیں:

”اے فرزند! یہ علوم و معارف جن کی نسبت کسی اہل اللہ نے نہ ہی صراحت سے اور نہ ہی اشارہ سے گفتگو کی ہے بڑے اعلیٰ معارف اور اکمل علوم ہیں جو ہزار سال کے بعد ظہور میں آئے ہیں۔ اے فرزند! یہ وہ وقت ہے جب کہ پہلی امتوں میں ایسی ظلمت سے بھرے ہوئے وقت میں الوالعزم پیغمبر مبعوث ہوتا تھا اور نئی شریعت کو زندہ کرتا تھا اور اس امت میں جو خیر الامم ہے اور اس امت کا پیغمبر خاتم الرسل (صلی اللہ علیہ وسلم) ہے اس کے علماء کو انبیائے نبی اسرائیل کا مرتبہ دیا ہے اور علماء کے وجود کیساتھ انبیاء کے وجود سے کفایت کی ہے اسی واسطے ہر صدی کے بعد اس امت کے علماء میں ایک مجدد مقرر کرتے ہیں تاکہ شریعت کو زندہ کرے خاص کر ہزار سال کے بعد جو کہ الوالعزم پیغمبر کے پیدا ہونے کا وقت ہے اور ہر پیغمبر پر اس وقت کفایت نہیں کی ہے اسی طرح اسی وقت ایک تام المعرفت عالم و عارف درکار ہے جو گزشتہ امتوں کے الوالعزم پیغمبر کے قائم مقام ہو“ (مکتوب نمبر ۲۳۴، دفتر اول حصہ چہارم ۵۴۸)

میر نعمان کے نام اپنے ایک مکتوب گرامی میں بطور تحدیث نعمت اپنے اسی مقام کو بیان

کرتے ہوئے فرمایا:

”یہ وہ کمالات ہیں جو ہزار سال کے بعد وجود میں آئے ہیں۔ اور یہ آخریت ہے جو اولیت کے رنگ میں ظاہر ہوئی ہے۔ شاید حضور علیہ الصلوٰۃ والسلام نے اسی سبب سے فرمایا ”اولہم خیر ام آخرہم“ (انہی سے اول بہتر ہیں یا آخر) اور اس

امت کی آخریت کا شروع آنحضرت صلی اللہ علیہ وسلم کے رحلت فرما جانے کے بعد الف ثانی یعنی دوسرے ہزار سال کی ابتداء ہے کیونکہ الف یعنی ہزار سال گزرنے کو امور کے تغیر میں بڑی خاصیت ہے اور اشیاء کی تبدیلی میں قوی تاثیر ہے اور چونکہ اس امت میں تسخیر اور تبدیلی نہیں ہے اس لئے سابقین کی نسبت اسی تروتازگی کے ساتھ متاخرین میں جلوہ گر ہوئی ہے الف ثانی میں از سر نو شریعت کی تجدید اور ملت کی ترقی فرمائی ہے۔ اس معنی پر حضرت عیسیٰ علی نبینا وعلیہ الصلوٰۃ والسلام اور حضرت مہدی علیہ الرضوان دونوں عادل گواہ ہیں۔

فیض روح القدس ارباب مدد فرمایہ  
دیگراں ہم بکنند آنچه مسیحی کرد

(روح القدس اگر پھر مدد فرمائے تو دوسرے بھی وہ کر سکتے ہیں جو حضرت مسیح کرتے تھے)

”اے برادر! یہ بات آج اکثر لوگوں کو ناگوار اور ان کے فہم سے دور معلوم ہوتی ہے لیکن اگر انصاف کریں اور ایک دوسرے کے علوم و معارف کا موازنہ کریں اور احوال کی صحت و سقم علوم شرعیہ کی مطابقت اور عدم مطابقت سے ملاحظہ کریں اور شریعت و نبوت کی تعظیم و توقیر دیکھیں کہ ان میں سے کس میں زیادہ تر ہے تو امید ہے کہ یہ تعجب ان کا جاتا رہیگا اور یہ بات ان کو فہم سے دور معلوم نہ ہوگی۔ (مکتوب ۲۶۱، دفتر اول حصہ چہارم ۶۲۵، ۶۲۶، ۶۲۷)

**اقرار مجددیت:** آنحضرت صلی اللہ علیہ وسلم کے اعلان نبوت پر سر تسلیم ختم کرتے ہوئے جس طرح ابو بکر صدیق حضرت مولیٰ علی کرم اللہ وجہہ وغیرہ نے اس کو تسلیم کیا اسی طرح حضرت امام ربانی کے اعلان مجددیت الف ثانی کو وقت کے اکابر اولیاء اور علماء نے تسلیم کیا بھارت میں اور ان کو مجدد الف ثانی کے لقب سے یاد کیا۔ چند اولیائے امت اور علمائے ملت کے ارشادات پیش خدمت ہیں:

علامہ عبدالحکیم سالکوٹی: حضرت مخدوم محمد ہاشم شمشی فرماتے ہیں کہ ایک روز میرے دل میں خیال آیا کہ اللہ تعالیٰ نے آپ کو ”مجدد الف ثانی“ بنایا ہے اگر وقت کے علماء بھی اس بات

کو تسلیم کر لیتے تو پوری تائید ہو جاتی، یہ دل میں خیال آتا تھا کہ حضرت امام ربانی میرے دل کے اس وسوسہ پر مطلع ہو گئے اور فوراً میری تسلی کرتے ہوئے مجھ سے فرمایا کہ مولانا عبدالحکیم سیالکوٹی کا علوم نقلیہ و عقلیہ میں بڑا بلند مقام ہے۔ انہوں نے فقیر کو ایک خط لکھا ہے اس میں جہاں بہت سے القاب لکھے ہیں وہاں ایک لقب ”مجدد الف ثانی“ بھی لکھا ہے۔ حضرت مخدوم محمد ہاشم کشمی فرماتے ہیں کہ اس خط کے آنے کے بعد ایک روز علامہ عبدالحکیم سیالکوٹی نے خواب میں حضرت امام ربانی کو دیکھا کہ آپ یہ آیت پڑھ رہے ہیں ”قل اللہ ثم ذرہم (اللہ کو پھر ان کو چھوڑ دو) یہ خواب دیکھتے ہی آپ چند دنوں کے بعد حضرت امام ربانی کی خدمت میں حاضر ہونے کے لئے چل دیئے اور حضرت کی خدمت میں حاضر ہو کر طریقت و حقیقت کے معارف سے فیضیاب ہوئے اور حضرت کے مخلصین میں شامل ہو گئے۔ اور آپ فرمایا کرتے تھے کہ تجدید الف ثانی کے حامل کو اگر ان علوم و معارف اور مراتب علیا سے نوازا جائے تو یہ کوئی عجیب و غریب بات نہیں ہے۔ (زبدۃ المقامات، محمد ہاشم کشمی ص ۲۵۳)

علامہ داؤد قیصری: فصوص الحکم کے شارح علامہ داؤد قیصری آپ کے تجدید الف ثانی کی پیشگوئی کرتے ہوئے لکھتے ہیں کہ ہر ایک اسم اور ستارہ کا دورہ ہزار سال بعد ہوتا ہے انبیائے الوالعزم کی شریعتیں بھی ہزار ہزار سال رہتی تھیں۔ لہذا اس امت میں بھی ہزار سال بعد ایک شخص مبعوث ہو گا جو دین کی تجدید کریگا اور انبیائے اولو العزم کا قائم مقام ہو گا (روضۃ القومیہ ص ۱۰۱)

شیخ الاسلام احمد جام: شیخ الاسلام احمد جام رحمۃ اللہ علیہ نے مقامات میں آپ کی ولادت سے قبل آپ کی تشریف آوری اور ”تجدید الف ثانی“ کے منصب پر فائز ہونے کی نشاندہی کرتے ہوئے فرمایا تھا کہ میرے بعد سترہ آدمی احمد نام کے پیدا ہونگے جس میں سے آخری شخص آنحضرت صلی اللہ علیہ وسلم کی ہجرت کے ہزار سال بعد ظاہر ہو گا۔ اور وہ امت محمدی کے تمام اولیاء سے افضل ہو گا۔ (روضۃ القومیہ ص ۱۰۲)

شیخ ابوالحسن چشتی: خاندان چشتیہ کے ایک کامل بزرگ شیخ ابوالحسن چشتی نے حضرت امام ربانی کی ولادت کی رات ایک خواب دیکھا کہ شہر سر ہند میں تمام اولیاء امت جمع ہیں اور ان کے درمیان ایک نور کا ممبر رکھا ہوا ہے جس پر ایک مرد باخدا تشریف فرما ہو کے فرما رہے ہیں کہ لوگو! تمہیں مبارک

ہو آج کی رات وہ شخص پیدا ہو رہا ہے جس کی روح کو جناب رسالت مآب صلی اللہ علیہ وسلم نے ہزار سال اپنی گود میں تربیت فرمائی ہے۔ اس امت کے اولیاء کو جو کمالات علیحدہ علیحدہ عطا ہوئے وہ سب اس ایک ذات میں مجتمع کر دیئے گئے ہیں (روضۃ القومیہ ۱۲۰)

**شاہ غلام علی دہلوی** : حضرت شاہ غلام علی دہلوی رحمۃ اللہ علیہ آپ کا مجدد الف ثانی کے لقب سے ذکر کرتے ہوئے فرماتے ہیں :

”آپ مجدد الف ثانی ہیں، آپ کے حقائق و دقائق، معرفت کی باتوں اور آپ کے فیوض و برکات نے بہت سے دلوں کی اصلاح فرمائی ہے آپ نے سچے الہامات کے ذریعہ اپنے طریقہ میں بلند مقامات مقرر فرمائے ہیں جو اللہ تعالیٰ کے قرب کے بلند مراتب ہیں۔ (مکاتیب شاہ غلام علی دہلوی مکتوب نمبر اس ۵)

**قاضی ثناء اللہ پانی پتی** : مفسر قرآن حضرت قاضی ثناء اللہ پانی پتی جن کو حضرت شاہ عبدالعزیز محدث دہلوی شہقی وقت کے لقب سے یاد کرتے تھے وہ اپنی تفسیر مظہری میں جابجا قال المجدد الف ثانی رضی اللہ تعالیٰ عنہ (ج ۵ ص ۶۵) کہہ کے بطور سند آپ کے اقوال نقل فرماتے ہیں جبکہ اپنی دوسری تصنیف ارشاد الطالبین میں آپ کے اس لقب ”مجدد الف ثانی“ کی تشریح کرتے ہوئے فرماتے ہیں ”جب ہزار سال گزر گئے اور اولو العزم پیغمبر کے آنے کا وقت ہو گیا تو اللہ تعالیٰ نے اپنی عادت قدیمہ کے مطابق دوسرے ہزار سال کے لئے ایک مجدد پیدا فرمایا جس کا تمام مجدد اولیائے کرام میں وہ ہی مقام ہے جو اولو العزم پیغمبر کا تمام انبیاء میں مقام ہوتا ہے اور اس کو رسول کریم صلی اللہ علیہ وسلم کے سچے ہوئے خیر سے پیدا کیا اور اس کو وہ کمالات اور مقامات عطا فرمائے جو کسی نے نہیں دیکھے“ (ارشاد الطالبین، قاضی ثناء اللہ ص ۶۳)

**شیخ عبدالحق محدیث دہلوی** : شیخ عبدالحق محدث دہلوی اپنی کتاب اخبار الاخیار میں آپ کو مجدد الف ثانی سمیت مندرجہ ذیل عظیم القاب سے یاد کرتے ہوئے فرماتے ہیں۔

”قدوة الاخیار زبدة المعتبرین الابرار قطب الاقطاب جہانیاں مآب مظہر تجلیات الہی

مصدر برکات نانا تائبی امام ربانی مجدد الف ثانی شیخ احمد سرہندی رضی اللہ تعالیٰ عنہ“  
 صرف یہ نہیں کہ شیخ محقق علی الاطلاق نے آپ کو مجدد الف ثانی فرمایا بلکہ اس لقب کی حقانیت پر  
 استدلال کرتے ہوئے آگے فرماتے ہیں۔

”آپ کے جو معارف و حقائق سنے گئے اور آپ کی جو رشد و ہدایت دیکھی گئی وہ  
 بلند آواز سے بتا رہی ہے کہ ان کا حامل مجدد ہے، اور مجدد بھی مجدد مائتہ یعنی سو  
 سال کا مجدد نہیں بلکہ مجدد الف ثانی یعنی ہزار سال کا مجدد ہے۔ سو اور ہزار کے  
 درمیان کوئی چھوٹا نہیں بڑا فرق ہے۔ کاش تم اس کو جانتے ہوتے (اختیار الاخیار،  
 شیخ عبدالحق ص ۳۱۴)“

**خواجہ عبد اللہ :** حضرت خواجہ باقی باللہ کے صاحبزادے حضرت خواجہ عبد اللہ رحمۃ اللہ علیہ  
 اپنے منظوم کلام میں آپ کے مجدد ہونے کو لیں بیان فرماتے ہیں۔

امام زمان قطب اقطاب عالم  
 کہ چوں او ندانم کہ بگذشت یک تن  
 زبس سمت و وسعت فیض باطن  
 بہ تجدید الف دوم شد معین

(حضرات القدس، بدر الدین، ۲۶۵)

**مرزا مظہر جان جاناں :** وقت کے ایک اور عارف کامل اور ولی برحق حضرت مرزا مظہر  
 جان جاناں رحمۃ اللہ علیہ نے اپنا ایک مکاشفہ بیان فرمایا ہے جس سے حضرت امام ربانی کی بارگاہ مصطفوی  
 میں عظمت و مقبولیت کا جہاں پتہ چلا ہے وہاں اس لقب مجدد الف ثانی کی حقانیت بھی آشکار ہو جاتی ہے۔  
 آپ فرماتے ہیں کہ ایک دفعہ میں حضرت سرور کائنات صلی اللہ علیہ وسلم کے جمال جہاں آراء کی زیارت  
 سے مشرف ہوا میں نے حضور سے عرض کیا کہ یا رسول اللہ! آپ حضرت مجدد الف ثانی کے بارے میں  
 کیا فرماتے ہیں؟ آپ نے فرمایا مثل ایشاں در امت من دیگر کیست کہ ان جیسا میری امت میں اور کون  
 ہے پھر میں نے عرض کیا کہ یا رسول اللہ (صلی اللہ علیہ وسلم) ان کے کتبوبات آپ کی نظر سے آئے؟

آپ نے فرمایا اگر تمہیں کچھ یاد ہے تو اس میں سے کچھ سناؤ، میں نے حضور کو مکتوبات کی یہ عبارت پڑھ کر سنائی کہ انہ، اللہ تعالیٰ وراء الوداء ثم وراء الوداء کہ اللہ تعالیٰ بلند سے بلند تر ہے۔ آپ نے اس کو بہت پسند فرمایا اور اس سے بڑے لطف اندوز ہوتے ہوئے فرمایا اسے دوبارہ پڑھو میں نے دوبارہ یہی عبارت پڑھی تو آپ نے اس کی بڑی تحسین فرمائی اور بہت دیر تک تعریف فرماتے رہے۔ (حضرت مجدد الف ثانی، سید زوار حسین شاہ، ص ۳۶۸)

اس کے علاوہ حضرت امام ربانی کی اولاد و احفاد اور ان کے ہزاروں خلفاء اور اس وقت سے اب تک سلسلہ نقشبندیہ میں آنے والے اور دنیا کے کونہ کونہ میں پھیلے ہوئے لاکھوں اولیاء اور علماء نے ہر دور میں حضرت امام ربانی کے تجدیدی کارناموں کو تسلیم کرتے ہوئے آپ کے تجدید الف ثانی کے منصب کو تسلیم کیا اور آپ کو ”مجدد الف ثانی“ مانا اور اس کا اقرار کر کے روحانیت کے اعلیٰ مراتب حاصل کئے۔ گویا یہاں سمجھ لیجئے کہ اولیاء اور علماء کا آپ کے مجدد الف ثانی ہونے پر اتفاق اور اجماع ہے۔

**تساح :** اس مقام پر بھی بعض علمائے کرام اور سوانح نگار حضرات سے کچھ تساح ہو گئے جن کا ازالہ ضروری ہے۔

**پہلا تساح :** بعض علمائے کرام نے لکھا ہے کہ مجدد صرف سو سال کا ہوتا ہے کیونکہ حدیث میں صرف سو سال کے مجدد کا ذکر ہے۔ لہذا جو لگ یہ کہتے ہیں کہ مجدد الف ثانی ہزار سال کے مجدد ہیں یہ بالکل غلط ہے اور خود ساختہ قول ہے۔ مجدد الف ثانی کا یہ مطلب ہے کہ آپ ہیں تو صرف سو سال کے مجدد لیکن چونکہ آپ دوسرے ہزار سال کی ابتداء میں آئے ہیں اس لئے آپ کو مجدد الف ثانی کہہ دیا اس کا مطلب یہ نہیں کہ آپ ہزار سال کے مجدد ہیں۔

بعض علمائے کرام اس سے بھی آگے بڑھ گئے اور انہوں نے بھی مجدد الف ثانی کا استعمال مندرجہ بالا معنی میں کرتے ہوئے اس سے ہزار سال کے مجدد کے معنی لینے کا نہ صرف یہ کہ انکار کیا بلکہ اس کو جاہلانہ خیال قرار دے ڈالا۔

ان علمائے کرام کی خدمت میں گزارش یہ ہے کہ مجدد الف ثانی جیسے امور کا درود دار اولیائے کرام کے کشف اور الہامات پر ہے جبکہ اولیائے کاملین کے کشف اور الہامات کی حقانیت قرآن و حدیث

سے ثابت ہے چنانچہ قرآن پاک میں حضرت موسیٰ علیہ السلام کے چہنچہ کا واقعہ مذکور ہے کہ ”جب حضرت موسیٰ علیہ السلام کی ولادت ہوئی تو آپ کی والدہ پریشان ہوئیں کہ فرعون پیدا ہونے والے تمام لڑکوں کو قتل کر دیتا ہے لہذا اس چہ کو بھی قتل کر دے گا، جب وہ بیت پریشان ہوئیں تو اللہ تعالیٰ نے بلا واسطہ ان کو الہام فرمایا کہ اس چہ کو دریا کے حوالہ کر دو چنانچہ آپ نے اس الہام پر عمل کرتے ہوئے چہ کو صندوق میں رکھ کر دریا کی موجوں کے حوالے کر دیا اور بے فکر ہو گئی۔ قرآن پاک کی اس آیت مبارکہ میں اس واقعہ کا یہی ذکر کیا گیا ہے ”و او حینا الیٰ ام موسیٰ ان ارضعہ فاذا خفت علیہ فالقیہ فی الیم ولا تخافی ولا تحزنی انارا دوہ الیک و جاعلوه من المرسلین (پ ۲۰ قصص ۷)

اس طرح جب حضرت عیسیٰ علیہ السلام کی ولادت ہونے والی تھی اس وقت حضرت مریم علیہا السلام کو اللہ کی طرف سے الہام ہوا جس کو قرآن یہی بیان فرماتا ہے ”وہزی الیک بجزع النخلۃ تساقط علیک رطباً جنیا“ (پ ۱۶ سورۃ مریم آیت ۲۵) ترجمہ: اور کھجور کی جڑ پکڑ کر اپنی طرف ہلاؤ تو تمہارے اوپر تازہ پکی کھجوریں گرینیگی۔ انہیں کھاؤ اور پیو اور اپنی آنکھیں ٹھنڈی رکھو۔ ان آیات سے ثابت ہوا کہ سابقہ امتوں کی جو مومنہ صالحہ اور ولیہ خواتین تھیں ان پر اللہ تعالیٰ نے الہامات فرمائے۔ تو پھر وہ امت جس کو قرآن پاک میں ”کنتم خیر امة“ کہہ کے اللہ تعالیٰ نے تمام امم سابقہ میں سب سے بہتر افضل اور اعلیٰ امت قرار دیا ہوا اس امت کے اولیاء جو سابقہ امتوں کے اولیاء سے بھی افضل و اعلیٰ ہوں وہ الہامات سے کب محروم رہ سکتے ہیں؟ ماننا پڑیگا کہ اس خیر الامم کے اولیاء کا ملین کو بھی اللہ تعالیٰ کی طرف سے سچے کشف اور الہامات سے نوازا جاتا ہے۔ بلکہ ایک اور آیت مبارکہ میں تو استقامت اختیار کرنے والے کا ملین اولیاء اللہ پر فرشتوں کے نزول اور ان کی طرف سے الہامات کو واضح الفاظ میں قرآن یہی بیان فرماتا ہے۔ ”ان الذین قالوا ربنا اللہ ثم استقاموا تنزل علیہم الملائکۃ ان لا تخافوا ولا تحزنوا و ابشروا بالجنة الیٰ کنتم توعدون نحن اولیاء کم فی الحیوۃ الدنیا و فی الآخرة (پ ۲۴ سورۃ طہ السجدہ ۳۰-۳۱) ترجمہ: جن لوگوں نے یہ کہا کہ ہمارا رب اللہ ہے اور پھر اس پر استقامت اختیار کی تو ان پر ملائکہ نازل ہوتے ہیں جو ان سے یہ کہتے ہیں کہ تم خوف اور غم نہ کرو اور انہیں جنت کی بشارت دیتے ہیں جس کا ان سے وعدہ کیا گیا ہے اور کہتے ہیں کہ ہم دنیا و آخرت میں تمہارے دوست اور مددگار ہیں“

اس آیت کے تحت علامہ آلوسی فرماتے ہیں کہ فرشتوں کے نزول سے اس بعدہ کو شرح صدر

حاصل ہو جاتا ہے اور ان کے الہام سے اس کا خوف و غم دور ہو جاتا ہے امام رازی اس کی تفسیر میں فرماتے ہیں کہ فرشتے انسانی روحوں میں اثر رکھتے ہیں انہیں الہام کرتے ہیں اور انہیں مکاشفہ کراتے ہیں جس طرح شیطان کاروحوں میں اثر ہے کہ وہ انہیں وسوسے اور غلط خیال دل میں ڈالتا ہے۔ امام غزالی رحمۃ اللہ علیہ فرماتے ہیں کہ الہام غیب کے چراغ کی روشنی ہے جو صاف اور فارغ دل پر پڑتی ہے۔ اس سے ثابت ہوا کہ جو قلوب دنیاوی کدورتوں اور گناہوں کی آلائشوں سے پاک و صاف ہوتے ہیں انہیں اللہ کی طرف سے سچے کشف و الہامات سے نوازا جاتا ہے اس پر قرآن شاہد ہے

کشف و الہامات کی صداقت احادیث نبویہ سے بھی ثابت ہے چنانچہ ارشاد رسول صلی اللہ علیہ وسلم ہے کہ سابقہ امتوں میں ایسے لوگ ہوتے تھے جنہیں الہام ہوتا تھا اب میری امت میں ایسے لوگوں میں سے حضرت عمر سرفہرست ہیں۔ چنانچہ نہایت کے مقام پر جس لشکر کو آپ نے بھیجا تھا اس کو مسجد نبوی میں سے بیٹھ کر حضرت عمر نے دیکھ بھی لیا اور یا ساریۃ العجل کہہ کے وہیں سے اس کی رہنمائی فرما کے اس کو فتح سے ہمکنار بھی کر دیا یہ آپ کے کشف کا تین ثبوت ہے۔ حضرت عثمان غنی کے کشف کا یہ عالم تھا کہ ایک شخص راستہ میں ایک عورت کو شہوت بھری نظر سے دیکھ کر جب آپ کی خدمت میں آیا تو آپ نے فرمایا کہ تم لوگ میرے پاس اس حال میں آتے ہو کہ تمہاری آنکھوں میں زنا کے اثرات ہوتے ہیں۔ آنحضرت صلی اللہ علیہ وسلم کا یہ ارشاد گرامی بھی کشف اور الہام کی حقانیت پر بڑی واضح دلیل ہے۔ آپ فرماتے ہیں ”اتقوا فراسة المومن فانه ينظر بنور الله“ (ترمذی) کہ مومن کی فراست سے ڈرو کہ وہ اللہ کے نور سے دیکھتا ہے۔ علامہ ابن خلدون فرماتے ہیں کہ خلوت اور ذکر کے نتیجہ میں جو اس کے پردے اٹھ جاتے ہیں پھر آدمی کو ان جانوں پر اطلاع ہو جاتی ہے جس کا ظاہری حواس میں گرفتار شخص تصور بھی نہیں کر سکتا۔

بہر حال خلاصہ کلام یہ ہے کہ اولیائے کاملین کے کشف اور الہامات درست اور برحق ہوتے ہیں کیونکہ ان کی حقانیت مندرجہ بالا قرآنی آیات اور احادیث رسول اللہ صلی اللہ علیہ وسلم اور آثار صحابہ سے ثابت ہے۔ لہذا تجدید الف ثانی بھی چونکہ حضرت امام ربانی جیسے ایک ولی کامل کا کشف اور الہام ہے لہذا مندرجہ بالا آیات اور احادیث کی رو سے نہ اس کی حقانیت میں کوئی کلام کیا جاسکتا ہے اور نہ ہی اس کو خلاف حدیث یا ”جاہلانہ خیال“ قرار دیا جاسکتا ہے۔



اگر کوئی یہ کہے کہ خاص ”مجدد الف ثانی“ کا چونکہ کسی حدیث میں ذکر نہیں اس لئے یہ غلط اور جاہلانہ باتیں ہیں تو میں عرض کروں گا کہ سینکڑوں اولیائے کرام کے سینکڑوں بلکہ ہزاروں مکاشفات الہامات اور مقامات ایسے ہیں کہ خصوصیت کیساتھ ان کا کسی حدیث میں کوئی ذکر نہیں پھر تو اس دلیل کی رو سے وہ بھی سارے کے سارے غلط اور جاہلانہ خیال قرار پائیں گے۔ (معاذ اللہ) مثلاً

(۱) حضرت غوث اعظم رضی اللہ تعالیٰ عنہ فرماتے ہیں کہ مجھے تمام اقطاب کا حاکم بنایا گیا ہے، مینے اور زمانے میرے پاس حاضری دیکر گزرتے ہیں، اللہ کے تمام شہروں پر میرا حکم چلتا ہے، اولیاء اللہ میں میرے مثل کوئی نہیں، میرا قدم تمام اولیاء اللہ کی گردنوں پر ہے۔ آفتاب اس وقت تک طلوع نہیں ہوتا جب تک کہ میری بارگاہ میں سلام پیش نہ کر دے۔

(۲) حضرت خواجہ غریب نواز رضی اللہ تعالیٰ عنہ فرماتے ہیں کہ میرے شیخ نے مجھے اس وقت اجازت دی جب میں زمین کے نیچے تحت السریٰ سے لیکر عرش معلیٰ تک سب کچھ دیکھتا تھا۔ انہوں نے فرمایا مجھے حضور اکرم صلی اللہ علیہ وسلم کی زیارت ہوئی اور آپ نے فرمایا تم معین الدین اور قطب المشائخ ہو۔

(۳) حضرت خواجہ بہاؤ الدین نقشبند رضی اللہ تعالیٰ عنہ فرماتے ہیں کہ روئے زمین میرے سامنے ناخن کی طرح ہے۔ اور مجھے القا ہوا ہے کہ تم جو کو گے وہ ہی ہو جائیگا۔

(۴) حضرت محبوب الہی خواجہ نظام الدین اولیاء رضی اللہ تعالیٰ عنہ فرماتے ہیں کہ میں نے آنحضرت صلی اللہ علیہ وسلم کو دیکھا آپ فرما رہے ہیں کہ نظام الدین تم سے ملنے کا ہمیں بڑا اشتیاق ہے۔

(۵) حضرت بلافرد شکر گنج رضی اللہ تعالیٰ عنہ فرماتے ہیں کہ جو کوئی میری زندگی میں مجھ سے بیعت ہو گا یا میرے ساتھ مصافحہ کریگا یا میرے بیٹوں یا میری بیویوں یا خاندان میں سے کسی سے بیعت ہو گا دوزخ کی آگ اس پر حرام ہے۔

(۶) حضرت بہاؤ الدین زکریا ملتانی رضی اللہ تعالیٰ عنہ نے ایک روز اعلان کروایا کہ مجھ پر القا ہوا ہے کہ آج کے روز جو شخص میری زیارت کریگا وہ قیامت کے دن دوزخ میں نہیں جائیگا۔

اس جیسے سینکڑوں ہزاروں اولیائے کرام کے مشاہدات اور مکاشفات ہیں جن کا خصوصیت کیساتھ کسی حدیث میں کوئی ذکر نہیں۔

اسی طرح غوث اعظم، معین الدین القاب کا بھی کسی حدیث میں کوئی ذکر نہیں۔ لیکن آج تک کسی نے نہ ان کو غلط کہا اور نہ ان کو جاہلانہ خیال قرار دیا، لہذا حضرت امام ربانی رضی اللہ تعالیٰ عنہ کے تجدید الف ثانی یا قومیت یاد گیر مکاشفات اور الہامات کا خصوصیت کیساتھ حدیث میں ذکر نہ آنے پر ان کو غلط یا جاہلانہ خیال قرار دینا کسی طرح بھی درست اور قرین انصاف نہیں۔

**دوسرا تسامح:** بعض سوانح نگاروں نے لکھا ہے کہ حضرت امام ربانی نے خود عوامی تجدید نہیں فرمایا حالانکہ ہم نے مکاتیب شریفہ سے حضرت امام ربانی کی جو عبارات نقل کی ہیں اس سے واضح طور پر خود حضرت امام ربانی کی طرف سے اس کا داعی ثابت ہو رہا ہے، مثلاً آپ کا یہ فرمانا کہ ”مری پیدائش سے جو مقصود ہے وہ پورا ہو گیا اور ہزار سالہ تجدید کی دعا قبول ہو گئی“ دوسرے مقام پر فرمایا ”یہ علوم انوار نبوت علیٰ اربابہما الصلوٰۃ والسلام والحقیۃ کے سینہ سے جمعیث اور وراثت کے طور پر تازہ ہوئے ہیں۔ اور پوری تازگی کے ساتھ ظہور پزیر ہوئے ہیں ان علوم و معارف والا اس ہزار سال کا مجدد ہے“ ایک اور مقام پر فرمایا کہ یہ وہ کمالات ہیں جو ہزار سال کے بعد وجود میں آئے ہیں۔ الف ثانی میں از سر نو شریعت کی تجدید اور ملت کی ترقی فرمائی ہے۔ ایک اور مقام پر فرماتے ہیں ”خیال کرتا ہوں کہ اس دولت نے تابعین بزرگوں پر بھی اپنا پر تو ظاہر کیا ہے اور تبع تابعین پر بھی اپنا سایہ ڈالا ہے پھر یہ دولت پوشیدہ ہو گئی حتیٰ کہ آج سرور علیہ الصلوٰۃ والسلام کی بعثت سے الف ثانی تک نومت آگئی اور اس وقت پھر یہ دولت جمعیث اور وراثت کے طور پر ظاہر ہو گئی ہے اور آخر کو اول سے مشابہہ کر دیا ہے (مکتوب ۱۰۳ و فتر اول)

ان الفاظ و کلمات کے بعد کیسے کہا جاسکتا ہے اس کا داعی اور اعلان خود حضرت امام ربانی کی طرف سے نہیں ہوا۔

ہو سکتا ہے ان سوانح نگار حضرات نے یہ سوچ کر کہ خود تجدید کا دعویٰ اور اعلان کرنا خود یعنی اور خود ستائی کے زمرہ میں آتا ہے اس لئے انہوں نے اس کا انکار کر دیا۔ حالانکہ جیسا کہ ہم پہلے عرض کر چکے ہیں کہ جس طرح نبی کی بعثت من جانب اللہ ہوتی ہے اور اس کے اعلان پر نبی منجانب اللہ مامور ہوتا ہے اسی طرح مجدد کی بعثت بھی منجانب اللہ ہوتی ہے اور وہ اسی طرح اس کے اعلان پر من جانب اللہ مامور ہوتا ہے تاکہ مخلوق خدا اس کے مرتبہ سے آشنا ہو کر اس کی طرف رجوع کرے اور اس سے اکتساب فیض کرے۔

اس کے علاوہ نعمت کے ملنے پر بطور شکرانہ اس کے بیان کرنے کا رب نے قرآن میں اپنے بندوں کو حکم دیا ہے۔ چنانچہ ارشاد ہوتا ہے۔ ”و اما بنعمت ربك فحدث“ کہ اپنے رب کی نعمتوں کو بیان کرو۔ لہذا تجدید الف ثانی، جیسی عظیم نعمت کے ملنے پر بطور شکرانہ اس کا بیان کر کے درحقیقت حضرت امام ربانی نے قرآن پاک پر عمل کیا اور تجدید نعمت کے ذریعے اللہ تعالیٰ کی بارگاہ میں اس کا شکر یہ ادا کر کے اس کے حکم کی جاآوری فرمائی ہے۔

چنانچہ جس مکتوب میں آپ نے اپنے تجدید الف ثانی کا اعلان فرمایا ہے اسی مکتوب گرامی کے آخر میں لوگوں کے ذہنوں میں پیدا ہونے والے ان دوسو سوں کا پہلے سے تدارک کرتے ہوئے آپ نے اسی جواب کی طرف اشارہ کرتے ہوئے فرمایا۔

”اس گفتگوں سے مقصود یہ ہے کہ حق تعالیٰ کی نعمت کا اظہار ہو اور اس طریقہ کے طالبوں کو ترغیب ہو نہ کہ دوسروں پر اپنی فضیلت و بزرگی ثابت ہو خدائے تعالیٰ کی معرفت اس شخص پر حرام ہے جو اپنے آپ کو کافر فرنگ سے بہتر جانے تو پھر اس شخص کا کیا حال ہو گا جو بزرگان دین سے اپنے آپ کو افضل جانے (مکتوب ۳۶۱، دفتر اول حصہ چہارم ۶۲۳)

علاوہ ازیں چونکہ آپ کی پوری زندگی اول سے آخر تک اتباع مصطفیٰ صلی اللہ علیہ وسلم کے سانچے میں ڈھلی ہوئی تھی اس لئے آپ نے اس معاملہ میں بھی اتباع مصطفیٰ صلی اللہ علیہ وسلم کو ہاتھ سے نہ جانے دیا۔ کیوں نہ ہو، آپ کی بطور مجدد بعثت کا مقصد ہی بدعت کی ظلمتوں کو ختم کر کے سنت اور اتباع رسول کے نور سے عالم کو منور کرنا تھا۔ لہذا اس اعلان کے معاملہ میں بھی آپ اتباع مصطفیٰ صلی اللہ علیہ وسلم کو کیسے چھوڑ سکتے تھے۔ ذرا آنحضرت صلی اللہ علیہ وسلم کی سیرت مقدسہ پر ایک نظر ڈالیئے کہ اللہ نے آپ کو جن جن خصائص و کمالات سے سرفراز فرمایا آپ نے اس کا کس طرح اظہار و اعلان فرمایا آپ کے اقوال کی روشنی میں چند مثالیں پیش خدمت ہیں۔ آپ نے فرمایا

(۱) كنت نبيا و آدم بين الروح والجسد (مسند احمد ص ۷۹ ص ۳)

میں اس وقت بھی نبی تھا جب آدم روح اور جسد کے درمیان تھے۔

(۲) و انا خاتم النبیین. (بخاری و مسلم) اور میں خاتم النبیین ہوں۔

(۳) انا سید ولد آدم ولا فخر لی (مسلم کتاب الفضائل اترندی کتاب التفسیر) میں اولاد آدم کا سردار ہوں لیکن مجھے اس پر فخر نہیں۔

(۴) بعثت الی الناس عامة واحلت لی الغنائم ولم تحل لاحد قبلی (مسلم کتاب المساجد) مجھے تمام انسانوں کی طرف مبعوث کیا گیا ہے۔ غنائم میرے لئے حلال کر دیئے گئے ہیں حالانکہ اس سے پہلے یہ کسی پر جائز نہیں تھے۔

(۵) فضلت علی الانبیاء بست . الخ (مسلم کتاب المساجد) مجھے انبیاء پر چھ چیزوں کے ساتھ فضیلت دی گئی ہے۔

(۶) بیدی لواء الحمد ولا فخر آدم فمن دونه تحت لوائی ولا فخر (مسند احمد ص ۲۸) میرے ہاتھ میں حمد کا جھنڈا ہو گا اور مجھے اس پر فخر نہیں آدم اور ان کے بعد جتنے انبیاء آئے سب میرے جھنڈے کے نیچے ہونگے اور مجھے اس پر فخر نہیں۔

(۷) انا اکثر الانبیاء تبعاً یوم القيامة وانا اول من یقرع باب الجنة (مسلم کتاب الایمان) قیامت کے دن میرے امتی تمام انبیاء کے امتیوں سے زیادہ ہونگے اور میں سب سے پہلا شخص ہونگا جو جنت کے دروازے کو کھٹکھٹاؤں گا۔

ان احادیث مبارکہ میں آنحضرت روجی فداہ صلی اللہ علیہ وسلم نے بطور تحدیث نعمت کے اپنے کمالات خاصہ اور خصوصی مراتب اور مقامات کا خود ذکر اور اعلان فرمایا اسی طرح حضرت امام ربانی نے بھی اپنے ”مجدد الف ثانی“ اور قومیت وغیرہ کا خود اعلان اور اظہار فرما کے معاملہ میں بھی اپنے نبی کے اتباع کی سعادت سے اپنے آپ کو بہرہ ور کر لیا۔

**تیسرا تبصیح :** بعض عصر حاضر کی تذکرہ نگاروں نے صرف اس بنا پر کہ ۱۰۱۱ھ میں چونکہ حضرت امام ربانی کی عمر مبارک پوری چالیس سال کی ہو رہی ہے اس لئے اسی سال کو اپنی طرف سے تجدید و قومیت کا جلیل القدر منصب عطا ہونے کا سال قرار دے دیا، حالانکہ اس کے ثبوت اور تائید میں ان کے پاس کسی بھی قدیم مورخ کا کوئی قول اور کوئی واقعہ نہیں اور کوئی شہادت نہیں۔ جبکہ روضۃ القیومیہ میں دو عبارتیں ملتی ہیں ایک عبارت سے ۱۰۱۰ھ پتہ چلتا ہے اور دوسری عبارت سے ۱۰۱۳ھ پتہ چلتا ہے۔ ایک مقام پر لکھا ہے۔ حضرت مجدد الف ثانی رضی اللہ تعالیٰ عنہ پر تجدید الف ثانی کی خلعت کا

نزول جمعہ دسویں ماہ ربیع الاول ۱۰۱۰ھ ہجری کو ہوا۔ (روضۃ القیومیہ ص ۱۷۰)

جبکہ آگے چل کر ایک واقعہ کا ذکر کر کے اس کا سن بتاتے ہوئے لکھتے ہیں کہ یہ واقعہ سوموار کے روز ۱۵ شعبان ۱۰۱۵ھ کو تجدید و قیومیت کے دوسرے سال عصر و مغرب کے درمیان ظہور میں آیا۔ (روضۃ القیومیہ ۱۹۴)

اس عبارت سے پتہ چلتا ہے کہ تجدید الف ثانی اور قیومیت کا سال ۱۰۱۴ھ ہے۔ اب جائے اس کے کہ اپنی طرف سے ایک نیا سنہ نکالا جائے انہی دو سنوں میں سے کسی ایک سن کو قرآن کی بنیاد پر ترجیح دے دی جائے تو یہ زیادہ بہتر ہوگا۔ لہذا فقیر کی نظر میں ۱۰۱۴ھ کو 'تجدید الف ثانی' اور قیومیت کا سال قرار دینا زیادہ مناسب ہے۔ کیونکہ ۱۰۱۰ھ میں حضرت امام ربانی کی عمر مبارک ۳۹ سال بن رہی ہے۔ جبکہ ۱۰۱۴ھ میں آپ کی عمر شریف ۴۳ سال بن رہی ہے۔ جبکہ زاد المعاد کی ایک روایت کی رو سے تمام انبیائے کرام کو ۳۹ سال کے بعد ہی نبوت عطاء فرمائی گئی کیونکہ اس کے بعد کمال عقل کا دور شروع ہو جاتا ہے۔ (زاد المعاد ج ۱، ص ۷۳) لہذا اس و لئی کامل کو تجدید اور قیومیت کی خلعت عطاء کرنے کے لئے بھی ۳۹ سال کے بعد کی ہی عمر کا تعین زیادہ مناسب اور موزوں رہیگا۔

**قیومیت:** بجزم اللہ تعالیٰ کے ناموں میں سے ایک نام ہے اس لحاظ سے "قیومیت" اللہ تعالیٰ کی صفات میں سے ایک صفت ہوئی، چنانچہ قرآن پاک میں آتا ہے "اللہ لا الہ الا الہو الہی القیوم" "قیوم" کے مختلف معنی بیان کئے گئے ہیں لیکن تمام اقوال کا خلاصہ اور چوڑیاں کرتے ہوئے اور قیوم کے لفظ کی ایک جامع تعریف کرتے ہوئے حضرت قاضی ثناء اللہ پانی پتی رحمۃ اللہ علیہ فرماتے ہیں کہ "قلت مرجع الاقوال انہ دائم الوجود القائم بنفسه و قیم الاشیاء کلھا لا یتصور قیام شی و بقائه الا بہ فمقتضی هذا الا سم ان ماسواہ یحتاج الیہ فی بقائه کما یحتاج الیہ فی وجودہ۔" (تفسیر مظہری ج ۱ ص ۳۵۷)

ترجمہ: میں کہتا ہوں کہ تمام اقوال کا خلاصہ یہ ہے کہ وہ ہمیشہ رہنے والا ہے اور خود بخود قائم ہے اور تمام اشیاء کا قائم رکھنے والا ہے، اس کے بغیر کسی بھی چیز کے قیام اور بقاء کا تصور نہیں کیا جاسکتا۔ اس نام کا مفہوم یہ ہے کہ اس کے ماسواہ ہر چیز اپنے وجود اور بقاء میں اس کی محتاج ہے۔

قیومیت نبی کریم : اب چونکہ اللہ تعالیٰ نے اپنے محبوب سرور کون و مکاں صلی اللہ علیہ

و سلم کو اپنا منظر اتم بنا کر بھیجا ہے جیسا کہ خود آنحضرت صلی اللہ علیہ وسلم نے فرمایا ”انا مرآة جمال الحق“ (تفسیر شیخ اکبر) کہ میں حق تعالیٰ کے جمال کا آئینہ ہوں) اس لئے اس نے اپنے اوصاف و کمالات سے اپنے محبوب کو بھی متصف فرمایا، چنانچہ وہ خود رؤف ہے اس نے اپنے محبوب کو بھی رؤف بنایا وہ خود رحیم ہے اس نے اپنے محبوب کو بھی رحیم بنایا وہ خود اول و آخر، ظاہر و باطن اور سمیع و بصیر اور علیم و خبیر ہے اور اس نے اپنے محبوب کی شان کے لحاظ سے ان کو بھی ان صفات سے متصف فرمایا۔ چنانچہ قرآن کی آیات اس پر شاہد ہیں۔ اسی طرح وہ قیوم ہے اس نے اپنے محبوب کی شان کے لحاظ سے ان کو اس صفت سے بھی متصف فرمایا چنانچہ اس پر بھی متعدد قرآن کی آیات اور احادیث شاہد ہیں۔ چند پیش کی جاتی ہیں

(۱) وَمَا ارسلناك الا رحمة للعالمين : اللہ تعالیٰ نے فرمایا ہے کہ ہم نے اپنے

محبوب کو سارے جہانوں کے لئے رحمت بنا کر بھیجا ہے۔ وہ ساری کائنات کے لئے کس طرح رحمت ہیں؟ علامہ محمود آکوسی اپنے عارفانہ انداز میں اس کی تفسیر کرتے ہوئے فرماتے ہیں ”و کونہ صلی اللہ

علیہ وسلم رحمة للجميع باعتبار انه عليه الصلوة والسلام واسطة الفيض الالهي على

الممكنات على حسب القوابل“ (تفسیر روح المعانی ج ۲ ص ۹۶) آپ فرماتے ہیں کہ آنحضرت

صلی اللہ علیہ وسلم اللہ کے سوا ہر چیز کے لئے اس طرح رحمت ہیں کہ ممکنات کو جو کچھ بھی اللہ تعالیٰ سے

فیض ملتا ہے وہ سب حضور کے واسطے سے ملتا ہے۔ بلکہ مفتاح السعادة کے حوالے سے شیخ انن قیوم کا یہ قول

آپ نقل فرماتے ہیں کہ فلاقیام للعالم الا باآثار النبوة کہ سارے جہاں کا قیام آثار نبوت کے باعث

ہے۔ تو گویا اب رحمة للعالمین کے معنی یہ بنے کہ کائنات کے ذرہ ذرہ کو ہر فیض حضور کے ذریعہ مل رہا

ہے۔ یعنی کائنات کی ہر چیز اپنے وجود اور بقا میں ذات مصطفیٰ صلی اللہ علیہ وسلم کی محتاج ہے۔ یہی معنی

ہیں قیوم کے جو اوپر مذکور ہوئے۔ ثابت ہو گیا کہ اللہ تعالیٰ نے اپنی اس صفت سے اپنے محبوب کو بھی

سر فراز فرمایا ہے۔

(۲) ذات مصطفیٰ صلی اللہ علیہ وسلم میں صفت قیومیت کی جلوہ گری کا ثبوت احادیث مبارکہ سے

بھی ملتا ہے۔ چنانچہ اس پر یہ حدیث مبارکہ شاہد ہے آنحضرت صلی اللہ علیہ وسلم نے فرمایا۔ ”انما انا قاسم واللہ یعطي (بخاری ج ۱ ص ۱۶۔ ۱۳۳۹ مسلم ج ۲ ص ۱۳۳۳ مشکوٰۃ ج ۱ ص ۳۲)

یعنی جس کو جو کچھ خدا عطا فرماتا ہے اسے تقسیم میں کرتا ہوں۔ بعض لوگ ”انما انا قاسم“ (میں تقسیم کرتا ہوں) کی عمومیت کے قائل نہیں لیکن ذرا کزنز العمال شریف کی یہ حدیث شریف ملاحظہ فرمائیے جو انما انا قاسم کی عمومیت پر نص صریح ہے۔ حضور فرماتے ہیں کہ اللہ تعالیٰ نے عرش پر لکھ دیا ہے کہ ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ بِهِ آخِذُوا عِصْمًا“ (کزنز العمال ج ۱۳ ص ۱۶۱) ترجمہ: اللہ کے سوا کوئی معبود نہیں، محمد اللہ کے رسول ہیں میں انہی کے واسطے سے لیتا ہوں اور انہی کے واسطے اور وسیلہ سے دیتا ہوں۔ ثابت ہوا کہ اللہ تعالیٰ اپنی ساری مخلوق کو جو کچھ جب کبھی، جس وقت اور جتنا عطا فرماتا ہے وہ اپنے محبوب کے واسطے اور وسیلہ سے آپ کے دست انور سے عطا فرماتا ہے۔ انہی احادیث کے پیش نظر بڑے بڑے اولیاء کرام نے اپنی اپنی کتابوں میں لکھا ہے کہ کائنات میں جس کو جو نعمت اور جو فیض بھی خواہ وہ ظاہری ہو یا باطنی، روحانی ہو یا جسمانی وجود کا ہو یا بقاء کا ہر فیض الہی حضور کے ذریعہ ملتا ہے حضور کے وسیلہ کے بغیر کسی کو کچھ نہیں مل سکتا۔ تفصیل کے لئے ملاحظہ فرمائیں علامہ قسطلانی کی مواہب اللدنیہ و ذرقانی ج ۱۔ ص ۲۸/۲۹ جو اہر الجار ج ۱ ص ۱۱۳/۱۱۴ ج ۲ ص ۳۔ ۱۳/۱۹۸/۱۹۹ ص ۳۹۰، ج ۳ ص ۲۴) پر محدث عبدالرؤف منادی، علامہ فاسی صاحب تفسیر جمل علامہ سلیمان، صاحب تفسیر صادی علامہ شیخ احمد کے اقوال اور عبارات، اور قصیدہ المیب الیم ۲۲ میں حضرت شاہ ولی اللہ محدث دہلوی کا ارشاد اور الصارم المسلول ص ۴۱ پر شیخ لکن بتمیہ کا قول اور زاد المعاد ج ۱ ص ۳۷۳ پر حافظ لکن قیم کا قول، اور مدارج النبوة ج ۱ ص ۴۱۱ میں شیخ عبدالحق محدث دہلوی رحمتہ اللہ علیہ کے ارشادات۔

بہر حال ان احادیث مبارکہ اور اقوال علماء اور صوفیاء سے ثابت ہو گیا کہ کائنات کی ہر شے ہر نعمت کے حصول حتیٰ کہ نعمت وجود و بقاء میں بھی سرکارِ دو عالم صلی اللہ علیہ وسلم کی محتاج ہے۔ اسی کو قیوم کہتے ہیں کہ ہر ایک کا وجود اور بقاء آپ کی ذات سے وابستہ ہے۔

(۳) حدیث قدسی ہے کہ اللہ تعالیٰ نے فرمایا ”لو لاک لما خلقت الافلاک“ اے محبوب اگر تو نہ ہوتا تو میں آسمانوں کو پیدا نہ کرتا۔ (تفسیر روح البیان ج ۳ ص ۸۳۹/خصائص کبریٰ ج ۲ ص ۱۹۳)

ازرقانی ج ۱، ص ۴۴) دوسری حدیث قدسی ہے۔ ”لو لاک لما اظہرت الربوبیۃ“ اے محبوب اگر تو نہ ہو تا تو میں اپنی ربوبیت ہی ظاہر نہ کرتا۔ (مکتوبات امام ربانی ج ۳ ص ۲۳۲ جو اہر البحارج ۲ ص ۱۰) ان احادیث سے بھی حضور کی ذات اقدس میں صفت قیومیت کی جلوہ گری نظر آرہی ہے کہ کائنات میں جس کو جو وجود مل رہا ہے اور رب کائنات جس کی بھی تربیت فرما رہا ہے وہ اپنے محبوب کے صدقے میں کر رہا ہے، ثابت ہوا کہ ہر شی کا وجود اور بقاء ذات مصطفیٰ صلی اللہ علیہ وسلم کی ربین منت ہے اور یہی معنی قیوم کے ہیں۔

**قیومیت اولیائے کرام :** اولیائے کرام اور بزرگان دین جب اتباع مصطفیٰ کرتے کرتے

مظہر حق بن جاتے ہیں تو پھر اللہ تعالیٰ کے اوصاف و کمالات آئینہ مصطفیٰ سے منعکس ہو کر ان کی ذات میں بھی جگمگانے لگتے ہیں جہاں اپنے دیگر اوصاف سے اللہ تعالیٰ ان کو متصف فرماتا ہے وہاں ان کی استعداد اور شان کے لائق صفت قیومیت سے بھی ان کو سرفراز فرماتا ہے چنانچہ اس پر بھی بہت سی احادیث شاہد ہیں جن میں سے چند تحریر کی جاتی ہیں۔

(۱) مشہور حدیث قدسی ہے اللہ تعالیٰ فرماتا ہے کہ ”كنت سمعه الذی یسمع به و بصره الذی یبصر به و یدہ الی بیطش بہا الخ“ (صحیح بخاری ۲ ص ۹۶۳) کہ جب میرا بندہ نوافل عبادات کے ذریعہ میرا قرب حاصل کر لیتا ہے تو میں اس کو اپنا محبوب بنا لیتا ہوں پھر میں اس کے کان ہو جاتا ہوں جس سے وہ سنتا ہے۔ اس کی آنکھیں ہو جاتا ہوں جس سے وہ دیکھتا ہے اس کے ہاتھ ہو جاتا ہوں جس سے وہ پکڑتا ہے سوال یہ ہے کہ اللہ تعالیٰ تو جسمانیت سے پاک ہے پھر بندہ کے کان آنکھ ہاتھ بن جانے کا کیا مطلب ہے؟ اس کی شرح کرتے ہوئے امام رازی رحمۃ اللہ علیہ فرماتے ہیں کہ جب اللہ کا نور بندہ کامل کی آنکھوں کانوں اور ہاتھوں میں پہنچتا ہے تو پھر وہ دور و نزدیک کی آوازوں کو سنتا اور درود نزدیک دیکھ لیا کرتا ہے اور قریب و بعید ہر مشکل اور آسان کام میں وہ تصرف کرنے لگتا ہے (تفسیر کبیر ج ۱۵ ص ۴۶) حضرت حاجی امداد اللہ مہاجر کی اولیائے کرام کے اسی مقام کو بیان کرتے ہوئے تحریر فرماتے ہیں کہ اس مرتبہ پر پہنچ کر عارف عالم پر متصرف ہو جاتا ہے اور ”سخر لکم مافی السموات و مافی الارض“ کی شان ظاہر ہوتی ہے اور وہ صاحب اختیار ہو جاتا ہے (ضیاء القلوب ص ۳۴/۳۵ کلیات امدادیہ ص ۲۹/۳۰)



یعنی خلاصہ کلام یہ ہے کہ جب بندہ مومن نوافل عبادات کے ذریعہ اپنے رب کا محبوب بن جا تا ہے تو پھر اس کا نور یعنی اس کی صفات اس بندہ کے اعضاء میں جلوہ گر ہو جاتی ہیں پھر وہ اس کی صفت سماعت سے سنتا ہے اس کی صفت بصارت سے دیکھتا ہے اس کی صفت تکلم سے کلام کرتا ہے اس کی صفت قیومیت سے نظام عالم کے قیام اور اس میں تدبیر و تصرف کا باعث بنتا ہے۔

(۲) آنحضرت صلی اللہ علیہ وسلم کا ارشاد گرامی ہے ”هل تنصرون و ترزقون الا بضعفا نکم“ (صحیح بخاری، کتاب الجہاد باب من استعان بالضعفاء والصالین) کہ ضعیفوں اور بزرگوں کی وجہ سے تمہاری مدد کی جاتی ہے اور تمہیں روزی دی جاتی ہے۔ جبکہ نسائی شریف میں حدیث کے یہ الفاظ ہیں ”انما نصر اللہ ہذہ الامۃ بضعفتہم بدعواتہم و اخلاصہم“ کہ اللہ تعالیٰ اس امت کے ضعیفوں اور ان کی دعاؤں اور نمازوں اور اخلاص کی وجہ سے اس امت کی مدد کرتا ہے۔ معلوم ہوا کہ اس امت کے بزرگان دین اولیائے کرام اور عابد و پارسا اللہ کی صفت قیومیت کے مظہر ہیں ان کی وجہ سے نظام عالم قائم و دائم اور جاری و ساری ہے۔

(۳) طبرانی میں حضرت عبادہ رضی اللہ تعالیٰ عنہ سے روایت ہے کہ ”الابدال فی امتی ثلثون بہم تقوم الارض و بہم تمطرون و تنصرون (طبرانی) کہ میری امت میں تیس ابدال ہیں کہ انہی کی وجہ سے زمین قائم ہے، انہی کی وجہ سے بارشیں برساتی جاتی ہیں اور انہی کی وجہ سے تمہاری مددیں کی جاتی ہیں۔ اس حدیث مبارک سے بھی اولیائے کرام کا اللہ تعالیٰ کی صفت قیومیت کے ساتھ متصف ہونا ثابت ہو رہا ہے۔ کیونکہ جس کے دم سے زمین قائم ہو اس کا قیام اس کی بقاء اور اس کی رونقیں جس کی رحمت منت ہوں وہ ”قیوم“ نہیں ہو گا تو اور کیا ہو گا۔

انہی مذکورہ بالا احادیث کی روشنی میں اور اپنے مکاشفات اور مشاہدات کے پیش نظر تمام اکابرین امت، اولیائے کرام کی اس شان قیومیت کو تسلیم کرتے ہیں فرق صرف یہ ہے کہ کوئی اس مقام اور مرتبہ کو غوث کا نام دیتا ہے کوئی قطب کا دیتا ہے کوئی مشکل کشا کا نام دیتا ہے، حضرت شیخ محی الدین ابن عربی اسکو قطب الاقطاب کا نام دیتے ہیں جبکہ حضرت امام ربانی اس کو قیوم کے نام سے یاد فرماتے ہیں۔

فاضل بریلوی مولانا احمد رضا خان صاحب غوث کا مقام بیان کرتے ہوئے لکھتے ہیں۔ کہ ”بغیر

غوث کے زمین و آسمان قائم نہیں رہ سکتے“ (ملفوظات اعلیٰ حضرت) ایک اور مقام پر اولیائے کرام کے اس مرتبہ اور مقام قیومیت کو آپ ان الفاظ میں بیان فرماتے ہیں۔

”بشماد خدا و رسول جل و علیٰ و صلی اللہ تعالیٰ علیہ وسلم رزق پانامد ملنا، مینہ بحر سنا، بلا دور ہونا، دشمنوں کی مغلوبی، عذاب کی موقوفی، یہاں تک کہ زمین کا قیام، زمین کی ٹکبانی، خلق کی موت، خلق کی زندگانی، دین کی عزت، امت کی پناہ، ہمدوں کی حاجت روائی، راحت رسانی، سب اولیاء کے وسیلہ اولیاء کی برکت اولیاء کے ہاتھوں اولیاء کی وساطت سے ہے ﴿الامن والعلیٰ ص ۳۶﴾  
مطبوعہ بریلی

حضرت امام ربانی آیتہ مبارکہ ”انا عر ضنا الا مانة علیٰ السموات الآبۃ“ کی تفسیر فرماتے ہوئے اس مقام قیومیت کو یوں بیان فرماتے ہیں۔

”اور وہ امانت اس فقیر کے خیال میں نیابت کے طور پر تمام اشیاء کی قیومیت ہے جو کہ انسان کے کامل افراد کے ساتھ مخصوص ہے یعنی کامل انسان کا معاملہ اس حد تک پہنچ جاتا ہے کہ حکم خلافت اس کو تمام اشیاء کا قیوم بنا دیتے ہیں اور تمام مخلوق کو جو دو بقا اور تمام کمالات ظاہری و باطنی کے فیوضات اس کے واسطے سے پہنچاتے ہیں اگر فرشتہ ہے تو وہ بھی اسی سے متصل ہے اور اگر جن وانس ہیں تو وہ بھی اسی کا وسیلہ پکڑتے ہیں الغرض حقیقت میں تمام اشیاء کی توجہ اسی کی طرف ہوتی ہے۔ اس دولت کے سردار ابو البشر حضرت آدم علیٰ مہینا و علیہ الصلوٰۃ والسلام ہیں اور یہ بلند منصب اصل میں تو انبیاء اولوالعزم علیہم الصلوٰۃ والسلام کے ساتھ مخصوص ہے اور ان بزرگوں کی جمعیت اور وراثت میں جس کو چاہیں اس دولت سے مشرف کر دیں“ (مکتوبات امام ربانی دفتر دوم حصہ ہفتم، مکتوب ۷۴)

ایک اور مقام پر آپ فرماتے ہیں۔

اور اللہ تعالیٰ کا ہم پر کرم کوئی آج نہیں ہے اس نے ہماری مشت خاک کو زمین

سے اٹھایا اور اپنا خلیفہ بنایا اور اپنی نیابت میں ہر چیز کا قیوم گردانا“ (مکتوبات امام ربانی، دفتر سوم حصہ دوم مکتوب ۹۵)

اس سے معلوم ہو کہ حضرت امام ربانی کی نظر میں اس مقام قیومیت سے اللہ تعالیٰ نے حضرت آدم اور دیگر اولوالعزم انبیائے کرام علیہم الصلوٰۃ والسلام کو بھی سرفراز فرمایا اور ان کے توسط سے اولیائے کرام کو بھی نوازا۔ آپ کے صاحبزادے اور جانشین حضرت خواجہ محمد معصوم رحمۃ اللہ تعالیٰ علیہ اس مقام قیومیت کی عظمت اور اہمیت کو بیان کرتے ہوئے فرماتے ہیں۔

”قیوم اس عالم میں خدا جل و علا کا خلیفہ اور اس کا قائم مقام ہوتا ہے اقطاب و بدال اسکے ظلال کے دائرہ میں مندرج ہیں اور اقطاب و اوتاد محیط میں داخل ہیں۔ عالم کے سب افراد اس کی طرف متوجہ ہیں وہ جہاں والوں کی توجہ کا قبلہ ہے خواہ وہ جانیں یا نہ جانیں بلکہ جہاں والوں کا قیام اس کی ذات سے ہے اس لئے کہ عالم کے افراد چونکہ اسماء و صفات کے مظاہر ہیں کوئی ذات ان کے درمیان نہیں پائی جاتی وہ سب کے اعراض و اوصاف ہیں اور اعراض اوصاف کے لئے ذات اور جوہر کا ہونا ضروری ہے تاکہ ان کا قیام اس کے ساتھ ہو اللہ تعالیٰ کی عادت اس طرح سے جاری ہے کہ عرصہ دراز کے بعد ایک عارف کو ذات سے ایک حصہ عطا کیا جاتا ہے اور اس کو ایک ذات دی جاتی ہے۔ تاکہ وہ نیابت اور خلافت کے ظہور پر اشیاء کا قیوم ہو جائے اور اشیاء اس کے ساتھ قائم ہوں۔ (مکتوبات معصومیہ، ج اول مکتوب ۸۶)

**قیومیت امام ربانی:** اپنا یہ وصف خاص جو اللہ تعالیٰ نے اپنے خاص رسولوں کو عطا فرمایا بالخصوص اپنے پیارے محبوب صلی اللہ علیہ وسلم کو جس سے نوازا ان کے اتباع کی بدولت ان کی امت کے ایک وئی کامل حضرت امام ربانی مجد الف ثانی کو بھی اس سے سرفراز فرمایا۔ چنانچہ خواجہ محمد ہاشم کشی اور خواجہ بدر الدین سرہندی مکتوبات شریف کے حوالے سے فرماتے ہیں کہ آپ کو قیومیت کی نسبت سے بھی مشرف کیا گیا (زبدہ القامات من ۳۷۳ حضرت القدس ص ۸۵۲) خود حضرت امام ربانی اپنی تصنیف لطیف مبداء و معاد میں اس کا یوں اظہار فرماتے ہیں۔

”ان بزرگ (خواجہ باقی باللہ) کی توجہ کی برکت سے حضرات خواجگان (نقشبند) کا وہ جذبہ جو صفت قیومت میں کمال فنا حاصل ہونے سے پیدا ہوتا ہے اس فقیر کو حاصل ہوا“ (مبداء و معاد، مطبوعہ امرتسر ص ۳)

حضرت خواجہ محمد احسان سرہندی مجددی آپ کے منصب قیومت پر فائز ہونے کا واقعہ کچھ اس طرح سے تحریر فرماتے ہیں کہ حضرت امام ربانی نماز ظہر کے بعد مراقبہ میں بیٹھے ہوئے تھے ایک حافظ صاحب آپ کے سامنے قرآن پاک کی تلاوت کر رہے تھے کہ اسی دوران مراقبہ میں آپ نے اپنے جسم پر ایک نہایت اعلیٰ درجہ کی نورانی خلعت دیکھی اسی وقت آپ پر الہام ہوا کہ یہ تمام ممکنات کی قیومت کی خلعت ہے جو اللہ تعالیٰ اولوالعزم پیغمبروں کو عطاء فرماتا ہے مگر خاتم المرسلین صلی اللہ علیہ وسلم کے وارث اور متبع ہونے کی بدولت آپ کو بھی یہ خلعت عطاء کی گئی ہے اور آج سے تمام مخلوقات کا قیام آپ کی ذات سے وابستہ کر دیا گیا ہے۔ اس کے بعد آپ نے یہ بھی مشاہدہ فرمایا کہ آنحضرت صلی اللہ علیہ وسلم تشریف فرما ہوئے اور آپ نے اپنے دست مبارک سے آپکے سر پر دستار مبارک باندھی اور آپ کو منصب قیومت کی مبارک باد دی۔ جس مبارک دن آپ کو یہ خلعت قیومت عطاء ہوئی وہ پیر کا دن تھا اور رمضان المبارک کی ستائیسویں تاریخ تھی اور سن وہ ہی ہے جو خلعت تجدید الف ثانی کا ہے جس کی تفصیل ماقبل میں گزر چکی ہے۔

**تساح :** اس مقام پر بعض علمائے کرام سے تساح ہو گیا اور انہوں نے لفظ ”قیوم کے غیر اللہ پر اطلاق کی مطلقاً ممانعت کو ثابت کرتے ہوئے اپنے مشہور فتاویٰ میں تحریر کر دیا کہ، ”یوں ہی فقہائے کرام نے قیوم جہاں غیر خدا کو کہنے پر تکفیر فرمائی“ چونکہ حضرت امام ربانی نے ”قیوم“ کا اطلاق غیر اللہ پر کیا تھا اس لئے اس فتوے کی رو سے جب امام ربانی بھی کا فر قرار پاتے نظر آئے تو بعد میں آنے والے حضرات نے اس فتوے کی اپنی طرف سے تاویلیں شروع کر دیں اور کہا کہ ایک مرید نے نظم میں اپنے پیر کے لئے قیوم کا لفظ اسی معنی میں استعمال کیا تھا جس معنی میں یہ اللہ تعالیٰ کے لئے استعمال ہوتا ہے اس لئے ان مفتی صاحب نے خاص انکے لئے اس کے اطلاق کو کفر کہا، حالانکہ اول تو اس فتوے کے سوال میں کہیں اس کی کوئی صراحت اور اشارہ نہیں کہ اس مرید نے قیوم کا لفظ اپنے پیر کیلئے اس معنی میں استعمال کیا تھا جس معنی میں یہ خدا کیلئے ہوتا ہے اور نہ ہی مفتی صاحب نے اپنے جواب میں اس کا کہیں ذکر

فرمایا۔ بلکہ وہ تو نظم میں بیان کئے گئے الفاظ کا علیحدہ علیحدہ حکم بیان کرتے ہوئے اس لفظ قیوم کو خواہ کسی معنی میں لیا جائے وہ مطلقاً اس کے غیر اللہ پر اطلاق کو کفر فرما رہے ہیں۔ اور اگر بالفرض تھوڑی دیر کے لئے ان حضرات کی یہ دور از حقیقت تاویل تسلیم بھی کر لی جائے تو اسی فتویٰ کی اسی جلد میں چند رق آگے ایک سوال کے جواب میں یہی مفتی صاحب ”قیوم کے بارے میں اپنا وہ ہی سابقہ فتویٰ تحریر کرتے ہوئے فرماتے ہیں۔“ حالانکہ ائمہ فرماتے ہیں کہ غیر خدا کو قیوم کہنا کفر ہے۔“

یہاں تو کسی پیر کا ذکر ہے نہ کسی مرید کا مطلقاً قیوم کا لفظ غیر خدا کے لئے استعمال کرنے کو کفر کہا جا رہا ہے۔ بلکہ ستم یہ ہے کہ ملا علی قاری کی جس عبارت سے یہ ثابت ہو رہا ہے کہ ”قیوم کے دوسرے معنی لیکر اس کا اطلاق غیر اللہ پر کرنا جائز ہے اس عبارت کو بھی الحاقی عبارت قرار دے کر لفظ قیوم کے غیر اللہ پر اطلاق کے جواز کے تمام دروازے بند کئے جا رہے ہیں اور اس لفظ کے غیر اللہ پر ہر قسم کے اطلاق کو کفر ثابت کیا جا رہا ہے۔

لہذا جن حضرات نے ان مفتی صاحب کے پہلے فتوے کی جو تاویل پیش کی تھی انہی مفتی صاحب کے دوسرے فتوے کی رو سے وہ تاویل غلط ثابت ہو گئی۔ اور یہ بات ثابت ہو گئی کہ ان مفتی صاحب کے نزدیک غیر اللہ پر قیوم کا کسی بھی معنی میں اطلاق کرنا کفر ہے۔ اس فتوے کی بناء پر بعد میں آنے والے ان کے تابعین نے بھی اسی قسم کے فتوے جاری کر دیئے کہ غیر اللہ پر اس کا اطلاق کفر ہے۔ اب اس کے علاوہ اور کوئی چارہ کار نہیں کہ ان مفتیان کرام سے حسن ظن رکھتے ہوئے ان کے ان فتووں کو تسامح پر محمول کیا جائے جن سے امام ربانی مجدد الف ثانی جیسے مقرب بارگاہ الہی بھی کافر قرار پارہے ہوں۔

جہاں تک اس لفظ قیوم کے غیر اللہ پر اطلاق کی شرعی حیثیت کا تعلق ہے تو اس پر علمائے کرام کی تصریحات موجود ہیں کہ اگر اس کے وہ معنی جو اللہ تعالیٰ کے لئے مختص ہیں وہ لیکر اس کی نسبت غیر اللہ کی طرف کی گئی تو بیشک یہ کفر ہے۔ لیکن اگر اس کے لغوی معنی لیکر نسبت غیر اللہ کی طرف کر دی گئی تو یہ جائز ہے کوئی کفر لازم نہیں آتا۔ چنانچہ حضرت علامہ ملا علی قاری رحمۃ اللہ علیہ شرح فقہ اکبر میں صراحت کے ساتھ اس مسئلہ کو بیان کرتے ہوئے فرماتے ہیں۔

اسماء الخالق كفر انتہی وهو یفید انه من قال یا عزیز و نحوہ یکفر  
ایضاً الا ان اراد بهما المعنی اللغوی لا الخصوص الاسمی والا حوط

ان یقول یا عبدالعزیز و یا عبدالرحمن (شرح الفقہ الاکبر، ملا علی قاری ۱۹۳)

ترجمہ: جس نے مخلوق کے لئے کہا یا قدوس یا قیوم یا رحمن یا خالق کے ناموں میں  
سے کوئی اور نام مخلوق کے لئے کہا تو وہ کافر ہو گیا۔ اس سے معلوم ہوا کہ اگر کوئی  
شخص مخلوق کو یا عزیز وغیرہ کے گا تو وہ بھی کافر ہو جائیگا، ہاں البتہ اگر اس نے ان  
اسماء کے لغوی معنی مراد لیکر غیر اللہ پر اس کا اطلاق کیا اور اللہ کے نام کے جو  
خصوصی معنی ہیں وہ مراد نہیں لئے تو اس صورت میں وہ کافر نہیں ہوگا۔ زیادہ  
احتیاط اسی میں ہے کہ یا عبدالعزیز اور یا عبدالرحمن کہا جائے۔

اسی سے بالکل متصل علامہ علی قاری ایک اور مسئلہ بیان فرما رہے ہیں جس سے اس قیوم والے  
مسئلہ کی مزید وضاحت ہو رہی ہے۔ آپ فرماتے ہیں۔

وَأَمَّا مَا اشْتَهَرَ مِنَ التَّسْمِيَةِ بِعَبْدِ النَّبِيِّ فَظَاهِرٌ كُفْرُ الْإِنِّ ارَادَ بِالْعَبْدِ  
الْمَمْلُوكِ (شرح الفقہ الاکبر، ملا علی قاری، ۱۹۳)

ترجمہ: مشہور یہ ہے کہ ”عبدالنبی“ نام رکھنا بظاہر کفر ہے لیکن اگر ”عبد“ سے  
مراد مملوک ہے تو پھر کفر نہیں

تعب ہے جن مفتی صاحب نے ”قیوم“ کے غیر اللہ پر اطلاق کو مطلقاً کفر جانا ہے وہ عبد کے  
بارے میں ملا علی قاری کے اس کفر کے قول کو نظر انداز کر رہے ہیں اور عبد کے لغوی معنی مملوک لیکر  
علی قاری کی اجازت پر عمل کرتے ہوئے اپنا تخلص عبدالمطلعی رکھتے ہیں لیکن جب قیوم کے لغوی معنی  
لیتے ہوئے غیر اللہ پر اس کے اطلاق کے جواز کا ملا علی قاری قول کرتے ہیں تو وہ اس کو نظر انداز  
کر دیتے ہیں۔ بلکہ دوسرے مقام پر ملا علی قاری کے ہی ایک دوسرے جواز کے قول کو وہ الحاقی قرار دے  
دیتے ہیں اور اس کے جواز کی کوئی صورت قبول کرنے کے لئے تیار نہیں۔ حالانکہ جس دوسرے مقام پر  
اسی شرح فقہ اکبر میں ملا علی قاری نے اس کے جواز پر جو تفصیلی بحث فرمائی ہے اس پر اگر نگاہ ڈالی جائے  
تو مسئلہ اس قدر واضح ہو کر سامنے آجاتا ہے کہ اس میں پھر کسی شک اور تردد کی کوئی گنجائش نہیں رہتی اور

نہ ملا علی قاری کی عبارت کو الحاقی قرار دینے کی ضرورت رہتی ہے۔

وهذا الكلام يقال لكل من نفى صفته من صفات الله لامتناع مسمى ذلك في المخلوق فانه لا بدان يثبت لشيء لله على خلاف ما يعهده حتى في صفة الوجود فان وجود العبد كما يليق به ووجود الباري كما يليق به فوجوده تعالى يستحل عليه العدم ووجود المخلوق لا يستحيل عليه العدم فمسمى به الرب نفسه وسمى به مخلوقاته مثل الحي والقيوم والعليم والقدير او سمي به بعض صفات عبادہ فنحن نعقل بقلوبنا معاني هذا الاسماء في حق الله وانه حق ثابت موجود و نعقل ايضاً معاني هذه الاسماء في حق المخلوق و نعقل بين المعنيين قدراً مشتركاً لكن هذا المعنى لا يوجد في الخارج الا معينا مختصاً فيثبت في كل منهما كما يليق به (شرح فقہ اکبر، ملا علی قاری ص ۳۹)

آپ کے ارشاد مبارک کا خلاصہ یہ ہے کہ بعض صفات مخلوق کی ہیں جیسے غضب حیا وغیرہ لیکن ان کا اطلاق اللہ تعالیٰ پر کیا گیا ہے جبکہ بعض صفات رب کی ہیں جیسے حی، قیوم، علیم، قدیر لیکن ان کا اطلاق غیر اللہ پر کیا گیا ہے اور ان کے ساتھ مخلوق کو متصف کیا گیا ہے۔ اس کی وجہ یہ ہے کہ یہ صفات جب خالق کے لئے بولی جاتی ہیں تو اس کے معنی کچھ اور ہوتے ہیں جو اس کی ذات کے لائق ہوتے ہیں اور یہی صفات جب مخلوق کے لئے بولی جاتی ہیں تو اس کے معنی کچھ اور ہوتے ہیں جو ان بندوں کے لائق ہوتے ہیں حتیٰ کے لفظ موجود دونوں کے لئے بولا جاتا ہے۔ اور صفت وجود کیساتھ دونوں کو متصف کیا جاتا ہے لیکن ہر شخص جانتا ہے کہ جب یہ کہا جاتا ہے کہ اللہ موجود ہے تو اس کے معنی یہ ہوتے ہیں کہ اس پر عدم کا آنا ممکن نہیں جبکہ مخلوق کے لئے جب کہا جاتا ہے کہ وہ موجود ہے تو اس کے معنی یہ ہوتے ہیں کہ اس پر عدم طاری ہو سکتا ہے پتہ یہ چلا کہ خالق اور مخلوق دونوں کے لئے لفظ تو ایک مشترک بولا جاتا ہے لیکن اندونوں کے لئے ان کے لائق علیحدہ علیحدہ معنی مراد لئے جاتے ہیں۔

حضرت ملا علی قاری کی اس وضاحت سے ثابت ہو گیا کہ اگر قیوم کے وہ معنی مراد لیکر جو اللہ تعالیٰ کے ساتھ مختص ہیں پھر ان کا اطلاق غیر اللہ پر کیا جائے تو یہ بے شک کفر ہے لیکن اگر اس کے ایسے

معنی مراد لئے جائیں جو مخلوق کے لائق ہوں اور پھر ان کا اطلاق غیر اللہ پر کیا جائے تو یہ کفر نہیں بلکہ ان کا اطلاق مخلوق پر اسی طرح جائز ہے جیسے موجود سچ بھیر عظیم اور قدیر وغیرہ جو سب اللہ کی صفات ہیں لیکن ان کا اطلاق مخلوق پر کیا جاتا ہے۔ اور ان پر کوئی کفر لازم نہیں آتا۔ اسی طرح یہاں بھی ”قیوم“ کے حقیقی معنی ہیں کہ جو خود ہمیشہ سے موجود ہو اور قائم، مضبوط ہو اور دوسروں کو قائم رکھنے والا ہو۔ یہ معنی صرف اللہ کے ساتھ خاص ہیں اور اس کے لائق ہیں جبکہ اولیائے کرام کے لئے قیوم اس معنی کے لحاظ سے بولا جاتا ہے کہ ان کے سبب سے سارا نظام عالم قائم ہے اور وہ قیام عالم کا سبب اور وسیلہ ہیں، یہ معنی مخلوق کے ساتھ خاص ہیں اور ان کے لائق ہیں اب اگر کوئی قیوم کے وہ معنی لے جو اللہ تعالیٰ کے لئے مختص ہیں اور اس معنی کے لحاظ سے مخلوق پر اس کا اطلاق کریگا تو وہ یقیناً کافر ہو جائیگا لیکن جو مخلوق والے معنی کے لحاظ سے مخلوق پر اس کا اطلاق کریگا تو اس میں کوئی کفر لازم نہیں آئیگا۔ امام ربانی اور آپ کے خانوادہ نے قیوم کا اطلاق جو مخلوق پر کیا ہے وہ مخلوق والے معنی کے لحاظ سے کیا ہے جیسا کہ مکتوبات شریف کے اقتباسات اوپر مذکور ہوئے ایسا کرنا کفر نہیں بلکہ جائز ہے۔

مفتی صاحب جن کا نظریہ یہ ہے کہ قیوم کا کسی معنی کے لحاظ سے بھی اطلاق غیر اللہ پر جائز نہیں وہ اللہ تعالیٰ کی خاص صفات کے غیر اللہ پر اطلاق کو صرف ذاتی اور عطائی کے فرق سے جائز قرار دیتے ہیں چنانچہ وہ اپنی ایک اور کتاب میں تفصیل سے لکھتے ہیں جس کا خلاصہ یہ ہے کہ خلق کرنا، جلانا، مارنا، زندہ کرنا، رزق دینا، نعمتیں دینا، بیماریوں کو شفا دینا، بلائیں دور کرنا، مشکل آسان کرنا، پینا دینا، موت دینا یہ سب اللہ تعالیٰ کی خاص صفات ہیں لیکن ان کی نسبت مخلوق کی طرف بھی کی گئی ہیں لیکن اس کے باوجود یہ شرک اور کفر نہیں کیونکہ اللہ تعالیٰ کی طرف ان صفات کی نسبت ذاتی ہے جبکہ انہی صفات کی نسبت بندوں کی طرف عطائی ہے۔ یعنی اگر بندوں کی طرف ان صفات کی نسبت اس حیثیت سے دی گئی کہ اللہ کی عطا سے بندے جلاتے ہیں، مارتے ہیں، زندہ کرتے ہیں، موت دیتے ہیں، رزق اور نعمتیں دیتے ہیں، مشکل آسان کرتے ہیں، بیماریوں کو شفا دیتے ہیں تو یہ کہنا جائز ہے شرک اور کفر نہیں۔ اسی طرح ذاتی عطائی کے فرق سے اگر قیوم کی نسبت بھی مخلوق کی طرف دے دی جائے کہ اللہ کی عطا سے اللہ کا ولی قیوم ہے یعنی دوسروں کو قائم رکھنے والا ہے تو یہ بھی کفر اور شرک نہیں ہونا چاہئے۔ لہذا اگر ملا علی قاری اس کے جواز کی کوئی صورت بیان کر رہے ہیں تو کوئی غلط یا متضاد بات بیان نہیں فرما رہے کہ اس کی



ہنا پر ان کے جواز کے قول کو الحاقی قرار دیکر سرے سے اس قول کا ہی انکار کر دیا جائے اور اس قول کو جعلی قرار دے دیا جائے۔

## حروف مقطعات کا علم : قرآن پاک کی بعض سورتوں کے اوائل میں جو حروف مقطعات

آتے ہیں ان کے متعلق مفسرین کرام کا کہنا ہے کہ یہ اللہ اور اس کے رسول کے درمیان اسرار اور موز ہیں جن کو ان کے علاوہ اور کوئی نہیں جانتا۔ چنانچہ صاحب تفسیرات احمدیہ حضرت ملا جیون رحمۃ اللہ علیہ نور الانور میں فرماتے ہیں ”فانہا سر بین اللہ رسولہ لا یعلمہا احد غیرہ (نور الانوار) علامہ قاضی بیضادی رحمۃ اللہ علیہ بھی یہی فرماتے ہیں میں لعلہم ارادو انہا اسرار بین اللہ و رسولہ و رموز لہم لم یقصد بہا افہام غیرہ۔ (تفسیر بیضادی)

معلوم ہوا کہ یہ آنحضرت صلی اللہ علیہ وسلم کی ان امتیازی کمالات میں سے ہے جن کے ساتھ اللہ تعالیٰ نے آنحضرت صلی اللہ علیہ وسلم کو خاص فرمایا۔ ان اسرار اور موز کی شان یہ ہے

میان عاشق و معشوق رمزیت  
کرنا کاتبین راہم خبر نیست

لیکن جو اللہ کے مقبول بندے اتباع کی بدولت ”فنائی الرسول“ کا مرتبہ حاصل کرتے ہیں ان کو بھی قرآن کے بعض تشابہات اور بعض حروف مقطعات کا علم عطاء فرما دیا جاتا ہے۔ انہی میں سے ایک ذات حضرت امام ربانی کی بھی ہے جن پر یہ خصوصی کرم کیا گیا کہ حروف مقطعات کے اسرار اور موز سے ان کو واقف کر دیا گیا چنانچہ آپ فرماتے ہیں۔

علم تشابہات صرف رسولوں کے ساتھ مخصوص ہے (علیہم الصلوٰت والتسلیمات) مگر امت کی ایک بہت کم تعداد محض جمعیت اور وراثت کے طور پر اس علم سے بہرہ مند ہوئی ہے اور اپنی اسی دنیا میں جمال تشابہات کا پردہ ہٹایا جاتا ہے۔ (مکتوبات شریف دفتر اول مکتوب ۳۰۱/۳۱۱)

ایک اور مکتوب گرامی میں تحدیث نعمت کے طور پر اس نعمت کے حصول کا ذکر کرتے ہوئے فرماتے ہیں : یہ فقیر مدت تک قرآنی تشابہات کو حق تعالیٰ کے علم تک مخصوص سمجھتا رہا اور علمائے راستین میں ان تشابہات پر ایمان رکھنے کے سوا اور کوئی حصہ نہیں دیکھتا تھا اور جو تاویلات کہ بعض صوفیاء نے کی ہیں ان کو تشابہات کی شان کے لائق نہیں سمجھتا تھا اور ان تاویلات کو ایسے اسرار میں شمار نہیں کرتا تھا جو

پوشیدہ رکھے جانے کے لائق ہوں جیسا کہ عین القضاة نے الف لام میم سے ”الم“ مراد لیا جو درد کے معنی میں ہے اور لازمہ محبت سے ہے۔ اور اسی طرح کی دیگر تاویلات ہیں آخر کار جب اللہ تعالیٰ نے محض اپنے فضل سے ان تشبیہات کی تاویلات میں سے ایک شہدہ اس فقیر پر بھی ظاہر فرمایا اور اس بحر محیط کی ایک نمر اس مسکین کی زمین استعداد میں کشادہ فرمادی تو اس وقت معلوم ہوا کہ علمائے راسخین کو تشبیہات اور مقطعات کی تاویلات میں وافر حصہ نصیب ہوا ہے۔ (مکتوبات شریف، دفتر اول مکتوب ۲۷۶)

آپ کے خلفاء اور مخلصین نے آپ سے ان رموز کو عطاء کرنے کی استدعا کی لیکن آپ نے منع کرتے ہوئے فرمایا کہ میں اپنے متعلمین میں سے صرف ایک شخص کو اس کا اہل پاتا ہوں آپ کا ارشاد اپنے صاحبزادے حضرت خواجہ محمد معصوم رضی اللہ تعالیٰ عنہ کی طرف تھا چنانچہ آپ نے ان کو ان اسرار میں سے بعض سے سرفراز فرمایا۔ اس کا واقعہ بیان کرتے ہوئے حضرت خواجہ محمد معصوم فرماتے ہیں کہ میں نے کئی بار حضرت امام ربانی سے عرض کیا کہ آپ پر حروف مقطعات کے جو رموز ظاہر ہوئے ہیں اس میں کوئی رمز ہمیں بھی عطا فرمادیجئے لیکن آپ نے فرمایا کہ شیطان ہمیشہ ان رازوں کی تلاش میں رہتا ہے کہ کہیں کسی کی زبان پر آئیں اور وہ سن کر فوراً اس کو فاش کر دے اسی لئے اللہ تعالیٰ یہ علم صرف ”راسخین“ کو عطاء فرماتا ہے جو اپنے رسوخ کی وجہ سے اس کو ہمیشہ پوشیدہ رکھتے ہیں اور کسی پر ظاہر نہیں کرتے۔ حضرت خواجہ محمد معصوم نے عرض کیا کہ آپ کو اللہ تعالیٰ نے یہ قدرت عطاء فرمائی ہے کہ شیطان کو اس موقع پر دفع کر دیں اور ہمیں ان رازوں سے آشنا فرمادیں، چنانچہ جب حضرت خواجہ محمد معصوم کا اصرار حد سے بڑھا تو آپ نے ان حروف مقطعات میں صرف حرف ”ق“ کا راز ان پر ظاہر فرمایا۔ آپ فرماتے ہیں کہ جس وقت یہ راز مجھ پر ظاہر کیا گیا اس وقت مجھے اپنے تن و من کا ہوش نہ رہا۔ (حضرات القدس جلد دوم ص ۶۸-۸۹-۷۰ ازبدۃ القامات ۲۶۲/۲۶۳/۲۶۴-۲۶۳-۲۳۵ روضۃ القیومیہ اول ص ۲۸۸)

**کعبہ کا کعبہ:** آنحضرت صلی اللہ علیہ وسلم کے دادا حضرت عبدالمطلب فرماتے ہیں کہ جس رات حضور اکرم صلی اللہ علیہ وسلم کی ولادت ہوئی اس رات میں خانہ کعبہ میں تھا وقت سحر کے قریب میں نے دیکھا کہ کعبہ نے مقام ابراہیم (یعنی جس طرف حضور کی ولادت ہو رہی تھی) کی سمت میں سجدہ کیا

اور تکبیر کسی۔ (سیرۃ الخلیفہ ص ۱۳۲۱ شواہد النبوۃ ص ۲۵) معلوم ہوا کہ ذات مصطفیٰ صلی اللہ علیہ وسلم کعبہ کا بھی کعبہ ہے اسی لئے یہ دم وارثی فرماتے ہیں :

ہم سب کا رخ سوئے کعبہ ، سوئے محمد روئے کعبہ

کعبہ کا کعبہ روئے محمد ، صلی اللہ علیہ وسلم

اللہ تعالیٰ نے اتباع مصطفیٰ کی بدولت آنحضرت صلی اللہ علیہ وسلم کی اسی شان امتیازی سے حضرت امام ربانی کو بھی سرفراز فرمایا۔ چنانچہ علامہ بدر الدین سرہندی فرماتے ہیں کہ آپ کا معمول یہ تھا کہ فجر کی نماز کے بعد آپ اپنے مخلصین کی طرف متوجہ ہو کر دعا فرماتے اور اس کے بعد مراقبہ میں مصروف ہو جایا کرتے تھے۔ لیکن ع: کے دن فجر کی نماز کے بعد خلاف معمول آپ سلام پھیرنے کے بعد قبلہ رو بیٹھے رہے یہاں تک کہ آفتاب بلند ہو گیا، جب آپ مراقبہ سے فارغ ہوئے تو آپ نے فرمایا کہ آج مجھے خانہ کعبہ کی زیارت کا شوق ہوا تو میں نے دیکھا خود خانہ کعبہ میرے طواف کے لئے آگیا اور میرے ارد گرد گھومنے لگا۔ پھر آپ نے اہل کشف حضرات پر تعجب کا اظہار کرتے ہوئے فرمایا کہ حیرت ہے اہل کشف حضرات اس واقعہ سے غافل رہے ورنہ وہ بھی اگر یہ دیکھ لیتے تو میرے گرد طواف کرنے لگتے۔ (حضرات القدس و فتر دوم ص ۱۱۶)

**خواب میں حقیقی دیدار :** آنحضرت روحی فدواہ صلی اللہ علیہ وسلم کا ارشاد گرامی ہے ”من

رانی فی المنام فقد رآنی فان الشیطان لا یتمثل بی“ (مجمع الزوائد صحیح مسلم) کہ جس نے نیند میں مجھے دیکھا بیشک اس نے مجھ ہی کو دیکھا کیونکہ شیطان میری صورت نہیں بنا سکتا۔

اپنے نبی کے اتباع کی بدولت حضرت امام ربانی کو اس وصف خاص سے بھی حظ وافر حاصل تھا چنانچہ دنیا کے کونہ کونہ اور گوشہ گوشہ سے لوگ خواب میں آپ کی زیارت کر کے جب آپ کی خدمت میں حاضر ہوتے تھے تو کہا کرتے تھے کہ بعینہ یہ وہ ہی شکل ہے جو ہم نے خواب میں دیکھی تھی۔ بلکہ جو کچھ واقعات اور حالات ہم نے خواب میں دیکھے تو مکمل ویسے کے ویسے یہاں ہم نے پائے ہیں۔ بلکہ بعض صلحاء اور علماء تو ایسے آئے جنہوں نے خواب میں آپ سے طریقہ ذکر و فکر سیکھا تو ان کا دل ذکر ہو گیا اور جب پورے اشتیاق کیساتھ آپ کی خدمت میں حاضر ہو کر انہوں نے آپ سے طریقہ ذکر سیکھا تو بعینہ اسی طرح پایا جیسا کہ خواب میں دیکھا تھا۔ (حضرات القدس دوم ص ۱۷۲)

**نظافتِ بدن :** اللہ تعالیٰ نے اپنے محبوب کے بدن پاک کو ایسی لطافت اور نظافت سے نوازا تھا کہ

آپ کے بدن اور کپڑوں پر کبھی کبھی نہیں بیٹھی (مواہب اللدنیہ وزر قانی ص ۵ ص ۲۴۹ / کشف الغمہ ۲ ص ۵۱ / شرح شفا لکھنوی و القاری ۲ ص ۱۰۳ / تفسیر مدارک ج ۳ ص ۳۲۲) اتباع رسول کی بدولت اسی لطافت و نظافت سے حضرت امام ربانی بھی نوازے گئے کہ آپ کے بدن مبارک پر بھی کبھی کبھی نہیں بیٹھی اور کیوں نہ ہو جو بدن خمیر مصطفیٰ کے چمپے ہوئے حصہ سے بنا ہو اس پر کبھی کب بیٹھ سکتی ہے (حضرات القدس ص ۱۷۱)

**رفعتِ ذکر :** اللہ تعالیٰ نے اپنے محبوب کے ذکر کو بلند فرمایا اور قرآن پاک میں اس مژدہ جانفزا سے آپ کو یوں شاد کام فرمایا۔ ”ورفعنا لک ذکرک“ اے محبوب ہم نے آپ کے ذکر کو آپ کے لئے بلند کر دیا۔

آنحضرت صلی اللہ علیہ وسلم کے اس متبع صادق امام ربانی کو بھی رفعتِ ذکر کے مژدہ جانفزا سے سرفراز فرمایا گیا چنانچہ اس کا واقعہ کچھ اس طرح سے ہے کہ ایک روز آپ بیت الخلاء تشریف لے گئے تو وہاں آپ نے غلاظت میں لتھڑا ہوا ایک پیالہ دیکھا جس پر اللہ کا نام کندہ کیا ہوا تھا۔ یہ دیکھ کر آپ کا دل لرز گیا فوراً اس کو اٹھایا باہر آکر خود اس کو دھونے لگے مخلصین و مریدین نے عرض کیا حضور! ہم دھولیتے ہیں فرمایا نہیں اس کو میں خود اپنے ہاتھوں سے دھوؤں گا چنانچہ خود دھو کر صاف کر کے ایک سفید صاف شفاف کپڑے میں لپیٹ کر پوری تعظیم کے ساتھ ایک اونچی طاق میں اس کو رکھ دیا اور جب آپ کو پانی پینے کی حاجت ہوتی تو آپ اسی ٹوٹے ہوئے پیالے میں پانی نوش فرماتے اس ادب کو دیکھ کر رب کی رحمت جوش میں آئی اور غیب سے آواز آئی تم نے ہمارے نام کی تعظیم کی اس کو بلند کیا جاؤ ہم نے تمہارے نام کو دنیا و آخرت میں بلند کر دیا۔ آپ فرماتے ہیں کہ اگر میں سو سال بھی ریاضت اور مجاہدے کرتا تو وہ فیوض و برکات حاصل نہ کر پاتا جو مجھے اس عمل سے حاصل ہو گئے۔ (حضرات القدس ص ۲)

(۱۱۳)

یہ اسی رفعتِ ذکر کا اثر تھا کہ شروع سے ہی آپ کا شہرہ دور دراز علاقوں تک پھیل گیا تھا اور ہزاروں کی تعداد میں لوگ آکر آپ سے اکتسابِ فیض کیا کرتے تھے چنانچہ آپ کے بھائی شیخ مودود جو دنیاوی

کاموں میں زیادہ منہمک ہو کر آپ کی محفلوں میں نہیں آیا کرتے تھے ان کو ایک مکتوب میں آپ نے تحریر فرمایا۔

”اے بھائی! لوگوں کا تو یہ حال ہے کہ دور دور سے چیونٹیوں اور مڈیوں کی طرح یہاں آ رہے ہیں اور تم اپنے گھر کی دولت کی قدر و قیمت نہ جانتے ہوئے اس کمینہ دنیا کی طلب میں ذوق و شوق کیساتھ دوڑ رہے ہو“ (زبدۃ القامات ص ۱۸۷ احوال مکتوبات شریف دفتر اول مکتوب ۲۲۶/ دوم مکتوب ۱۰)

یہ تو ابتداء میں آپ کے رفعت ذکر کی کیفیت تھی، بعد میں اللہ تعالیٰ نے بڑے بڑے اعیان سلطنت اور شہنشاہان وقت کے سر آپ کے اور آپ کی اولاد امجاد کے آستانوں پر جھکا کر آپ کی عظمت کے ڈنکے سارے جہان میں جوادیئے۔ آج فرش زمیں سے لیکر عرش بریں تک ہر جگہ آپ کا چرچا اور تذکرہ ہے۔

**رب کی طرف سے جواب :** انبیاء سابقین میں سے جب بھی کسی نبی پر ان کی امت نے کوئی اعتراض کیا تو انہوں نے خود اس کا جواب دیا اور خود اپنا دفاع کیا۔ لیکن امام الانبیاء سرور کون و مکان صلی اللہ علیہ وسلم کی یہ امتیازی خصوصیت ہے کہ جب آپ پر کفار نے اعتراض کئے تو آپ خاموش رہے لیکن رب نے آپ کی طرف سے ان کو جواب دیئے۔ دیکھئے حضرت نوح علیہ السلام پر جب ان کی امت نے یہ اعتراض کیا کہ ”انالنراک فی ضلال مبین“ کہ ہم تو آپ کو کھلی گمراہی میں دیکھتے ہیں تو اس کا جواب آپ نے خود دیتے ہوئے فرمایا ”یا قوم لیس بی ضلالۃ ولکنی رسول من رب العالمین“ اے میری قوم گمراہی تو میرے قریب سے بھی نہیں گزری میں تو اللہ رب العالمین کا رسول ہوں۔ اسی طرح حضرت موسیٰ علیہ السلام سے جب فرعون نے کہا ”ایواظنک یا موسیٰ مسحورا“ اے موسیٰ میرا خیال ہے کہ تم سحر زدہ ہو۔ تو اس کا جواب دیتے ہوئے آپ نے خود فرمایا ”انی لاظنک یا فرعون مشورا“ اے فرعون میرا خیال ہے تو ہلاک ہے۔ لیکن جب کافروں نے آنحضرت صلی اللہ علیہ وسلم کی گستاخی کرتے ہوئے کہا ”یا ایہا الذی نزل علیہ الذکر انک لمجنون“ اے وہ ذات جس پر کتاب نازل کی گئی ہے ہمارے سامنے یقیناً تو مجنون ہے۔ رب نے اپنے محبوب کی طرف سے جواب دیتے ہوئے فرمایا ”ن والقلم وما یسطرون ما انت بنعمة ربک لمجنون“ قسم ہے قلم کی اور اس

کی جو وہ لکھتا ہے آپ اپنے رب کی نعمت کی بدولت مجنون نہیں۔ کافروں نے آپ کے لئے کہا ”قل ہو شاعر نتر بصر بہ رب المنون“ بلکہ وہ تو شاعر ہیں ہم ان پر گردشِ دوراں کے منتظر ہیں۔ کفار کے اس اعتراض کا بھی اپنی طرف سے جواب دیتے ہوئے رب کائنات نے قرآن میں فرمایا ”وما علمناہ الشعر وما ينبغي له“ ہم نے انہیں شعر نہیں سکھایا اور نہ ہی یہ ان کے لائق ہے۔

اسی شانِ امتیازی سے اللہ تعالیٰ نے اتباع کی بدولت حضرت امام ربانی کو بھی سرفراز فرمایا کہ آپ کے بد خواہوں کے اعتراضات اور ان کی ایذا رسانیوں کا بغیر آپ کے کہے خود اللہ تعالیٰ نے اپنی طرف سے جواب عطا فرمایا۔ چنانچہ اس پر یہ دو واقعات شاہد ہیں۔

(۱) حضرت شیخ عبدالحق محدث دہلوی رحمۃ اللہ علیہ فرماتے ہیں کہ ایک روز میں ایک عالم کی مجلس میں بیٹھا ہوا تھا کہ اس مجلس میں حضرت امام ربانی کا ذکر آگیا۔ ان عالم صاحب نے حضرت امام ربانی کو برا بھلا کہنا شروع کر دیا آپ فرماتے ہیں میں نے ان سے کہا کہ میں نے امام ربانی کے بارے میں بڑے بڑے مشائخ سے اچھا تذکرہ سنا ہے اور خود بھی ان کی صحبت میں بیٹھا ہوں میری رائے یہ ہے کہ جو صفائی قلب اور جو اتباع سنت نبوی ان کے یہاں ہے ایسی کہیں نظر نہیں آتی۔ لیکن وہ عالم صاحب نہیں مانے اور کچھ دیر کے بعد پھر حضرت امام ربانی پر زبانِ طعن دراز کرنے لگے آخر کار میں نے ان سے کہا کہ چلو امام ربانی کے بارے میں قرآن پاک سے فیصلہ کراتے ہیں، دونوں تازہ وضو کر کے آتے ہیں اور دو رکعت نماز پڑھ کے قرآن کھولتے ہیں۔ جو پہلی آیت سامنے آئے اسے ہم امام ربانی کے متعلق قرآنی فیصلہ تصور کریں گے۔ اس عالم صاحب نے ”میری یہ بات تسلیم کر لی اور ہم دونوں نے وضو کر کے نماز پڑھ کے قرآن ہاتھ میں لیکر جب اسے کھولا تو اس میں پہلے صفحہ پر یہ آیت نظر آئی ”رجال لا تلهيهم تجارة ولا بيع عن ذكر الله“ (سورۃ النور آیت ۷۳) ترجمہ: مرد وہ ہیں جنہیں کوئی تجارت اور کوئی خرید و فروخت اللہ کی یاد سے غافل نہیں کرتی۔ یہ آیت جس میں اللہ تعالیٰ نے حضرت امام ربانی کی عظمت کو آشکار فرمایا اس کو دیکھ کر وہ عالم سکتہ میں رہ گئے اور اپنے فعل پر پشیمان ہوئے اور میں نے اپنی رائے کی اصابت پر اللہ کا شکر ادا کیا بلکہ آپ کی اس کرامت کو دیکھ کر آپ کے ساتھ میرا اخلاص اور مزید بڑھ گیا۔ (حضرات القدس ۲ ص ۱۸۶ / زبدۃ المقامات ص ۳۵۶)

(۲) ایک روز آپ کے ایک عزیز کے پڑوس میں چوری ہو گئی اور تاجر کا کچھ مال چوری ہو گیا اس

تاجر نے آپ کے عزیز پر چوری کی تہمت لگا کر تھانہ میں رپورٹ درج کرا دی آپ کا وہ عزیز پولیس کے تشدد کے خوف سے ڈر کر کہیں بھاگ گیا شہر کے کو تو ال نے اس عزیز کے بدلہ میں آپ کو طلب کر لیا اور آپ کو تھانہ بلا کر آپ سے سخت انداز سے بات کی، اسی دوران ملا طاہر بد خشی کا وہاں سے گزر ہوا آپ کو تھانہ میں دیکھ کر انہوں نے کو تو ال شہر کو براہر اہملا کہا اور اس سے کہا کہ تو جانتا نہیں تو نے کس ذات کو یہاں بلایا ہے۔ اس نے فوراً آپ کو رخصت کر دیا، آپ نے زبان سے اس کو تو ال کے لئے کچھ نہیں کہا بلکہ طاہر بد خشی جو اس کو براہر اہملا کہہ رہے تھے ان کو بھی کچھ کہنے سے روک دیا لیکن رب کو اپنے پیارے کی یہ بے ادبی اور گستاخی گوارا نہ ہوئی اس کے دوسرے ہی روز اس بے ادب کو تو ال کو اس کی بے ادبی کی سزا دے دی گئی وہ اس طرح کہ اس کا علاقہ کے کچھ لوگوں سے جھگڑا ہو گیا۔ نومت جنگ و جدال تک پہنچ گئی وہ کو تو ال ڈر کر بالا خانہ کی چھت پر چڑھ گیا بالا خانہ بارود سے بھرا ہوا تھا اچانک اس بارود میں آگ لگ گئی اور وہ کو تو ال اپنے ساتھیوں سمیت جل کر راکھ ہو گیا۔ اس کی لاش کا نام و نشان تک نہ رہا۔ (حضرات القدس ۲ ص ۱۸۷ ازبذہ المقامات ص ۳۵۸)

کیوں نہ ہو۔ رب کا ارشاد ہے ”من عادى لى وليا فقد آذنته بالحرب“ کہ جو میرے ولی سے دشمنی رکھے وہ مجھ سے جنگ کے لئے تیار ہو جائے۔ بھلا اس کے ولیوں سے دشمنی مول لے کے رب سے کون جنگ کر سکتا ہے۔

**مانگ کیا مانگتا ہے :** حدیث مبارکہ میں آتا ہے کہ ایک صحابی حضرت ربیعہ بن کعب اسلمی رضی اللہ تعالیٰ عنہ حضور کے لئے وضو کا پانی وغیرہ لے کر آپ کی خدمت میں حاضر رہتے تھے۔ ایک روز ان کی اس خدمت کو دیکھ کر نبی کا دریا نے رحمت جوش میں آگیا آپ نے ان سے فرمایا ”سنلی“ مجھ سے مانگو کیا مانگتے ہو، انہوں نے عرض کیا کہ جنت میں آپ کی رفاقت آپ سے مانگتا ہوں آپ نے فرمایا ”او غیر ذالک“ کیا کچھ اور بھی مانگنا چاہتے ہو، حضرت ربیعہ نے عرض کیا اس میں تو صرف یہی مانگتا ہوں آپ نے فرمایا ”تم کثرت سجد سے میری مدد کرو۔“ (صحیح مسلم باب فضل السجود ص ۱۱۹۳ سنن نسائی باب فضل السجود، ج ۱ ص ۱۷۱ مشکوٰۃ، ج ۱ ص ۸۴) اسی طرح طبرانی معجم اوسط کی حضرت مولیٰ علی کرم اللہ وجہہ سے ایک اور روایت ہے کہ ایک روز ایک اعرابی نے حضور سے بار بار سوال کیا آخر میں حضور نے اس سے فرمایا ”سل ماشنت یا اعرابی“ اے اعرابی جو مانگنا چاہتا ہے مانگ۔ لے مولیٰ علی فرماتے ہیں ہمیں اس

اعرابی پر رشک آیا اور ہم نے اپنے جی میں کہا کہ اب یہ حضور سے ضرور جنت مانگے گا۔ مگر اس اعرابی نے حضور سے یہ مانگا کہ مجھے ایک اونٹ دے دیجئے الخ۔ (تفسیر در منشور ص ۳۹ ص ۱۳۹ حاکم ر تفسیر جلالین ص ۱۳۱۲ طبرانی معجم اوسط)

مندرجہ بالا پہلی حدیث کی شرح کرتے ہوئے ملا علی قاری رحمۃ اللہ علیہ فرماتے ہیں کہ ”و یوخذ من اطلاقہ علیہ الصلوٰۃ والسلام الامر بالسؤال ان اللہ تعالیٰ مکنہ من اعطاء کل ما اراد من خزائن الحق“ (مرقاۃ شرح مشکوٰۃ، ملا علی قاری ص ۵۵۰) یعنی آنحضرت صلی اللہ علیہ وسلم نے جو مانگنے کا حکم مطلق دیا اس میں کوئی قید نہیں لگائی اس سے ثابت ہوا کہ اللہ تعالیٰ نے اپنے محبوب نبی کریم صلی اللہ علیہ وسلم کو قدرت اور طاقت بخشی ہے کہ وہ اللہ کے خزانوں میں سے جو چاہیں عطا فرمادیں۔

یہی شان عطاء اللہ تعالیٰ نے نبی کریم صلی اللہ علیہ وسلم کے اس مظہر اتم حضرت امام ربانی مجدد الف ثانی کو بھی عطا فرمائی۔ چنانچہ آپ ایک روز تہائی میں بیٹھے ہوئے تھے اور ایک نو مسلم عبدالمومن آپ کی خدمت اقدس میں حاضر تھا آپ نے اس سے خوش ہو کر وہی الفاظ فرمائے جو نبی کریم صلی اللہ علیہ وسلم نے خوش ہو کر اپنے خادم ربیعہ سے فرمائے تھے آپ نے فرمایا مانگ کیا مانگتا ہے، جو مانگتا ہے وہی ملے گا، اس نے عرض کیا حضور! میرے بھائی اور والدہ کفر میں بہت سخت ہیں میں نے بڑی کوشش کی لیکن وہ مسلمان ہونے کے لئے تیار نہیں۔ لہذا آپ توجہ فرمائیں کہ وہ مسلمان ہو جائیں۔ اس پر آپ نے پھر وہی الفاظ فرمائے جو نبی کریم نے ربیعہ سے فرمائے تھے آپ نے فرمایا کچھ اور بھی چاہئے تو وہ بھی مانگ لے اس نے عرض کیا کہ آپ کی توجہ کی برکت سے مجھے سب کچھ مل جائیگا فی الحال تو بس یہی ایک آرزو ہے کہ وہ مسلمان ہو جائیں۔ آپ نے فرمایا اچھا جاو بہت جلد مسلمان ہو جائیں گے۔ آپ کے فرمانے کے تیسرے ہی روز وہ دونوں سر ہند شریف آپ کی خدمت میں حاضر ہو کر دولت اسلام سے مشرف ہو گئے۔

تمہارے منہ سے جو نکلی وہ بات ہو کے رہی

**رضائے محبوب:** حدیث قدسی ہے ”کلہم یطلبون رضائی وانا اطلب رضاک یا

محمد“ یعنی اللہ تعالیٰ فرماتا ہے کہ سب کو میری رضا مطلوب ہے لیکن اے محمد مجھے تیری رضا مطلوب



خدا کی رضا چاہتے ہیں دو عالم  
خدا چاہتا ہے رضائے محمد

جب اللہ اپنے محبوب کی رضا چاہتا ہے تو وہ وہی کریگا جس میں اس کا محبوب راضی ہوگا۔ پھر اس محبوب کی رضا کے بغیر کب کسی کو کچھ دے سکتا ہے؟ اسی لئے کسی شاعر نے خوب کہا:

کسی کو کچھ نہیں ملتا تیری عطاء کے بغیر  
خدا بھی کچھ نہیں دیتا تیری رضا کے بغیر

اسی شان محبوبی کی ایک جھلک ہمیں حضرت امام ربانی کی ذات گرامی میں بھی منعکس نظر آتی ہے اور اس پر یہ واقعہ شاہد ہے کہ شہزادہ خرم کی اپنے والد سے سخت لڑائی چل رہی تھی شہزادہ کو فوج کی کثرت کے باوجود اس لڑائی میں فتح حاصل نہیں ہو رہی تھی۔ ایک روز شہزادہ نے اس وقت کے ایک باکمال اور بلند روحانی مرتبہ کے حامل ایک بزرگ کی خدمت میں حاضر ہو کر پوچھا کہ آخر کیا معاملہ ہے کہ فوج بھی میرے پاس زیادہ ہے پھر والد کے اکثر امراء بھی میرے حمایتی ہیں اس کے باوجود مجھے فتح نصیب نہیں ہو رہی یہ رکاوٹ کیا ہے؟ ان بزرگ نے اپنے کشف سے معلوم کر کے بتایا کہ اس زمانہ میں چار بزرگ ایسے ہیں جن کی ”رضا“ پر اس کام کا دار و مدار ہے ان میں سے تین تمہاری فتح کے لئے راضی ہیں لیکن ان میں سے ایک بزرگ جو ان سب سے افضل ہیں وہ تمہاری فتح پر راضی نہیں جب تک وہ رضا مند نہیں ہو گئے تمہیں فتح نہیں ملے گی۔ شہزادہ نے جب ان کا نام پوچھا تو انہوں نے بتایا کہ وہ امام ربانی مجدد الف ثانی شیخ احمد سرہندی ہیں

خدا بھی کچھ نہیں دیتا تیری رضا کے بغیر

چونکہ یہ شہزادہ علم دوست اور علماء و صلحاء کا ادب کرنے والا تھا۔ لہذا اہل دین حضرات کی یہ خواہش تھی کہ شہزادہ کو اس معرکہ میں فتح حاصل ہو چنانچہ انہوں نے امام ربانی کو خط ارسال کیا جس میں آپ کو لکھا کہ یہاں کے اہل نظر اور اہل بصیرت حضرات نے مکاشفہ کے ذریعہ معلوم کیا ہے کہ شہزادہ کو فتح نصیب ہوگی آپ کی اس بارے میں کیا رائے ہے؟ آپ نے جواب میں فرمایا کہ اس معرکہ میں معاملہ برعکس معلوم ہوتا ہے لیکن آخر میں شہزادہ کو ہی سر بلندی حاصل ہوگی۔ چنانچہ آپ کی زبان پر انوار سے

جو نکل گیا وہ ہو کر رہا چار پانچ سال تو شہزادہ خرم (شاہجہاں) نے بڑی پریشانیاں اٹھائیں لیکن آخر میں انہی کو باپ کی جائی نشینی ملی اور خوب عروج حاصل ہوا۔ بلکہ حضرت امام ربانی کے تمام سوانح نگار لکھتے ہیں کہ اس کے دور میں دین کو عروج ملا، اسلام کو رونق ملی اور شریعت کو نئی زندگی ملی، عالموں اور عارفوں کی عزت و حرمت اور بڑھ گئی۔ (زبدۃ المقامات ص ۷۷ ۷۸ ۱۳۷ حضرت المقدس ص ۲۰۶/۶۱)

**معراج مقدس:** اللہ تعالیٰ نے اپنے محبوب کو معراج کی رات عرش سے ماوراء ابراہیم لے کر اپنا خاص قرب عطا فرمایا جو اس سے پہلے کسی نبی کو اور کسی رسول کو عطا نہیں فرمایا تھا فاضل بریلوی نے اس کا نقشہ خوب کھینچا آپ فرماتے ہیں۔

یہ طور کجا سپہر تو کیا کہ عرش علی بھی دور رہا  
جنت سے ورا وصال ملا یہ رفعت شاں تمہارے لئے  
نہ روح امیں نہ عرش بریں نہ لوح مبین کوئی بھی کہیں  
خبر ہی نہیں جو رمزیں کھلیں ازل کی نہاں تمہارے لئے

اللہ تعالیٰ نے اپنے محبوب کے کامل اتباع کے باعث حضرت امام ربانی مجدد الف ثانی کو بھی عرش سے ورا اپنا وصال عطا فرمایا۔ آپ فرماتے ہیں کہ ایک روز میں نے دیکھا کہ میں ایک جگہ طواف کر رہا ہوں اور ایک جماعت بھی اس طواف میں میرے ساتھ شریک ہے، لیکن اس جماعت کے طواف کرنے کی رفتار اس قدر سست ہے کہ جب تک میں ایک دو طواف مکمل کر لوں وہ جماعت صرف دو تین قدم ہی مسافت طے کرتی ہے۔ اس کے بعد آپ فرماتے ہیں کہ ”ذالک فضل اللہ یوتیہ من یشاء والوہ کی جماعت فرشتوں کی ہے۔ اس کے بعد آپ فرماتے ہیں کہ ”ذالک فضل اللہ یوتیہ من یشاء واللہ ذو الفضل العظیم“ کہ اللہ تعالیٰ جس کو چاہتا ہے اپنے فضل سے نواز دیتا ہے وہ بہت بڑے فضل والا ہے۔ (مبداء و معاد منھا ۲۳ زبدۃ المقامات ص ۷۷ ۷۸)

**مشکلات قبر سے رہائی:** حضرت جابر رضی اللہ تعالیٰ عنہ سے روایت ہے کہ جب

حضرت سعد بن معاذ رضی اللہ تعالیٰ عنہ کا انتقال ہوا تو ہم حضور کے ساتھ ان کے یہاں گئے۔ حضور نے ان کی نماز جنازہ پڑھی اور اس کے بعد ان کو دفن کر دیا گیا، ان کی قبر پر مٹی ڈالنے کے بعد حضور بہت دیر

تک تسبیح و تکبیر پڑھتے رہے یعنی سبحان اللہ اور اللہ اکبر فرماتے رہے تو صحابہ کرام بھی اسی طرح کتے رہے جب آپ خاموش ہوئے تو صحابہ نے دریافت کیا یا رسول اللہ آپ نے ایسا کیوں کیا آپ نے فرمایا ”لقد تضایق علی هذا العبد الصالح قبره حتى فرجه الله عزوجل عنه“ کہ اس نیک بندے پر قبر تنگ ہو گئی تھی تو اللہ تعالیٰ نے اس کی قبر کو کشادہ کر دیا۔ (مسند احمد بن حنبل ۳ ص ۱۳۶ مشکوٰۃ المصابیح ص ۲۶)

یہی مرتبہ اللہ تعالیٰ نے آپ کی جمعیت اور وراثت میں حضرت امام ربانی کو بھی عطاء فرمایا تھا کہ آپ کی دعاؤں سے اہل قبور کی مشکلات آسان ہو جاتی تھیں اور آپ کے پڑھنے سے ان کو قبروں میں راحت و اطمینان حاصل ہو جاتی تھی، بطور مثال چند واقعات پیش خدمت ہیں۔

(۱) آپ ایک روز حضرت امام رفیع الدین رضی اللہ عنہ کی مزار پر انوار کی زیارت کے لئے تشریف لے گئے جو آپ کے اجداد کرام میں سے تھے۔ وہاں کھڑے ہو کر آپ نے سارے قبرستان والوں کے لئے دعا کی کہ اے اللہ ان تمام اہل قبور پر رحم فرما ان میں سے جس پر عذاب ہو رہا ہے اس سے عذاب کو اٹھالے آپ فرماتے ہیں جب میں نے یہ دعا کی تو جواب آیا کہ تمہاری دعا پر ہم نے ایک ہفتہ کے لئے ان اہل قبور پر سے عذاب کو اٹھالیا آپ نے پھر بارگاہ الہی میں التجا کی کہ اے غفور رحیم تیری رحمت کی کوئی انتہا نہیں۔ ان کی مغفرت میں اور اضافہ فرمادے جواب آیا تمہاری التجا پر ہم نے ایک ماہ کے لئے ان پر سے عذاب اٹھالیا۔ آپ نے پھر بارگاہ الہی میں تضرع و زاری کی کہ انہر کچھ مزید اور کرم فرمادیتجئے، جواب آیا چونکہ تم بار بار ان کے لئے ہماری بارگاہ میں التماس کر رہے ہو اس لئے ہم نے تمہاری وجہ سے ان قبرستان والوں پر سے ہمیشہ کے لئے عذاب اٹھالیا۔

(۲) آپ فرماتے ہیں ایک روز اپنے والد ماجد حضرت خواجہ عبدالاحد کے مزار پر حاضری کے لئے میں گیا تو وہاں میرے ذہن میں خیال آیا کہ آنحضرت صلی اللہ علیہ وسلم کا ارشاد مبارک ہے کہ جب کوئی عالم کسی قبر سے گزرتا ہے تو اہل مقبرہ پر سے چالیس روز کے لئے عذاب اٹھ جاتا ہے۔ بس اس خیال کا آنا تھا کہ اس ہی وقت آپ کو الہام کیا گیا کہ تمہاری آمد کی برکت سے ہم نے اس قبرستان والوں پر سے قیامت تک کے لئے عذاب اٹھالیا۔

(۳) حضرت حاجی حبیب احمد صاحب حضرت امام ربانی کے خاص خادموں میں سے تھے بڑے

عابد و زاہد تھے اور سفر و حضر میں ہمیشہ حضرت کے ساتھ رہا کرتے تھے وہ فرماتے ہیں: مگر اجیر شریف کے زمانہ قیام کے دوران جب میں حضرت کی خدمت میں تھا تو میں نے ستر ہزار بار کلمہ طیبہ کا ختم کیا اور آپ کی خدمت میں حاضر ہو کر عرض کیا کہ میں نے ستر ہزار بار جو کلمہ شریف پڑھا ہے اس کا ثواب آپ کو پیش کرتا ہوں آپ نے فوراً ہاتھ اٹھا کر دعا فرمائی دوسرے دن آپ نے مجھ سے فرمایا کہ کل جس وقت میں دعا کر رہا تھا اس وقت فرشتوں کی فوجیں اس کا ثواب آسمان سے لیکر آرہی تھیں اور وہ استقدر کثیر تعداد میں تھے کہ زمین پر پاؤں رکھنے کی جگہ نہیں رہی تھی پھر آپ نے فرمایا کہ اس ختم کا ثواب میرے لئے نہایت مفید ثابت ہوا۔ اس دن سے آپ نے اپنے لئے ہزار دانہ کی تسبیح تیار کروائی اور ہمیشہ آپ اس پر تنہائی میں کلمہ طیبہ کا ورد فرمانے لگے، جمعرات کے دن شب جمعہ کو حلقہ میں یہ تسبیح لائی جاتی تھی اور اس پر سب مریدین کے ہمراہ آپ ایک ہزار بار ورد شریف کا ورد فرمایا کرتے تھے۔ آپ کے تسبیح لینے کی ابتداء اسی دن سے ہوئی۔ حضرت حاجی حبیب احمد فرماتے ہیں کہ حضرت نے مجھ سے فرمایا کہ جو کچھ میں نے تم سے کہا ہے اس پر تعجب نہ کرنا میں اپنا حال تمہیں بتاتا ہوں مگر میں ہر روز رات کو تجھ کے بعد پانچ سو مرتبہ کلمہ طیبہ پڑھ کر اپنے پیٹھ میں محمد عیسیٰ، محمد فرخ اور ام کلثوم جو فوت ہو چکے ہیں ان کو اس کا ثواب پہنچادیا کرتا تھا۔ جس روز نہیں پہنچاتا تھا اس روز محمد عیسیٰ کی روح آکر مجھے نیند سے بیدار کرتی اور مجھے کلمہ طیبہ کے ختم کے لئے تیار کر کے چلی جاتی تھوڑی دیر کے بعد وہ اپنے بھائی محمد فرخ اور اپنی بہن کلثوم کی روحوں کو بھی بلا کر میرے پاس لے آتی اور جب تک میں وضو کر کے تہجد پڑھ کے کلمہ طیبہ کا ختم نہیں کر لیتا تو وہیں میرے ارد گرد اس طرح پھرتی رہتی تھیں جس طرح ایک ماں جب اپنے بچوں کے لئے روٹی تیار کرتی ہے تو جب تک ان بچوں کو روٹی نہیں مل جاتی وہ ماں کے ارد گرد پھرتے رہتے ہیں اس طرح میں بھی جب ان بچوں کو کلمہ طیبہ کا ثواب عطا کرنا تھا تو وہ وہیں چلی جایا کرتی تھیں۔ پھر آپ نے فرمایا کہ کثرت ثواب کی وجہ سے وہ چونکہ اب معمور ہو چکی ہیں اس لئے آج کل میرے پاس نہیں آ رہی ہیں۔ (حضرات القدس ص ۱۰۴)

اس واقعہ سے کئی باتیں ثابت ہو گئیں:

(۱) کہ زندوں کو بھی ثواب پہنچایا جاتا ہے اور وہ ان کو پہنچ جاتا ہے۔

(۲) دوسری بات یہ ثابت ہو گئی کہ دوسرا کوئی شخص کسی زندہ کو ثواب پہنچائے تو اس سے زندہ کو

فائدہ حاصل ہوتا ہے اور اس کے گناہ معاف ہوتے ہیں اور اس کے روحانی مراتب میں اضافہ ہوتا ہے۔  
(۳) تیسری بات یہ بھی ثابت ہو گئی کہ مردے بھی اپنے اعضاء و اقرباء اور دوست احباب کی طرف سے ایصالِ ثواب کے منتظر رہتے ہیں اور بڑی بے چینی سے اس کا انتظار کرتے ہیں۔

(۴) چوتھی بات یہ کہ مردوں کو ثواب پہنچایا جائے تو ان کو بھی پہنچتا ہے اور وہ ثواب پا کر مطمئن ہو جاتے ہیں یہ ثواب ان کیلئے بھی گناہوں کی مغفرت بلندی درجات اور اطمینان و راحت کا سبب بنتا ہے۔

(۵) پانچویں بات یہ بھی ثابت ہو گئی کہ مرحومین کو ایصالِ ثواب کرنا یہ حضرت امام ربانی جیسے تابعِ سنت اولیائے کرام کا طریقہ اور دستور رہا ہے۔ اگر ایصالِ ثواب کرنا بدعت یا ناجائز ہوتا تو حضرت امام ربانی جنہوں نے ساری زندگی بدعت کے خلاف اور سنت کی ترویج و اشاعت میں جہاد کرتے ہوئے گزاری وہ کبھی بھی ایصالِ ثواب نہ کرتے۔

عطائے کوثر: اللہ تعالیٰ نے اپنے محبوب سے فرمایا ”إِنَّا اعطیناکَ الْکُوْثَرَ“ اے محبوب! ہم نے آپ کو کوثر عطا کر دیا۔ حضرت عبداللہ بن عباس رضی اللہ تعالیٰ عنہ ”کوثر“ کے معنی بیان کرتے ہوئے فرماتے ہیں ”ہو الخیر الکثیر کلہ“ یعنی کثرت کیساتھ ہر قسم کی بھلائی و خوبی اور کمال کو ”کوثر“ کہتے ہیں۔ تو اب شیخ عبدالحق محدث دہلوی کے بیان کردہ شعر کی زبان میں آیت مبارکہ کا مفہوم یہ ہو گا کہ:

ہر مرتبہ کہ بود در امکان بدوست ختم

ہر نعتی کہ داشت خدا برد تمام (اخبار الاخیر)

یعنی الوہیت اور معبودیت کے علاوہ وہ تمام اوصاف کمالات وہ تمام محاسن و فضائل وہ تمام دینی اور اخروی نعمتیں اور فضیلتیں جو ایک انسان کے لئے ممکن ہیں وہ سب کی سب اللہ تعالیٰ نے اپنے محبوب کو عطا فرمادیں۔

إِنَّا اعطیناکَ الْکُوْثَرَ

ساری کثرت پاتے یہ ہیں

اللہ تعالیٰ نے اپنے محبوب کے کمال اتباع کے طفیل حضرت امام ربانی مجدد الف ثانی کو بھی اس ہی مقام رفیع سے سرفراز فرمایا چنانچہ آپ نے اپنے مرض و وفات کے دوران تحدیثِ نعمت کے طور پر اس کا ذکر کرتے ہوئے فرمایا کہ ہر وہ کمال جو کسی بے عمر کے لئے سوچا جاسکتا ہے اور اس کے لئے ممکن ہے۔

ہو سکتا ہے اللہ نے حضور انور صلی اللہ علیہ وسلم کے صدقہ اس میں سے ایک حصہ عطاء فرمادیا ہے۔  
(حضرات القدس ۲ ص ۱۱۴)

داستان حسن جب پھیلی تو لا محدود تھی  
اور جب سمٹی تو تیرا نام ہو کر رہ گئی

**ختم نبوت :** اللہ تعالیٰ نے آنحضرت صلی اللہ علیہ وسلم کو خاتم النبیین بنا کر مبعوث فرمایا "ولکن رسول اللہ و خاتم النبیین" اور آپ پر نبوت ختم کر دی کہ اب یہ کمال آپ کے بعد کسی اور کو نہیں ملے گا۔

اسی طرح کے وصف خاص کیساتھ اللہ تعالیٰ نے اتباع رسول کے صدقہ میں حضرت امام ربانی کو اس طرح سرفراز فرمایا کہ بعض روحانی کمالات آپ پر ختم کر دیئے اور اعلان کر دیا گیا کہ اب یہ کمالات آپ کے بعد قیامت تک کسی اور کو نہیں ملیں گے۔ چنانچہ آپ فرماتے ہیں کہ مجھے بتایا گیا کہ ہمارے زمانے سے لیکر حضرت مہدی علیہ الرضوان کے ظہور تک یہ کمالات اور معاملات جو اللہ تعالیٰ نے مجھے عطا فرمائے ہیں کسی اور کو حاصل نہیں ہونگے۔ (حضرات القدس ۲ ص ۱۱۰)

**ہر کلام وحی الہی :** اللہ تعالیٰ نے اپنے محبوب کے لئے فرمایا "وما ینطق عن الہوی ان ہوا لوحی یوحی" (سورۃ نجم آیت ۳ پارہ ۲۷) کہ ہمارے محبوب کوئی بات اپنی خواہش سے نہیں کرتے بلکہ ان کا ہر ارشاد میری وحی ہوتی ہے جو ان پر بھیجی جاتی ہے۔

اتباع مصطفیٰ کی بدولت آنحضرت صلی اللہ علیہ وسلم کے اس خصوصی وصف کمال سے بھی اللہ تعالیٰ نے حضرت امام ربانی کو سرفراز فرمایا تھا۔ چنانچہ مکتوبات کے دفتر اول کی تکمیل کے بعد جب دفتر دوم کا آغاز ہونے لگا تو اس وقت قصور اور انکساری کے جذبات کا آپ پر غلبہ ہوا اور آپ کے دل میں خیال آیا کہ یہ جو معارف میں مکتوبات میں لکھ رہا ہوں نہ معلوم یہ اللہ سبحانہ و تعالیٰ کے نزدیک مقبول بھی ہیں یا نہیں؟ اس خیال کا آنا تھا کہ فوراً غیب سے آواز آئی کہ یہ تمام علوم و معارف جو تمہاری تحریر یا تقریر میں آئے ہیں یہ سب ہماری بارگاہ میں پسندیدہ اور مقبول ہیں حتیٰ کہ جو تم گفتگو کرتے ہو وہ بھی ہمارے نزدیک پسندیدہ اور مقبول ہے بلکہ یہ سب باتیں ہم نے کہیں نہیں اور ہماری بیان کردہ ہیں۔

نیز خود حضرت نے دفتر اول کے مکتوب ۲۳۴ کے خاتمہ میں لکھا ہے کہ یہ معارف جو تحریر ہوئے ہیں امید ہے یہ الہاماتِ رحمانی سے ہونگے اس میں وساوسِ شیطانی کا کوئی شائبہ تک نہیں ہوگا اور اس کی دلیل یہ ہے کہ جب آپ ان علوم کے تحریر کرنے میں مصروف ہوئے اور آپ نے اللہ تعالیٰ کی بارگاہ میں التجا کی تو آپ نے مشاہدہ فرمایا کہ ملائکہ اس مقام سے شیطان کو دفع کر رہے ہیں اور جہاں یہ لکھے جا رہے تھے وہاں شیطان کو قریب بھی نہیں آنے دے رہے تھے۔ اس سے ثابت ہوا کہ یہ معارف وساوسِ شیطانی سے پاک ہیں۔

حضرت فرماتے ہیں ہم پر اللہ کی طرف سے ایک دن یہ بھی ظاہر کیا گیا کہ ہماری یہ تحریریں حضرت مہدی علیہ السلام کی نظرِ اقدس سے بھی گزریں گی اور ان کے نزدیک بھی مقبول ہوگی۔ آپ کی تحریریں کیونکہ منجانب اللہ اور وحی الہی سے تھیں اس لئے بارگاہِ مصطفیٰ میں بھی شرفِ قبولیت سے ہمکنار ہوئیں چنانچہ اپنے ایک رسالہ کے متعلق اپنے مرشد حضرت خواجہ باقی باللہ سے اپنے ایک مکتوب میں آپ اپنے ایک مشاہدہ کا ذکر کرتے ہوئے فرماتے ہیں کہ اب دوسرا رسالہ جس کی تمییز ہو چکی ہے وہ بھیجا جا رہا ہے یہ بہت زیادہ برکت والا ہے اور اس کی تحریر کے بعد ایسا معلوم ہوا کہ حضرت رسالت خاتم علیہ الصلوٰۃ والسلام والحقہ مشائخ امت کی ایک کثیر جماعت کے ساتھ موجود ہیں اور اس رسالہ کو اپنے دست مبارک میں لئے ہوئے کمال کرم سے اس کو بوسہ دے رہے ہیں اور مشائخ کو دکھا رہے ہیں کہ اس طرح کے عقیدے حاصل کرنے چاہئے۔

ایک مخلص نے آپ سے کرامات اور خوارق کی طلب ظاہر کی تو اس کے جواب میں آپ نے ان کو ایک مکتوب گرامی ارسال فرمایا جس میں اپنے ان بیان کردہ علوم و معارف کو خوارق اور کرامت سے تعبیر کرتے ہوئے اور ان کے منجانب اللہ ہونے پر استدلال کرتے ہوئے آپ نے تحریر فرمایا کہ یہ علوم و معارف الہی بڑی نشانیوں اور بلند ترین خوارق سے ہیں اس ہی لئے معجزہ قرآنی تمام معجزات سے زیادہ اور باقی رہنے والا ہے۔ آنکھیں کھول کر دیکھیں کہ یہ تمام علوم و معارف جو انہیساں کی طرح برستے ہیں کہاں سے آتے ہیں تمام علوم اسقدر کثرت کے باوجود علومِ شریعہ کے موافق ہیں بال برابر بھی ان میں کہیں سنت کی مخالفت کی گنجائش نہیں ہے یہ خصوصیت ان علوم کی صحت کی دلیل ہیں۔ ہمارے خواجہ قدس سرہ الاقدس (خواجہ باقی باللہ) نے لکھا تھا کہ تمہارے علوم سب صحیح ہیں۔

علاوہ ازیں آپ کے جد امجد حضرت سیدنا فاروق اعظم رضی اللہ تعالیٰ عنہ کو اللہ تعالیٰ نے ”حدیث“ کے مقام پر فائز کیا تھا اور آپ کو چونکہ اپنے جد امجد کی اس وراثت سے بھی حصہ ملا تھا اس لئے آپ کے بیان کردہ تمام علوم و معارف در حقیقت اللہ کی طرف سے تھے بقول مولانا روم رحمۃ اللہ تعالیٰ علیہ

گھنٹے او گھنٹے اللہ بود

گرچہ از حلقوم عبد اللہ بود

زبدۃ المقامات ص ۳۱۸-۳۲۳ بحوالہ مکتوبات شریفہ ۱/۱۶۱، ۲/۵۱، ۳/۲۳، ۴/۱۱، ۵/۳۰

وصال میں اتباع : جب آپ نے اپنی ساری زندگی اتباع مصطفیٰ میں گزاری تو ”وصال“ میں بھی اللہ تعالیٰ نے آپ کو حضور کی متابعت سے سرفراز فرمایا اور آپ کی وفات کے وقت وہ ہی حالات اور واقعات رونما ہوئے جو آنحضرت صلی اللہ علیہ وسلم کی وفات مبارک کے وقت ظہور پذیر ہوئے تھے۔ ان میں سے چند پیش خدمت ہیں۔

وصال کی خبر : آنحضرت صلی اللہ علیہ وسلم نے اپنی وفات سے پہلے ہی اپنے وصال الہی کی خبر صحابہ کرام کو دے دی تھی چنانچہ منیٰ میں جمعۃ الوداع کے موقع پر آپ نے جو خطبہ ارشاد فرمایا اس میں آپ نے واضح طور پر اپنی وفات کی خبر دیتے ہوئے فرمایا۔

”اے لوگو! مجھ سے مناسک حج سیکھ لو، شاید میں اس سال کے بعد حج نہ کر سکوں“

(زاد المعاد لن قیم ج ۱ ص ۴۲۰)

اسی طرح حضرت امام ربانی جب اپنے آخری ایام میں اپنے صاحبزادہ خواجہ محمد سعید کو معارف و تحقیق کی تعلیم دینے لگے تو آپ کے صاحبزادہ نے آپ کی نقاہت اور آپ کے ضعف کو دیکھتے ہوئے عرض کیا کہ اس وقت رہنے دیجئے کسی اور وقت میں جب طبیعت حال ہو اور فرصت بھی ہو تو ارشاد فرما دیں۔ اس کے جواب میں آپ نے فرمایا۔

”بیٹا! وہ وقت کہاں اور فرصت کیسی، جیسا کہ میرے علم میں ہے کہ اگلا وقت ایسا

ہو گا جس میں مجھے بیان کی طاقت بھی نہیں رہے گی“



جس طرح آنحضرت صلی اللہ علیہ وسلم نے اپنی پیاری بیٹی حضرت خاتون جنت ملی فی قاطمہ الزہراء رضی اللہ تعالیٰ عنہا سے فرمایا تھا کہ میری وفات قریب ہے اور وہ یہ سن کر رونے لگیں تھیں۔ اسی طرح آپ نے اپنے دونوں فرزند خواجہ محمد سعید اور خواجہ محمد معصوم کو اپنے پاس بلائے ہوئے فرمایا کہ اب میری عمر ختم ہونے کا زمانہ قریب آگیا ہے لہذا تم دونوں میرے پاس آ جاؤ جب دونوں آپ کے پاس آ گئے تو ان کو غلوت میں بلا کر فرمایا کہ مجھے اب کسی طرح سے اس دنیا سے دل بستی نہیں رہی کیونکہ مجھے اس دنیا سے جانا ہے اور جانے کے آثار بھی دکھائی دینے لگے ہیں۔ اسی طرح شب برات کو آپ کی اہلیہ محترمہ نے فرمایا نہ معلوم آج کی رات کس کا نام ورق ہستی سے مٹا دیا گیا ہو گا۔ اس پر آپ نے اپنی طرف اشارہ کرتے ہوئے فرمایا کہ تم تو شک سے کہتی ہو لیکن اس شخص کا کیا حال ہو گا جس نے خود دیکھا ہے کہ اس کا نام دنیا کی زندگی کے صحیفہ سے مٹا دیا گیا ہے۔

وصال سے ایک ماہ پیشتر آنحضرت صلی اللہ علیہ وسلم نے حضرت عبداللہ ابن مسعود رضی اللہ تعالیٰ عنہ کو اپنے گھر طلب فرمایا ان کو دعائے خیر دینے کے بعد ان کو کچھ وصیتیں فرمائیں اور آخر میں فرمایا اب اللہ تمہارا محافظ ہو، حضرت عبداللہ ابن مسعود نے فرمایا آپ ہم سے کس وقت رخصت ہو گئے؟ آپ نے فرمایا تم سے جدا نیکی، اور جنت میں جانے اور اللہ تعالیٰ تک رسائی کا وقت قریب آگیا ہے۔ (شواہد النبوة ص ۱۸۶) اسی طرح وصال سے ایک ماہ پیشتر حضرت امام ربانی نے بھی اپنے مخلصین سے فرمایا تھا کہ ہمیں بتا دیا گیا ہے کہ چالیس پچاس دنوں کے اندر تمہیں اس جہان فانی سے اس جہان باقی کی طرف چلے جانا ہے بلکہ ہماری قبر بھی بتا دی گئی ہے۔

حضرت معاذ بن جبل رضی اللہ تعالیٰ عنہ کو جب سرکارِ دو عالم صلی اللہ علیہ وسلم نے یمن کا گورنر مقرر فرمایا تو ان کو طویل نصیحتیں فرمائیں اور پھر فرمایا کہ اگر میری تمہاری دوبارہ ملاقات ہونی ہوتی تو میں اتنی لمبی چوڑی وصیت نہ کرتا بلکہ بہت مختصر نصیحت کرتا لیکن اب ہم قیامت تک ایک دوسرے سے نہ مل سکیں گے اور واقعی ایسا ہی ہوا حضرت معاذ کے یمن میں قیام کے دوران آپ کا وصال ہو گیا۔ (شواہد النبوة، علامہ جامی ص ۱۸۶) اسی طرح صاحب زبدۃ المقامات خواجہ محمد ہاشم کشمیری کو خیال آیا کہ صوبہ دکن میں بغاوتیں ہو رہی ہیں لہذا وہاں سے اپنے بچوں کو یہاں لے آؤں یہ سوچ کر جانے کے لئے حضرت سے اجازت طلب کی اور عرض کیا کہ دعا فرمائیں کہ جلد بچوں کو لیکر آپ کی خدمت میں حاضر

ہو جاؤں۔ آپ نے اس کے جواب میں آہ کھینچی اور پھر فرمایا دعا کرتا ہوں کہ آخرت میں ہم دونوں یکجا ہو جائیں، یہ ارشاد سن کر مخدوم محمد ہاشم کے ہوش اڑ گئے اور جیسا حضرت نے فرمایا تھا ویسا ہی ہو واوہ ابھی واپس نہیں آئے تھے کہ حضرت کا یہاں وصال ہو گیا۔ وصال کے روز رات کو تہجد کے لئے جب آپ اٹھے تو آپ نے نماز تہجد کے بعد اعلان فرمادیا کہ ہماری آخری تہجد ہے اور واقعی ایسا ہی ہوا کہ پھر آپ کی ظاہری زندگی میں دوسری تہجد نہیں آئی اور دوسرے دن آپ کا وصال ہو گیا۔ (زبدۃ المقامات ص ۳۷۹/۳۸۲/۳۸۳/۳۸۶/۳۸۸/۳۸۹)

**اتمام نعمت :** جمعۃ الوداع کے موقع پر عرفہ کے دن عرفات کے مقام پر آنحضرت صلی اللہ علیہ وسلم پر یہ آیہ مبارکہ نازل ہوئی ”الیوم اکملت لکم دینکم واتممت علیکم نعمتی“ (سورۃ ماہدہ ۳۱۵) ترجمہ آج میں نے تمہارے لئے تمہارے دین کو مکمل کر دیا اور تم پر اپنی نعمت تمام کر دی۔ اور اس آیت کے نزول کے چند دنوں کے بعد آپ کا وصال ہو گیا۔ تو جس طرح اس آیہ مبارکہ میں وصال سے چند روز پیشتر آنحضرت صلی اللہ علیہ وسلم کو اتمام نعمت کی بھارت دی گئی اسی طرح حضرت امام ربانی کو بھی وصال سے چند روز پیشتر نبی کریم کے اتباع کا شرف عطا کرتے ہوئے رب کی طرف سے یہ خوشخبری سنائی گئی کہ نبی نوع انسان کے لئے جو کچھ کمالات متصور اور ممکن ہو سکتے ہیں وہ سب ہم نے اپنے محبوب نبی کے طفیل تمہیں عطا کر دیئے۔ (زبدۃ المقامات ص ۳۸۷)

**وصیت :** جس طرح وصال سے قبل آنحضرت صلی اللہ علیہ وسلم نے اپنے صحابہ کرام کو وصیت فرمائی تھی اسی طرح حضرت امام ربانی نے بھی اپنے اصحاب کو آخر میں وصیت فرمائی اور جن امور کی وصیت حضور نے فرمائی تھی۔ آپ نے بھی اتباع مصطفیٰ میں اپنے اصحاب کو انہی امور کی وصیت فرمائی۔ چنانچہ حدیث مبارکہ میں آتا ہے کہ حضرت عرباض بن ساریہ رضی اللہ تعالیٰ عنہ سے روایت ہے کہ حضور نے ہمیں نصیحت فرمائی ایسے رقت آمیز نصیحت تھی کہ لوگوں کے دل ہل گئے اور آنکھوں سے آنسو رواں ہو گئے ہم نے عرض کیا کہ یا رسول اللہ! یہ تو ایسی نصیحت آپ فرما رہے ہیں جیسے کوئی رخصت اور وداع کرنے والا کرتا ہے۔ آپ نے فرمایا میں تم کو وصیت کرتا ہوں اللہ سے ڈرتے رہنا اور اطاعت و فرماہداری کرنا اگرچہ تم پر غلام ہی حکومت کیوں نہ کرے، جو شخص تم میں سے زندہ رہے گا وہ

اختلاف کثیرہ دیکھے گا۔ لہذا تم میری اور میرے خلفاء راشدین مہدیین کی سنت کو دانتوں سے مضبوطی سے پکڑ لینا اور نئی نئی باتوں سے چمکا کیونکہ بدعتیں گمراہی ہیں۔ (سنن ترمذی اسنن ابو داؤد)

حضرت امام ربانی نے ساری زندگی سنت پر عمل کرتے ہوئے بسر کی اور آخر میں مرض وفات کے اندر جب غش سے کچھ آفاقہ ہوا تو آپ نے اتباع مصطفیٰ میں اپنے احباب کو بھی اسی کی نصیحت کرتے ہوئے فرمایا کہ سنت کو بہت مضبوطی کے ساتھ پکڑنا بدعت سے اجتناب کرنا اور ہمیشہ ذکر و فکر اور مراقبہ میں مشغولیت اختیار کئے رہنا۔ (زبدۃ المقامات ص ۳۸۹)

**صدقات و خیرات :** جس طرح آنحضرت صلی اللہ علیہ وسلم نے بوقت وصال حضرت عائشہ صدیقہ رضی اللہ تعالیٰ عنہا کو صدقات و خیرات کرنے کا حکم دیا (الوقایا بحوال المصطفیٰ، ابن جوزی ص ۱۰۲) اسی طرح حضرت امام ربانی نے بھی اپنے مرض وفات کے ایام میں کثرت سے صدقات و خیرات فرمائے ۲۳ صفر جمعرات کے دن آپ نے درویشوں میں بڑی کثرت سے کپڑے تقسیم فرمائے اور اس طرح اس سنت پر بھی چلتے چلتے عمل کر لیا۔

**شوق لقائے الہی :** آخری ایام میں آنحضرت صلی اللہ علیہ وسلم پر شوق لقائے الہی کا اتنا غلبہ تھا کہ جب صحابہ کرام نے آپ کو دوایا پلائی تو آپ نے دوا پینے سے انکار کر دیا۔ (صحیح بخاری، ذکر وفات صحیح مسلم باب التداوی بالادویہ) اپنے نبی کی اتباع میں آپ کے شوق لقائے الہی کا بھی یہ عالم تھا کہ آپ فرماتے تھے۔ اگر کوئی طبیب مجھ سے یہ کہہ دے کہ تمہارا یہ مرض اب علاج پذیر نہیں ہے تو میں شکر یہ کے طور پر فقراء میں روپے تقسیم کروں۔

جس طرح آخر میں آنحضرت صلی اللہ علیہ وسلم کی زبان مبارک پر ”اللہم الرفیق الاعلیٰ“ کے الفاظ جاری تھے اسی طرح آخری ایام میں آپ کی آنکھوں میں آنسو ہوتے تھے اور زبان پر یہی کلمات ہوتے تھے کہ ”اللہم الرفیق الاعلیٰ“ ایک روز صاحبزادگان نے گریہ کا سبب پوچھا تو فرمایا ”شوق وصال حضرت ذوالجلال“۔

اسی طرح آخری وقت میں آپ کی عزت نشینی اور مخلوق سے مکمل انقطاع اور لائقیت کے بارے میں جب کسی نے آپ سے دریافت کیا تو آپ نے اس کے جواب میں فرمایا کہ اس کا سبب یہ ہے کہ

اب دنیا سے ہمارے رخصت اور رحلت کا وقت قریب آگیا ہے لہذا اب توبہ اور استغفار کی طرف ہمہ تن متوجہ ہونا ضروری ہے اور یہ مقصد بغیر مکمل انقطاع کے حاصل نہیں ہو سکتا۔ لہذا تم سب لوگ مجھ سے الگ ہو جاؤ اور مجھے اللہ کے حوالہ کر دو۔

ایک روز صاحبزادگان نے آپ سے عرض کیا کہ آخر یہ ہم سے آپ کی لائق اور بے التفاتی کی کیا وجہ ہے؟ آپ نے فرمایا، حق تعالیٰ مجھے تم سے زیادہ محبوب ہے۔ ہاں البتہ میری شفقت اور اعانت تم لوگوں کے لئے میرے انتقال کے بعد اس دنیا کی شفقت سے کہیں زیادہ ہو جائیگی کیونکہ اس دنیا میں بعض اوقات علاقہ بھری اعانت و توجہ کے لئے مانع ہو جاتے ہیں جبکہ مرنے کے بعد فراغت بھی ہے اور تجرد بھی ہے۔

شوق لقائے الہی کی جو چنگاری آپ کے قلب میں لگی ہوئی تھی آپ کے بار بار ”اللہم الرفیق الاعلیٰ“ کہنے سے اس کی تپش کا اندازہ ہو رہا تھا۔ لیکن آخری وقت میں یہ آتش شوق اتنی تیز ہو گئی کہ فراق و جدائیگی میں رات کا کچھ حصہ گزارنا بھی آپ کو مشکل ہو گیا اور آپ کی زبان مبارک پر یہ کلمات جاری ہو گئے کہ ”اصبح لیل“ اے رات جلد صبح ہو جا کہ محبوب کا جلد وصال نصیب ہو جائے۔ کیونکہ آپ نے فرمادیا تھا کہ یہ ہمارے آخری تہجد ہے گویا آپ کے علم میں تھا کہ وصال الہی صبح کے وقت حاصل ہو گا اسی لئے آپ اس گھڑی اور وقت کا شدت سے انتظار کر رہے تھے اور اس کے لئے اپنی تڑپ اور بے چینی کا اظہار ان الفاظ میں کر رہے تھے کہ ”اصبح لیل“ اے رات جلد صبح ہو جا۔

**افاقہ :** جس طرح آنحضرت صلی اللہ علیہ وسلم کو مرض و وفات میں کچھ وقت کے لئے افاقہ ہوا تھا اسی طرح اس سنت سے بھی حضرت امام ربانی سرفراز ہوئے اور آپ کو بھی مرض و وفات میں کچھ وقت کے لئے افاقہ ہوا لیکن ان صحت کے ایام میں بھی آپ ان ضعف کے ایام کو یاد کیا کرتے تھے اور فرماتے تھے کہ اس ضعف کی شدت میں مجھے وہ لذت اور حلاوت نصیب ہوئی تھی جو اس چند روزہ صحت میں بھی نصیب نہیں ہے۔ یہ الفاظ بھی آپ کے ازویاد شوق الہی پر دلالت کرتے ہیں۔

**آخری کلام :** بعض روایات میں آتا ہے کہ عین وصال کے وقت آنحضرت صلی اللہ علیہ وسلم

کی زبان مبارک پر جو آخری کلمات آئے وہ یہ تھے ”الصلوٰۃ وما ملکت ایمانکم“ نماز اور غلام۔

اللہ تعالیٰ نے اس میں بھی حضرت امام ربانی کو اتباع رسول کی دولت سے سرفراز فرمایا اور آخری وقت میں آپ کی زبان مبارک سے جو آخری الفاظ نکلے وہ بھی نماز ہی کے بارے میں تھے۔ آپ نے فرمایا، وہ دور کعت نماز جو ہم نے پڑھی ہے وہ انشاء اللہ تعالیٰ کافی ہے۔ یہ آخری الفاظ آپ نے ادا فرمائے اور ۲۹ صفر ۱۰۳۲ھ روز منگل آپ اپنے خالق حقیقی کی بارگاہ میں حاضر ہو گئے۔

**ہیئت نماز :** حضرت ام سلمہ رضی اللہ تعالیٰ عنہا فرماتی ہیں کہ جب حضور اکرم صلی اللہ علیہ وسلم کا وصال ہو گیا تو میں نے آپ کے ہاتھ آپ کے سینہ پر رکھ دیئے۔ (شواہد النبوة، عاف جامی ص ۱۸۷) گویا نماز کی ہی ہیئت بنا دی۔

اور وہ ذات جس نے ساری زندگی اتباع مصطفیٰ میں گزار دی اور اپنے نبی کی کسی سنت کو ہاتھ سے نہیں جانے دیا وہ بھلا اس آخری سنت کو کیسے چھوڑ سکتے تھے چنانچہ وصال کے بعد آپ نے خود ہی اپنا دایاں دست انور بائیں دست انور پر اس طرح باندھ لیا جس طرح نماز میں باندھا جاتا ہے جب غسل نے غسل دیا تو آپ کے ہاتھوں کو سیدھا کر دیا لیکن جب غسل سے فارغ ہوئے تو وہاں پر موجود احباب یہ دیکھ کر حیران رہ گئے کہ آپ نے پھر دوبارہ اپنے ہاتھ کو سینہ کے قریب بیجا کر اسی طرح باندھ لیا جس طرح نماز میں باندھے جاتے ہیں احباب نے بھی پھر ہاتھ کھولنا مناسب نہیں سمجھا اور اسی نماز کی ہیئت اور حالت میں آپ کو دفن کر دیا گیا۔ اور آپ ہم فی صلواتہم دانمون کی حقیقی تفسیر بن کر اپنے خالق حقیقی کے حضور حاضر ہو گئے۔

**عمر مبارک :** رب کا نصاب نے دیکھا کہ اس ہمارے بندہ نے ہمارے نبی کے اتباع میں کوئی کسر نہیں چھوڑی اور کوئی دقیقہ فرو گذاشت نہیں ہونے دیا لہذا اس کو عمر کے معاملہ میں اتباع رسول سے سرفراز کیا جانا چاہیے چنانچہ آپ کو تریسٹھ سال کے عمر عطا فرمائی گئی جو آپ کے آقا حضور سرور کون و مکان صلی اللہ علیہ وسلم کو عطا فرمائی گئی تھی۔

**مزار مبارک :** آخری مرحلہ قبر کا تھا سو اس میں بھی اللہ تعالیٰ نے آپ کو اپنے نبی آخر الزمان صلی اللہ علیہ وسلم کے اتباع اور آپ کی متابعت کے فیضان سے سرفراز فرمایا۔ وہ اس طرح

کہ حضور کا مزار مبارک اس مقدس زمین پر ہے جو جنت کا ایک ٹکڑا ہے کیونکہ حضور نے فرمایا ”ما بین بیٹی و ممبری روضة من ریاض الجنة“ کہ میرے گھر اور ممبر کے درمیان کا حصہ جنت کے باغوں میں سے ایک باغ ہے۔ امام ربانی مجدد الف ثانی کو بھی اتباع رسول کی بدولت اللہ تعالیٰ نے اسی خصوصیت سے سرفراز فرمایا چنانچہ آپ نے اپنی حیات مبارکہ میں اپنے مزار مبارک کی جگہ کی عظمت کو بیان کرتے ہوئے فرمایا۔

”مجھے میرے فرزند محمد صادق کی قبر کے برابر دفن کیا جائیگا کہ اس زمین میں جو

داخل احاطہ ہے میں نے جنت کے باغوں میں سے ایک باغ دیکھا ہے۔ (زبدۃ

المقامات ۸ ص ۳۹۸)

ایک اور مقام پر اس جگہ کی عظمت کو مزید آشکار کرتے ہوئے آپ فرماتے ہیں ”اگر میرے روضہ کی مٹی میں سے ایک مٹھی بھر مٹی کسی قبر میں ڈالی جائے تو بھضلم تعالیٰ رحمت عظیم کی امید ہے۔

**شہر مبارک:** حضرت انس رضی اللہ تعالیٰ عنہ فرماتے ہیں کہ جس روز آنحضرت صلی اللہ علیہ وسلم مدینہ منورہ میں جلوہ افروز ہوئے تو آپ کے نور سے مدینہ کی درود یوار اس طرح روشن ہو گئیں جس طرح طلوع آفتاب سے روشن ہوتی ہیں۔ (جذب القلوب الی دیار المحبوب شیخ عبدالحق ص ۷۱)

وہ ذات جس کے لئے رب نے قرآن میں فرمایا ”قد جاء کم من اللہ نور“ تمہارے پاس اللہ کی طرف سے نور آگیا۔ وہ نور جب مدینہ پر جلوہ گر ہوا تو یہ شہر ”مدینہ منورہ“ بن گیا اور نور مصطفیٰ سے روشن و منور ہو گیا۔ تو پھر وہ ذات جو اتباع کر کے اس نور مجسم کا منظر اتم بن گئی ہو وہ جس شہر میں جلوہ گر ہوگی وہ شہر پھر کیوں نہ بقعہ نور بنے گا۔ اللہ تعالیٰ نے آپ کو اس معاملہ میں بھی متابعت مصطفیٰ صلی اللہ علیہ وسلم سے سرفراز کرتے ہوئے آپ کے شہر کو ”نور“ سے روشن اور منور کر دیا۔ چنانچہ آپ اپنے ایک مکتوب

گرا می میں اس کا ذکر کرتے ہوئے فرماتے ہیں۔

”اللہ تعالیٰ کے کرم سے اور حضور پر نور صلی اللہ علیہ وسلم کے صدقہ میں شہر سر ہند جو کہ میری جائے پیدائش ہے وہ گویا کہ ایک گہرا کنواں تھا جسے پر کر کے ایک اونچا چوترہ کیا گیا ہے اور وہ اکثر شہروں اور بستیوں سے بلند درجہ پر ہے اور اس زمین میں ایسا نور امانت رکھا گیا ہے کہ جو بے کیف اور بے صفت نور سے مقتبس ہے اور اس نور کی طرح ہے جو بیت اللہ شریف کی مقدس زمین سے روشن اور ظاہر ہوتا ہے۔ ایک عرصہ بعد ظاہر ہوا کہ وہ نور اس فقیر کے انور قلبیہ کا ایک لمعہ ہے جسے اس سے اقتباس کر کے اس زمین میں روشن کیا گیا ہے۔ جس طرح ایک مشعل سے کوئی چراغ روشن کیا جاتا ہے“

- 1 جوہر: حضور سبین ماہیں کے سینے مبارک میں جو معرفت الہی کا نور ہے وہ جوہر حاصل کرنے کیلئے ان کی خدمت، رسی غلامی نے کرتا کہ وہ راضی ہو جائیں وہ نور میں ہی حاصل ہو
- 2 جوہر: پورے خلوص سے ان کی غلامی کرنا سب مولانا بن کر کچھ نہ بنیں بلکہ غلاموں میں شمار ہو جائیں
- 3 جوہر: ولی قلوب خدا سے دشمنی (کسی کیساتھ بھی) نہیں رکھنا اس کا دل کینہ بغض سے صاف سلیم تیار ہے
- 4 جوہر: علماء سے زیادہ نیک بخت کون وہ سارا زندگی دین کے لیے وقف اور کون کام نہیں اگر وہ چیزیں نہیں تو وہ ولی اللہ ہیں ایک حسد نہ ہو دوسرا اپنے علم پر عمل بھی کریں علم ایک بار عمل ایک سیر ہو
- 5 جوہر: اب دنیا کے مجسموں کو بالکل فسخ کر کے محبت الہی کے حصول کیلئے رات دن کوشش کی جائے عزت نشینی کو غنیمت جان کر عمر عزیز کو برباد ہونے سے بچائے
- 6 جوہر: ہمیشہ فقیر کا رنگ اور یاد کے خیال تصور درشت میں وقت صرف کیا جائے

انسان کو خواب غفلت سے بیدار کرنے والی  
فکر انگیز حکایات

سماجی بہبود

تعلیمات نبوی ﷺ کی روشنی میں

اے غافل انسان

ڈاکٹر محمد عیاض عباس شمس

ابوالوفان حاجی فتح محمد نسیم  
ایم۔ اے۔ اے۔ ایم۔ اے۔ ایم۔ اے۔ ایم۔ اے۔

مکتبہ جمال گرم



9. مرکز الاویس، سنت ہزن، قدیہ مارکیٹ، لاہور، فون: 7324948

مکتبہ جمال گرم



9. مرکز الاویس، سنت ہزن، قدیہ مارکیٹ، لاہور، فون: 7324948

سلام اور ستارہ علامی

شعور زندہ

(دلوں میں اترتے ہوئے فکر انگیز نثر پارے)

○

○

ڈاکٹر محمد ظفر اقبال نوری

○

ڈاکٹر محمد ظفر اقبال نوری

مکتبہ جمال گرم

مکتبہ جمال گرم




9. مرکز الاویس، سنت ہزن، قدیہ مارکیٹ، لاہور، فون: 7324948


9. مرکز الاویس، سنت ہزن، قدیہ مارکیٹ، لاہور، فون: 7324948

www.maktabah.org






[www.maktabah.org](http://www.maktabah.org)



[www.maktabah.org](http://www.maktabah.org)



[www.maktabah.org](http://www.maktabah.org)

گناہ گار اور  
رحمت پروردگار

ابوالخیر اکرمی مدنیہ

درس حدیث

ابوالخیر اکرمی مدنیہ

درس قرآن

ابوالخیر اکرمی مدنیہ

تجلیات  
ضیائے  
معصوم

ابوالخیر اکرمی مدنیہ

بزم جانان

ابوالخیر اکرمی مدنیہ

سندھ کے  
صوفیائے  
نقشبند

ابوالخیر اکرمی مدنیہ

داڑھی کا  
شرعی حکم

ابوالخیر اکرمی مدنیہ

فوٹو اور ویڈیو  
کا شرعی حکم

ابوالخیر اکرمی مدنیہ

جدید طبی  
مسائل کا  
شرعی حل

ابوالخیر اکرمی مدنیہ

اسباب

ابوالخیر اکرمی مدنیہ

برقہ کنٹرول

ابوالخیر اکرمی مدنیہ

لاؤڈ اسپیکر  
کا شرعی حکم

ابوالخیر اکرمی مدنیہ

فضائل مسائل

شیخ عبدالرحمن عیسیٰ دہلوی مدنیہ

رکن دین

حضرت مولانا محمد رفیق الدین

مغفرت ذنب

ابوالخیر اکرمی مدنیہ

مکتبہ جمال کرم 9، مرکز الایس، دربار مارکیٹ لاہور

www.maktabah.org

# Maktabah.org

This book has been digitized by [www.maktabah.org](http://www.maktabah.org).

Maktabah.org does not hold the copyrights of this book. All the copyrights are held by the copyright holders, as mentioned in the book.

Digitized by Maktabah.org, 2012

Files hosted at Internet Archive [[www.archive.org](http://www.archive.org)]

We accept donations solely for the purpose of digitizing valuable and rare Islamic books and making them easily accessible through the Internet. If you like this cause and can afford to donate a little money, you can do so through Paypal. Send the money to [ghaffari@maktabah.org](mailto:ghaffari@maktabah.org), or go to the website and click the Donate link at the top.

[www.maktabah.org](http://www.maktabah.org)